


சாதக பாரிசாதம்



தஞ்சாவூர் மகாராஜா சரபோஜியின்
சரசுவதி மகால் நூலகம்
தஞ்சாவூர்.

வேதலிங்கப்பட்டர் தமிழாக்கம் செய்த
சாதக பாரிசாதம்

சிறப்புக்கேண்மைப் பதிப்பாசிரியர்
முனைவர் திருமதி. சத்தியபாமா காமேஸ்வரன்,
எம்.ஏ., எம்.ஃபில்., எம்.எட்., பி.எச்.டி.,
சோதிடவியல் பட்டயம், சுவடியியல் பட்டயம்.



தஞ்சாவூர் மகாராஜா சரபோஜியின்
சரசுவதி மகால் நூலகம்,
தஞ்சாவூர்.

நூற்பதிப்பு விளக்கக் குறிப்பு

நூற்பெயர்	: சாதக பாரிசாதம்
பதிப்பாசிரியர்	: முனைவர். திருமதி. சத்தியபாமா காமேஸ்வரன்
வெளியிடுபவர்	: இயக்குநர், சரசுவதி மகால் நூலகம், தஞ்சாவூர்.
வெளியீட்டு எண்.	: 505
மொழி	: தமிழ்
பதிப்பு	: முதல் பதிப்பு
வெளியீட்டு நாள்	: ஆகஸ்டு 2007
தாள்	: TNPL 18.6 கி. கி
நூல் அளவு	: 24 x 14 செ. மீ.
பக்கங்கள்	: 252
படிகள்	: 1000
எழுத்து	: 12 புள்ளி
அச்சிட்டோர்	: ஒளி அச்சு, சரசுவதி மகால் நூலகம்.
புத்தகக்கட்டு	: லேமினேசன் அட்டை
பொருள்	: சோதிடம்
விலை	: ரூ. 100-00

வெளியீட்டாளர் முகவுரை

ஆயகலைகள் அறுபத்து நான்கினுள் ஒன்றாகத் திகழ்வது சோதிடக்கலை. மனித வாழ்வின் இறந்தகாலம், நிகழ்காலம், எதிர்காலம் என்று முக்காலத்தையும் உணர்த்தும் ஆற்றல்மிக்கது என்ற நம்பிக்கையில் அமைந்தது மனித வாழ்வின் இன்ப துன்பங்களை எடுத்துரைக்கும் சிறந்ததொரு கருவியாக இக்கலை விளங்குகின்ற காரணத்தால், தங்களுக்கு நேரவிருக்கும் துன்பங்களுக்கு இறைவழிபாடு மூலம் தற்காத்துக்கொள்ளும் கலையென நம் முன்னோர்கள் இதனை ஏற்றுக்கொண்டுள்ளனர். ஆதலின், பல நூற்றாண்டுகளுக்கு முன்னரே இக்கலையின் பயனைத்தம் காலத்திற்குப் பிறகும் அனைவரும் உய்த்துணரும் வண்ணம் நூல்களாக எழுதி வைத்தனர். அவற்றுள் ஒன்றாக விளங்குவது சாதக பாரிசாதம் என்ற நூலாகும்.

அவற்றுள் தஞ்சை சரசுவதி மகால் நூலகத்தில் பாதுகாத்து வைக்கப்பட்டுள்ள சாதக பாரிசாதம் எனும் (சுவடி எண். 850 d.) நூலை பதிப்புப் பணிக்காக சிறப்புக்கேண்மைப் பதிப்பாசிரியர் திருமதி கா. சத்தியபாமா அவர்களிடம் ஒப்படைக்கப்பட்டது.

சாதக பாரிசாதம் என்ற இந்நூல் ஒவ்வொரு பாவத்திற்கும் ஒரு பகுதியாகப் பன்னிரு பாவங்களும் பன்னிரு பகுதியாக அமைந்துள்ள நூலாகும். காப்புச்செய்யுள் நீங்கலாக 517 அறுசீர் விருத்தப்பாக்களைக் கொண்டது.

சாதக பாரிசாதத்தின் மூல நூலை வடமொழியில் எழுதியவர் வைத்தியநாத தேசிகர் என்பவராவார். இந்த சாதக பாரிசாத நூலைத் தமிழில் வேதலிங்கப்பட்டர் என்பவரும் வேதாந்த தேசிகர் என்பவரும் மொழிபெயர்த்துள்ளனர் என அறியப்படுகிறது. பதிப்புப் பணிக்கு எடுத்துக்கொள்ளப் பட்ட சாதக பாரிசாத நூலைத் தமிழில் மொழிபெயர்த்தவர் வேதலிங்கப்பட்டராவார்.

பன்னிரு பாவங்களின் பலன்களையும் எளிமையாக எடுத்துரைக்கும் பழமையான நூலாக இந்தச் சாதக பாரிசாதம் விளங்குகிறது. சோதிடத்தைக் கற்க விரும்புவோருக்கு இந்நூல் மிகவும் பயனுள்ளது. சோதிடர்களும், சோதிட ஆர்வலர்களும் இந்நூலைப் படித்து அதன் மூலம் நற்பலனைப் பெறுவார்கள் என்பது உள்ளங்கை நெல்லிக்கனி.

இந்நூல் வெளிவர நிதி உதவி நல்கிய நடுவண் அரசுக்கும், நிருவாக அலுவலர் மற்றும் வெளியீட்டு மேலாளர் (பொறுப்பு) வகிக்கும் திரு. சாமி. சிவஞானம் அவர்களுக்கும், இந்நூல் கணினி அச்சில் வெளிவர பணியாற்றிய கணினிப் பணியாளர் அனைவருக்கும் எனது இனிய பாராட்டுதல்களைத் தெரிவித்துக் கொள்கிறேன்.

சா. விஜயராஜ் குமார், இ. ஆ .ஈ.,

மாவட்ட ஆட்சித் தலைவர் மற்றும்

இயக்குநர்,

சரசுவதி மகால் நூலகம்.

தஞ்சாவூர்,
25-8-2007.

பதிப்புரை

ஆயக்கலைகள் அறுபத்து நான்கினுள் ஒன்றாகத் திகழ்வது சோதிடக்கலை. மனித வாழ்வின் இறந்த காலம், நிகழ்காலம், எதிர்காலம் என்று முக்காலத்தையும் உணர்த்தும் ஆற்றல் மிக்கது. மனித வாழ்வின் இன்ப துன்பங்களை எடுத்துரைக்கும் சிறந்ததொரு கருவியாக இக்கலை விளங்குகின்ற காரணத்தால், தங்களுக்கு நேரவிருக்கும் துன்பங்களுக்கு இறைவழிபாடு மூலம் தற்காத்துக் கொள்ளும் கலையென நம் முன்னோர்கள் இதனை ஏற்றுக் கொண்டுள்ளனர். ஆதலின், பல நூற்றாண்டுகளுக்கு முன்னரே இக்கலையின் பயனைத் தம் காலத்திற்குப் பிறகும் அனைவரும் உய்த்துணரும் வண்ணம் நூல்களாக எழுதி வைத்தனர். அவற்றுள் ஒன்றாக விளங்குவது சாதக பாரிசாதம் என்ற நூலாகும்.

இராசிச் சக்கரத்தில் அமைந்துள்ள பன்னிரு பாவங்களின் பலன்களைக் கூறும் சோதிடம் பன்னீராயிரம், துய்யகேரளம், மணிகண்ட கேரளம் முதலான பல நூல்கள் உள்ளன. பன்னிரு பாவங்களில் பலன்களைக் கூறும் பகுதியைக் கொண்ட சர்வார்த்த சிந்தாமணி, சாதக சிந்தாமணி, குமாரசுவாமியம், சாதக பாரிசாதம் முதலான நூல்களும் உள்ளன. பின்னாளில் இந்நூல்களில் இருந்து பன்னிரு பாவ பலன்களைக் கூறும் பகுதியைத் தனித்த நூலாகச் சிலர் எழுதியுள்ளனர். அந்த நிலையில் இன்று தமிழில் பன்னிரு பலன்களை மட்டும் கூறும் சர்வார்த்த சிந்தாமணி, சாதக பாரிசாதம் போன்ற நூல்கள் கிடைக்கின்றன. அவற்றுள் தஞ்சை சரசுவதி மகால் நூலகத்தில் பாதுகாத்து வைக்கப்பட்டுள்ள சாதக பாரிசாதம் (சுவடி எண். 850d) இங்குப் பதிப்புப் பணிக்குத் தேர்ந்தெடுக்கப்பட்டுள்ளது.

சுவடி நூலகங்களில் சாதக பாரிசாதம்

சோதிடச் சுவடிகள் உள்ளிட்ட பல்வேறு ஓலைச் சுவடிகள், பல்வேறு சுவடிகள் நூலகங்களில் பாதுகாக்கப்பட்டு வருகின்றன. தமிழ்ப் பல்கலைக் கழகத்தில் உருவாக்கப்பட்ட, கணிப்பொறி வழி அனைத்துலக ஓலைச்சுவடிகளின் விபர அட்டவணைப்படி, தஞ்சை சரசுவதி மகால் நூலகம், திருவனந்தபுரம் அரசினர் கீழ்த்திசைச் சுவடிகள் நூலகம், ஈரோடு கலைமகள் சுவடிகள் நூலகம் முதலான பல சுவடி நூலகங்களில் சாதக பாரிசாத ஓலைச்சுவடிகள் உள்ளன. இவற்றுள் திருவனந்தபுரத்தில் ஐந்து சாதக பாரிசாதச் சுவடிகளும் மற்ற நூலகங்களில் ஒவ்வொரு சுவடியுமாக மூன்று சுவடிகள் உள்ளன. இவையன்றி மேற்கண்ட அட்டவணை உருவாக்கத்திற்குப் பின்னர் தஞ்சை தமிழ்ப் பல்கலைக் கழகத்தில் சேகரிக்கப்பட்ட இரண்டு சுவடிகளையும் சேர்த்து பத்து சுவடிகள் உள்ளன. மேலும், தனியாரிடம் சாதக பாரிசாத ஓலைச் சுவடிகள் இருக்கக்கூடும்.

சாதக பாரிசாதம் - நூல்

சாதக பாரிசாதம் ஒவ்வொரு பாவத்திற்கும் ஒரு பகுதியாகப் பன்னிரு பாவங்களும் பன்னிரு பகுதிகளாக அமைந்துள்ள நூலாகும். காப்புச் செய்யுள் நீங்கலாக 517 அறுசீர் விருத்தப்பாக்களைக் கொண்டது.

பதிப்பிற்குத் தேர்ந்தெடுக்கப்பட்ட சாதக பாரிசாத நூலில் முதல் 112 பாடல்கள் வரை மூலமும் உரையுமாகவும் பின்னர் உள்ள 405 பாடல்கள் வரை மூலம் மட்டுமே அமைந்ததாகவும் இருந்தது. ஆதலால் நூலின் சீர்மை கருதியும் படிப்போருக்கு எளிமை கருதியும் உரை எழுதப்படாமல் இருந்த 405 பாடல்களுக்குப் பதிப்பாசிரியரால் உரை எழுதப்பட்டது. தற்பொழுது கிடைக்கும் அச்ச நூல் ஒன்றில் 500 அறுசீர் விருத்தப் பாடல்கள் மட்டுமே உள்ளன. மூலம் மட்டுமே அமைந்துள்ள இந்நூலை, இரத்தின நாயகர் அண்ட் சன்ஸ் வெளியிட்டுள்ளது.

வடமொழியில் எழுதப்பட்டுள்ள மூல நூலான சாதக பாரிசாதத்தில் இராசிகள், நட்சத்திரங்கள், அவை தொடர்பான செய்திகள், பன்னிரு பாவ பலன்கள், யோகங்கள் அட்டவர்க்கம், காலச்சக்கரம், தசாபுத்தி, பெண் சாதகம் போன்ற பல்வேறு பகுதிகள் அமைந்துள்ளன. பதிப்பிக்க எடுத்துக்கொள்ளப்பட்ட சாதக பாரிசாதத்தில் பன்னிரு பாவ பலன்கள் மட்டுமே அமைந்துள்ளன.

சாதக பாரிசாதத்தில் அமைந்துள்ள பன்னிரு பாவங்களில், முதல் பாவத்தில் 33 பாடல்களும், இரண்டாம் பாவத்தில் 51 பாடல்களும், மூன்றாம் பாவத்தில் 54 பாடல்களும், நான்காம் பாவத்தில் 93 பாடல்களும், ஐந்தாம் பாவத்தில் 62 பாடல்களும், ஆறாம் பாவத்தில் 19 பாடல்களும், ஏழாம் பாவத்தில் 39 பாடல்களும், எட்டாம் பாவத்தில் 27 பாடல்களும், ஒன்பதாம் பாவத்தில் 46 பாடல்களும், பத்தாம் பாவத்தில் 64 பாடல்களும், பதினோராம் பாவத்தில் 11 பாடல்களும், பன்னிரண்டாம் பாவத்தில் 18 பாடல்களும் உள்ளன. இவற்றில் நான்காம் பாவத்தில் அதிபட்சமாக 93 பாடல்களும் பதினோராம் பாவத்தில் குறைந்த பட்சமாக 11 பாடல்களும் இருப்பது நோக்கத்தக்கது.

மூல ஆசிரியரும், மொழிபெயர்த்தவரும்

சாதக பாரிசாதத்தின் மூல நூலை வடமொழியில் எழுதியவர் வைத்தியநாத தேசிகர் என்பவராவார். இவர் கி.பி. 1425 முதல் கி.பி. 1450ம் ஆண்டுக்குள் பிறந்தவராக இருக்கக் கூடும் என்று வி. சுப்பிரமணியசாஸ்திரி என்ற அறிஞர் ஆதாரம் காட்டி எடுத்துரைக்கிறார். ஆகவே மூல நூல் எழுதப்பட்ட காலம் பதினைந்தாம் நூற்றாண்டு என்பதை அறிந்துகொள்ள முடிகிறது.

இந்தச் சாதக பாரிசாத நூலைத் தமிழில் வேதலிங்கப் பட்டர் என்பவரும் வேதாந்த தேசிகர் என்பவரும்

மொழிபெயர்த்துள்ளனர் என்பதைக் கணிப்பொறிவழி அனைத்துலக ஒலைச்சுவடிகள் அட்டவணையின் மூலமாகத் தெரிந்துகொள்ள முடிகிறது.

பதிப்புப் பணிக்கு எடுத்துக்கொள்ளப்பட்ட சாதக பாரிசாத நூலைத் தமிழில் மொழி பெயர்த்தவர் வேதலிங்கப்பட்டராவார். இதனை,

“சத்துருத் தானக் கோளன் தாண்டிய வியத்தா னத்திற்
பத்திடப் பார்க்க வந்தப் படிநர கத்தில் பாய்வார்
சொற்றமி ழாக இந்தச் சூத்திரம் செகத்தில் தோன்ற
வித்தகன் வேத லிங்கம் பட்டராம் விளம்ப லுற்றார் ”

(பாடல் எண். 516)

என்ற பாடலால் அறியலாம்.

சாதக பாரிசாதம் வடமொழியில் இருந்து தமிழில் மொழிபெயர்க்கப்பட்டுள்ளது என்பதற்குச் சான்றாக

“சாதக பாரிசாதம் தமிழினால் உரைக்க நாயேன்
பூதலம் எங்கும் வாழ்த்திப் புகழும்நா மகளைப் போற்றி
அதிபன்மு தற்கோ ளாக ஒன்பதும் அடவாய்ச் சொல்ல
ஏதமில் முருகன் முன்னோன் இயற்கண பதிகாப் பாமே ”

(காப்புச்செய்யுள்)

என்பதைக் எடுத்துக் கூறலாம்.

அச்ச நூலில் அமைந்துள்ள பாயிரப் பாடலில்,

“பூதல நன்மை தீமைப் புணர்ப்பினை அறிய வேண்டில்
மாதவம் உடைய தேவ மானமகன் படைப்பி னாலே
வேதமே உருவாய் வந்த வேதாந்த தேசி கன்தான்
சாதக பாரி சாதம் சாற்றினான் தமிழி னாலே ”

என்று கூறப்பட்டுள்ளது. இப்பாடலில் இந்நூலைத் தமிழில் மொழிபெயர்த்தவர் வேதாந்த தேசிகர் என்று

கூறப்பட்டுள்ளது. ஆயினும் வேதலிங்கப்பட்டர் மொழிபெயர்த்துள்ள பாடல்களே இந்நூலிலும் அமைந்துள்ளன என்பது இங்குச் சுட்டத்தக்கது.

இராசிச் சக்கரம்

ஒரு சாதகத்தின் பலனைக் கூறத் தேவைப்படும் முக்கியமான குறிப்புகள் பிறந்ததேதி, மாதம், வருடம், இராசிச்சக்கரம், நட்சத்திரபாதசாரம், நவாம்சச்சக்கரம், சனன நட்சத்திரத்தின்படி மாதர் கர்ப்பச்செல் நீக்கி மகாதிசை இருப்பு, நடப்பு, தசாபுத்தி, அந்தரம், பஞ்சாங்க நடப்பு, கோசாரம் போன்றவையாகும். இவற்றுள் இராசிச் சக்கரமே சனன காலத்தின் உண்மையான இயற்கை நவக்கிரகங்களின் நிலையைக் காட்டக்கூடியவையாகும். மற்ற சக்கரங்கள் கிரகயோகம், அவயோகம் உட்பட பல நிலைகளையும் கணிக்க உதவும் கணித முறைகளாகும்.

இந்தியச் சோதிட முறைப்படி, மேஷம் முதல் மீனம் வரை உள்ள பன்னிரு இராசிகளும் நகராதவை. இதனால் மேஷம் முதலான பன்னிரு இராசிகளில் நவக்கிரகங்கள் நின்ற பலன்களையும் சனன இலக்கனப்படி பன்னிரு வீடுகளில் நவக்கிரகங்கள் நின்ற பலன்களையும், இலக்கனப்படி பன்னிரண்டு பாவாதிபதிகள் மாறி நின்ற பலன்களையும், பன்னிரு பாவங்களில் நின்ற நவக்கிரகங்களின் சேர்க்கைப் பலன்களையும் கணக்கிடவேண்டும். இவற்றுடன் பாவ காரகத்துவம், அறுவகை பலன்கள் ஆகியவற்றையும் கணித்துப் பலன்களைக் கூறவேண்டும்.

பன்னிரு ஆதிபத்தியங்கள்

இலக்கனம் முதல் பன்னிரு வீடுகள் ஒவ்வொன்றும் பன்னிரு ஆதிபத்தியங்களாகப் பிரிக்கப்பட்டுள்ளன. ஒரு வீட்டின் அதிபர் கெட்டுவிட்டால் காரக கிரகம் அவ்வீட்டின் வேலைகளைச் சிறிதளவு செய்யும் அவை:

இலக்கனம்-காரகன் : சூரியன்

1. நிறம், 2. தேகம், 3. உச்சந்தலை, 4. மூளை,
5. நினைவாற்றல், 6. கவலை, 7. புகழ், 8. பக்தி, 9. மங்களம்,
10. மகிழ்ச்சி, 11. ஆயுள், 12. இச்சென்மம்.

இரண்டாம் வீடு-காரகன் : குரு

1. குடும்பம், 2. தனம், 3. கண், 4. வித்தை, 5. பூமி,
6. வாக்குறுதி, 7. சாத்திரம், 8. முடிவு செய்தல், 9. திட்டம்,
10. சேமிப்பு, 11. தங்கம், மணிகள், 12. யோகம்.

மூன்றாம் வீடு-காரகன் : செவ்வாய்

1. சிற்றின்பம், 2. வேலையாள், சீடன், 3. இசை,
4. தைரியம், வீரியம், 5. பின்சகோதரம், 6. காது, 7. ஆபரணம்,
8. தேவதை அருள், 9. வெற்றி, 10. உண்கலம், 11. ஆயுள்,
12. பணஉதவி.

நான்காம் வீடு-காரகன் : சந்திரன்

1. தாய், 2. கல்வி, 3. வாகனம், 4. சுகவாசம்,
5. வியாபாரம், 6. வீடு, 7. முன்னேற்றம், 8. மங்களம், 9. சாந்தி
- முகூர்த்தம், 10. மெய்ஞானம், 11. கால்நடைகள், 12. உயர்ந்த
- பதவி.

ஐந்தாம் வீடு-காரகன் : குரு

1. தாய்பாட்டன், 2. தாய் மாமன், 3. பூர்வீகம்,
- முற்பிறப்பு, 4. சாகித்யம், 5. புத்திரம், 6. கர்ப்பம், 7. மந்திர
- வித்தை, 8. பக்தி, 9. யுக்தி, 10. கடைசி சகோதரம், 11. அடுத்த
- பிறவி, 12. தியானம், தவம்.

ஆறாம் வீடு-காரகன் : சனி

1. நோய், 2. கடன், 3. வெட்டுக்காயம், 4. ஆயுள் கண்டம், 5. சொந்த பந்தப்பகை, 6. வாதனை, 7. ஏமாற்று, திருட்டு, 8. பெண் நோய், 9. தவறான வழி, 10. எதிரிகள், 11. எதிர்ப்பு, 12. சிறைச்சாலை.

ஏழாம் வீடு-காரகன் : சனி

1. சுற்றம், 2. நண்பர்கள், 3. மனைவி, 4. திருமணம், 5. திருமணப் பிரச்சினை, 6. பின்மனையாள் பிள்ளைகள், 7. இராசவேலை, சன்மானம், 8. வசியமாதல், 9. வியாபாரம், 10. பின் மனையாள், 11. மரணம், 12. புத்திரச் செலவு.

எட்டாம் வீடு-காரகன் : சனி

1. யுத்த களம், கோஷ்டி கலவரம், 2. சாதிப்பகை, 3. உயரத்திலிருந்து விழுந்து காயம், 4. தீராத நோய், 5. காரிய முக்கம், 6. அசுப செலவு, 7. தற்கொலை, விபத்து, கொலை, 8. பங்காளிப் பகை, 9. மனநோய், 10. மருந்து, சீவிராசிகள், பயம், 11. சிறை படல், வில்லங்கம், 12. தோல்வி, கேவலம்.

ஒன்பதாம் வீடு-காரகன் : சூரியன் அல்லது குரு

1. தந்தை, 2. தந்தையின் சொத்து, கடன், 3. தானம், தருமம், 4. யோகம், பாக்கியம், 5. பள்ளிகட்டுதல், தலைமை, 6. கோவில் கட்டுதல், 7. தர்ம ஸ்தாபன தலைமை, 8. போதித்தல், மதகுரு, 9. தவம், சித்தி, 10. நீதிபதி, 11. முக்தி, 12. வனவாசம்.

பத்தாம் வீடு-காரகன் : குரு

1. சீவனத்தொழில், 2. உதவி செய்தல், 3. அரசு பதவி, 4. செயல்திறன், 5. மந்திரம் ஓதுதல், 6. கட்டிடம் கட்டுதல், 7. தேவதை பூசை, 8. வசதிகள், 9. புகழ், 10. கர்ப்பம் தரித்தல், 11. ஆடை ஆபரணம், 12. சுற்றுலா.

பதினோராம் வீடு-காரகன் : குரு

1. மூத்த சகோதரம், 2. மூத்த சகோதர யோக பாவம், 3. பெண்களால் உதவி, 4. அரசியல் உதவி, அரசியல் புகழ், 5. பூமியில் இலாபம், 6. வாகன இலாபம், 7. பிரச்சனை தீருதல், மகிழ்ச்சி, 8. ஆடை ஆபரணம், 9. முத்தமிழ்த் தொழில், 10. சகலகலா வல்லமை, 11. அரசு உதவி, 12. நீண்ட பயணம், வெளிநாடுகள்.

பன்னிரண்டாம் வீடு-காரகன் : சனி

1. மலைதேசபயணம், 2. வெளிநாடு வாசம், 3. வெளியூர் தொழில், 4. செலவுகள், 5. சிற்றின்பம், போதைப்பொருள், 6. தூக்கம், 7. பில்லி சூன்யம், 8. கப்பல், விமான வாகனத் தொழில், 9. சாத்திரயுக்தி, ஞானம், 10. மோட்சம், 11. தியாகம், பொதுச்சேவை, 12. யாகம்.

பன்னிரு வீடுகளில் ஆட்சிபெறும் கிரகங்களே அந்த அந்த வீட்டுக்கு அதிபதிகள். வீட்டு அதிபதிகள் கிரணமாகி, அஸ்தமனமாகி, மறைவு வீடுகளில் பாவியருடன் கூடிக் கெட்டுவிட்டால், வீட்டின் காரக கிரகம் செயல்பட்டு அந்த வீட்டு வேலைகளைச் சிறிது கவனிக்கும்.

பன்னிரு பாவங்கள்

இராசிச் சக்கரத்தில் முப்பது பாகையுள்ள ஒரு வீடு பாவம், ஸ்தானம், இராசி என்று குறிப்பிடப்படுகிறது. ஒவ்வொரு வீட்டிற்கும் ஒரு தனிகுணம் அமைந்திருக்கும் ஒவ்வொரு வீட்டின் இயற்கை குணம் இராசி என்று கூறப்படுகிறது. ஆதிபத்தியம் குறித்துக் கூறும்பொழுது பாவம் என்றும் ஸ்தானம் என்றும் சொல்லப்படுகிறது. இராசி அதிபதிகள் இராசிநாதன், பாவாதிபதி, ஸ்தானாதிபதி என்று குறிப்பிடப்படுகின்றனர்.

தனிப்பட்ட வீட்டின் குணநலன்களைக் கொண்டு அந்த வீடு இராசி எனப்படுகிறது. அதில் ஆட்சிபெறும் கிரகம் இராசிநாதன் என்றழைக்கப்படுகிறது. சந்திரன் நின்ற வீடு சென்ம இராசி எனவும் அந்த வீட்டில் ஆட்சிபெறும் கிரகம் சென்ம இராசிநாதன் எனவும் குறிப்பிடப்படுகிறது.

ஒரு சாதகத்தில், இலக்கனம் முதல் பாகம் என்றும் இந்த வீட்டில் ஆட்சிபெறும் கிரகம் இலக்கனாதிபன், இலக்கனாதிபதி எனச் சுட்டப்படுகிறது. இலக்கனத்திற்கு இரண்டாவது விட்டிற்குத் தனஸ்தானம், வாக்கு ஸ்தானம், வித்தை ஸ்தானம், நேத்திரஸ்தானம், குடும்ப ஸ்தானம் என்று பெயர். இந்த வீட்டில் ஆட்சிபெறும் கிரகம், தனேசன், தனாதிபதி, குடும்பேசன், குடும்பநாதன், குடும்பாதிபதி, வாக்கேசன், வாக்கு நாதன், நேத்திரேசன், நேத்திர ஸ்தானாதிபதி என்று பலவாறாகக் கூறப்படுகிறது. மூன்றாவது விட்டிற்குப் பிராதுரு ஸ்தானம், தைரிய ஸ்தானம், கீர்த்தி ஸ்தானம், சகோதர ஸ்தானம், வீரிய ஸ்தானம் என்று பெயர். இந்த வீட்டில் ஆட்சிபெறும் கிரகம், தைரியேசன், தைரியாதிபதி, வீர்யாதிபதி, கீர்த்தி ஸ்தானாதிபதி, சகோதர ஸ்தானாதிபதி எனப் பலவாறாக எடுத்துரைக்கப்படுகிறது.

நான்காம் வீட்டிற்கு சுகஸ்தானம், மாதுரு ஸ்தானம் என்று பெயர். இந்த வீட்டில் ஆட்சி பெற்றுள்ள கிரகத்தைச் சுகாதிபதி, வானாதிபதி, மாதுரு ஸ்தானாதிபதி என்று சுட்டுவர். ஐந்தாம் வீட்டிற்கு புத்திர ஸ்தானம், பூர்வ புண்ணிய ஸ்தானம் என்று பெயர். இந்த வீட்டில் ஆட்சி பெற்றுள்ள கிரகத்தைப் புத்திரேசன், புத்திராதிபதி, புத்திர ஸ்தானாதிபதி, பூர்வ புண்ணியாதிபதி என்று கூறுவர். ஆறாம் வீட்டிற்குச் சத்துரு ஸ்தானம், ருண ஸ்தானம், ரோக ஸ்தானம், சல்லிய ஸ்தானம், சோரஸ்தானம் என்று பெயர். இந்த வீட்டில் ஆட்சிபெற்றுள்ள கிரகத்தை ரோகாதிபதி, ருணாதிபதி, சத்ரு ஸ்தானாதிபதி என்று கூறுவர்.

ஏழாம் வீட்டிற்குக் களஸ்திரஸ்தானம், காம ஸ்தானம் என்று பெயர். இந்த வீட்டில் ஆட்சிபெற்றுள்ள கிரகத்தைக் களத்திராதிபதி, களத்திரேசன், காமாதிபதி என்று கூறுவர். எட்டாம் வீட்டிற்கு அட்டம தானம், ஆயுள் தானம், மாரகத் தானம் என்று பெயர். இந்த வீட்டில் ஆட்சிபெறும் கிரகத்தை அட்டமாதிபதி, மாரகாதிபதி என்று உரைப்பர். ஒன்பதாம் வீட்டிற்கு பாக்கிய ஸ்தானம், பிதுர்த்தானம், தருமஸ்தானம் என்றும் பெயர். இந்த வீட்டில் ஆட்சிபெற்றுள்ள கிரகத்தைப் பாக்கியாதிபதி, தருமாதிபதி, தர்மேசன் என்று கூறுவர்.

பத்தாம் வீட்டிற்கு சீவன ஸ்தானம், கர்ம ஸ்தானம், தொழில் ஸ்தானம் என்று பெயர். இந்த வீட்டில் ஆட்சி பெற்றுள்ள கிரகத்தை ஜீவனாதிபதி, கர்மாதிபதி, கர்மேசன், கர்மநாதன் என்று உரைப்பர். பதினோராம் வீட்டிற்கு இலாபஸ்தானம் மூத்த சகோதர ஸ்தானம் என்று பெயர். இங்கு ஆட்சி பெற்றுள்ள கிரகத்தை இலாபாதிபதி, இலாபேசன் என்று கூறுவர். பன்னிரண்டாம் வீட்டிற்கு விரயஸ்தானம், வியஸ்தானம் என்று பெயர். இந்த வீட்டில் ஆட்சி பெற்றுள்ள கிரகத்தை விரயாதிபதி, வியாதிபதி, வியநாதன் என்று உரைப்பர்.

பன்னிரு பாவங்களின் பலன்களையும் எளிமையாக எடுத்துரைக்கும் பழமையான நூலாக இந்தச் சாதக பாரிசாதம் விளங்குகிறது. சோதிடத்தைக் கற்க விரும்புவோருக்கு இந்நூல் மிகவும் பயனுள்ளது. சோதிடர்களும், சோதிட ஆர்வலர்களும் இந்நூலைப் படித்து அதன் மூலம் நற்பலனைப் பெறுவார்கள் என்பது உள்ளங்கை நெல்லிக்கனி.

சிறப்புக்கேண்மைப் பதிப்பாசிரியர் பணியை எனக்கு வழங்கி, சாதக பாரிசாதம் எனும் இந்நூலைப் பதிப்பிக்க அனுமதித்து ஆணை வழங்கியமாவட்ட ஆட்சித்தலைவர்

மற்றும் சரசுவதி மகால் நூலக இயக்குநர் உயர்திரு சா.விஜயராஜ் குமார், இ.ஆ.ப., அவர்களுக்கும், இந்நூல் நன்முறையில் வெளிவரத்துணைநின்ற சரசுவதி மகால் நூலக நிர்வாக அலுவலர் மற்றும் வெளியீட்டு மேலாளர் (பொறுப்பு) திரு. சாமி. சிவஞானம், எம்.ஏ., அவர்களுக்கும் என் மனமார்ந்த நன்றியினைத் தெரிவித்துக்கொள்கிறேன்.

இந்நூலினைச் சிறப்பாக அச்சிட்டுத்தந்த நூலகக் கணினிப் பிரிவினருக்கும், நூற்கட்டுப் பிரிவினருக்கும் என் நன்றியைத் தெரிவித்துக்கொள்கிறேன்.

கா. சத்தியபாமா,

சிறப்புக்கேண்மைப் பதிப்பாசிரியர்.



பெருளடக்கம்

நூல்

பக்கம்

இலக்கன பாவம்	1
புகழும் தீர்க்காயுளும் உள்ளவன்	2
சாதகனின் உடல் நிறம்	2
புகழும் தீர்க்காயுளும் உள்ளவன்	3
புகழற்றவன்	3
தரித்திறமும் அற்பாயுளும் உள்ளவன்	3
பொய்யன்	4
புகழுடையவன்	4
பாக்கியவான்	5
புகழுடையவன்	6
வீரன்	6
சாதகன் தங்குமிடம்	7
கிராம மணியம்	7
கீழ்மையுடையவன்	8
உடல் வருந்துபவன்	8
நோயாளி	9
உடல் பலவீனமானவன்	9
நோயாளி	9
அண்டநோய் உடைவன்	10
உடல் வருந்துபவன்	10
பயம் உடையவன்	11
சதா துக்கி	11
மத்திய வயதில் சுகமடைபவன்	11
வாழ்நாளின் இறுதியில் சுகம் அடைபவன்	12
பதினாறு வயதிற்கு மேல் சுகமடைபவன்	12
இலக்கனத்ததைச் சூரியன் பார்க்கப் பிறந்தவனின் குணம்	12
இலக்கனத்ததைச் சனி பார்க்கப் பிறந்தவனின் குணம்	13
சதா துக்கி	13
செல்வன்	14

2. இரண்டாம் பாவம்	15
செல்வன்	15
பயம் உடையவன்	16
பொருள் நட்டம் அடைபவன்	16
செல்வன்	17
தாய்வழியில் செல்வம் அடைபவன்	17
தந்தை வழியில் செல்வம் அடைபவன்	17
பொருள் இலாபம் பெறுபவன்	18
தகப்பனால் பொருள் நட்டம் அடைபவன்	18
செல்வன்	19
பயணம் செய்பவன்	19
குடும்பத்தான பலன்	19
புகழுடையவன்	20
பொருள் நட்டம் அடைபவன்	20
செல்வன்	21
தேசாந்திரி	
கண்ணொளி அற்றவன்	22
காதுநோய் உடையவன்	22
கண்நோய் உடையவன்	23
நல்லபார்வை உடையவன்	23
வாக்குசித்தி உடையவன்	24
நெய்யில் கையிருடுபவன்	24
கபடன்	25
நல்ல பார்வை உடையவன்	25
பல், நாக்கு நோய் உடையவர்கள்	26
நோயாளி	26
மூக்கரையன்	26
வித்தை இல்லாதவனும் கற்றவனும்	27
பவன நேரம் உடையவன்	27
மூக்கரையன்	28
வழக்குரைப்பவன்	28
வித்துவான்	28

சகலகலா வல்லவன்	29
வேதம், தர்க்க சாத்திரம் அறிந்தவன்	29
புகழுடையவன்	29
வேதங்களைக் கற்றவன்	30
மனைவி மரணம்	30
ஒரு மனைவி	30
வெள்ளி, வெங்கல உண்கலம்	31
இரும்பு, சட்டி உண்கலம்	31
பிச்சைக்காரன்	32
பலவீட்டில் உண்பவன்	32
சிறிது உணவு உண்பவன்	32
செளண்டி, சிரார்த்த உணவு உண்பவன்	33
அன்னதானம் அளிப்பவன்	33
எதையும் உண்பவன்	34
3. மூன்றாம் பாவம்	35
பொது	35
சகோதர இலாபம்	35
தலைவன்	36
இளைய சகோதரங்கள் அழிவு	36
இளமையில் சகோதரர் மரணம்	37
மாற்றான்: தாயால் சகோதரம்	37
சகோதரர் அழிவு	38
நேர் இளைய சகோதரன் மரணம்	38
இளைய சகோதரங்கள்	38
தாயாரல்லாரால் பேணப்படுபவன்	39
சகோதரம் இல்லாதவன்	39
இளைய சகோதரன் மரணம்	39
சகோதரிகள்	40
சகோதரங்களின் ஆயுளும் ஆரோக்கியமும்	40
சகோதரங்கள் இல்லாதவன்	41
மூத்த, இளைய சகோதரங்கள்	41
சகோதரர்களின் அழிவு	41

இளைய சகோதரர்களின் எண்ணிக்கை	42
இளைய சகோதரிகளின் எண்ணிக்கை	42
இளைய சகோதரர்களின் எண்ணிக்கை	43
இளைய சகோதர சகோதரிகள்	43
இளைய சகோதரர்களின் வலிமை	43
இளைய சகோதரர்களின் ஒற்றுமை	43
இளைய சகோதரர்களின் பிரிவு	44
சகோதரர்களால் துக்கம்	44
சகோதரர்களின் பகை	45
சகோதரர்களின் பகை, உறவு	45
சகோதரனைக் கொல்பவன்	45
உடன்பிறந்தோரின் மரணம்	46
வீரன்	46
பராக்கிரமன்	46
புத்திவான்	47
காமுகன், வெகுளி	47
கோழையும் தைரியசாலியும்	48
மிருகம், நீர் பயம்	48
இனிய சொல்லன்	48
வீரன்	49
சகோதரர்களால் இலாபமும் கடனும்	49
மனவருத்தம் உடையவன்	50
தொண்டைநோய் உடையவன்	50
விடத்தால் கண்டம் உடையவன்	51
விடம் உண்பவன்	51
இசைக் கலைஞன்	51
ஆபரணங்களை அணிபவன்	52
வீரன்	53
4. நான்காம் பாவம்	55
பொது	55
சாத்திரங்களில் வல்லவன்	55
வித்தை, படிப்பறிவற்றவன்	55

அறிவிலி	56
புத்திமான்	56
தாயார்க்கு நீண்ட ஆயுள்	57
தாயார்க்கு மரணம்	57
நோயாளி தாயார்	58
கெட்டநடத்தை உடைய தாய்	59
மாற்றான் தந்தை	59
தாயுடன் குற்றம் செய்பவன்	59
மாற்றான் தாயின் பாலருந்துபவன்	60
குருவின் மனைவியுடன் உறவு	60
விலைமாதுவான தாய்	61
பிற ஆடவருடன் உறவு	61
தந்தையின் மரணம்	61
தாய், தந்தை மரணம்	62
தாயார் உடன்கட்டை ஏறுதல்	63
தாய், தந்தை மரணம்	63
தாய் மரணம்	63
புண்ணியவான்	64
பாக்கியவான்	64
சுகமற்றவன்	65
சுகவான்	65
சிறிதுகாலம் இன்பம் துய்ப்பவன்	65
பாக்கியவான்	66
சுகவான்	66
அணியும் ஆடைகள்	67
செல்வன்	67
சக்கரவர்த்தி	67
உயர்ந்த நிலையில் இருப்பவன்	68
சுகவான்	68
வாகனம் உடையவன்	69
அனைத்து வாகனங்களையும் உடையவன்	69
குதிரை வாகனம் உடையவன்	69

குதிரை, யானை உடையவன்	70
குதிரை வாகனம் உடையவன்	70
பல்லக்கு உடையவன்	70
சுகவான்	71
பல்லக்கு உடையவன்	72
அரச வெகுமதி பெற்றவன்	72
வாகனம் உடையவன்	73
அரசன்	73
பாக்கியவான்	74
செல்வன்	74
பாக்கியவான்	74
வாகன யோகம் உடையவன்	76
நான்கு வாகனங்கள் உடையவன்	77
துக்கி	77
அரசன்	78
பல்லக்கு உடையவன்	78
பாக்கியவான்	79
அரச சமானன்	79
அரச வெகுமதி பெறுபவன்	79
வெற்றி வீரன்	80
பாக்கியவான்	80
சக்கரவர்த்தி	81
அதிகாரி	81
அரசன்	81
அரச சமானன்	83
அரசன்	83
பகைவரின் செல்வம் பெறுபவன்	84
இழந்த செல்வத்தைப் பெறுபவன்	84
சுகமற்றவன்	85
செல்வன்	85
தரித்திரன்	85
செல்வன்	86

செல்வத்தை இழப்பவன்	87
கிணற்றில் விழுந்து மரணம் அடைபவர்	88
தரித்திரன்	88
சர்வாதிகாரி	88
ஊரைவிட்டுச் செல்பவன்	89
வீடுகள்	89
மரணம்	90
கல்வீடு	90
5. ஐந்தாம் பாவம்	92
பொது	92
பலன்கூறுதல்	92
பெண்தெய்வங்களை வணங்குதல்	93
தெய்வ வழிபாடு	93
நற்பலன்களைப் பெறுபவன்	94
பெருஞ்செல்வம்	94
மன்னரின் விரோதம்	95
பிள்ளை மரணம்	95
அழகற்ற பிள்ளை	96
பெருஞ்செல்வன்	96
பிள்ளை மரணம்	97
பெண் பிள்ளைகள்	97
ஆண்பிள்ளைகள்	97
அனாசாரன்	98
அதிக பிள்ளைகள்	98
பேரனுடன் வாழ்பவன்	99
பிள்ளைகள் இல்லதாவன்	99
பிள்ளைகள் மரணம்	100
ஆண்பிள்ளைகள் இல்லாதவன்	100
தத்து புத்திரன்	101
அற்ப ஆயுள் உடைய பிள்ளை	102
வயதான காலத்தில் பிள்ளை பிறத்தல்	102
மாற்றான் குழந்தை	102

பிள்ளைகள் உடைய சாதகன்	103
பிள்ளை மரணம் அடைதல்	104
பிள்ளை இல்லாச் சாதகி	105
மலடன்	105
தத்துபுத்திரன்	107
பிள்ளை மரணம் அடைதல்	108
பகைவர்களால் பிள்ளைகள் மரணம்	108
மாதூர் தோடத்தால் குழந்தை மரணம்	108
பிதூர் தோடத்தால் குழந்தை மரணம்	108
கர்ப்ப தோடத்தினால் குழந்தை மரணம்	109
அந்தணனிடம் குழந்தையைக் கொடுப்பவன்	109
தத்து புத்திரன்	110
தத்து புத்திரனுக்குப் பின் சாதகனுக்குப் புத்திரன்	111
இரண்டாம் தாரத்திற்குப்பிள்ளை	111
பிள்ளைகள் மரணம்	111
நீண்ட ஆயுளைக்கொண்ட புத்திரர்கள்	112
இராசாக்களால் போற்றப்படுபவன்	112
சுகவாழ்வு கொண்ட தந்தை	112
நீண்ட ஆயுள்கொண்ட தந்தை	113
அற்ப ஆயுள்கொண்ட தந்தை	113
தந்தையைப் போலத் தனயன்	114
தந்தை மரணம்	114
தந்தையோடு பகையுடைய மகன்	114
கர்ப்பத்தோடு தாய் மரணம்	115
தாயாருக்குக் கேடுவரும் காலம்	115
தந்தையைக் காக்கும் தனயன்	116
புகழையுடையவன்	116
6. ஆறாம் பாவம்	117
பொது	117
நோயாளி	117
அதிக பகைவர்களும் பகைவர்களின் அழிவும்	117
தந்தையின் மூலம் அதிக பகைவர் உடையவன்	118

உடலில் வெட்டுக்காயம் உடையவன்	118
பகைவர்கள் உடையவன்	119
கால்நடைகள் உடையவன்	119
பகைவர்கள் அழிவு	119
பகைவர்களால் பயமும் உடலில் காயங்களும்	120
பொதுப்பலன்	120
புண் அல்லது காயம் ஏற்படுதல்	121
கண்டரோகம்	122
நோயும் பகைவர்களால் துன்பமும்	123
குதிரைகளால், வலிமை மிக்கோரால் பயம்	124
பகைவர்கள் அழிவு	124
உயர்ந்தவன்	125
7. ஏழாம் பாவம்	126
பொது	126
பெண்களுடன் உறவு கொள்பவன்	126
மனைவியை இழந்தவன், காமன்	126
இராச சமானன்	127
காமம் மிகுந்தவன்	127
பெண்களுடன் உறவு கொள்பவன்	128
ஒருமகன் உடையவன்	129
குழந்தைப்பேறு இல்லாத சாதகி	130
மனைவியின் தோற்றம்	130
பிற பெண்களுடன் உறவு	131
களத்திரம் மரணம்	131
மனைவியின் பண்புகள்	132
மூன்று தாரங்கள், நல்ல மனைவி	135
பல மனைவியர்	135
ஒரு மனைவி	136
மனைவி மக்கள் மரணம்	136
இழிவான மனைவி	136
பல மனைவியர்	137
திருமணம் நடைபெறும் காலம்	138

பெண்களுடன் உறவு	139
உறவு கொள்ளும் இடம்	140
உடன் மரணம் அடையும் மனைவி	141
நிதம்பத்தைச் சும்பிப்பவன்	141
அல்குலைச் சும்பிப்பவன்	142
8. எட்டாம் பாவம்	143
பொது	143
அற்பாயுள்	143
நீண்ட ஆயுள்	143
அற்பாயுள்	144
திடசரீரம் அற்பாயுள்	144
தீர்க்காயுள்	145
மரணம்	147
மனைவி மரணம்	151
வைசூரியால் மரணம்	152
உடலில் புண்	152
நோயாளியும் சுகவானும்	153
9. ஒன்பதாம் பாவம்	154
பொது	154
செல்வன்	154
செல்வம் இல்லாதவனும் உள்ளவனும்	154
பாக்கியவான்	155
இராச யோகம்	155
சிவனுக்குப் பூசை செய்வோன்	156
செல்வன்	156
சுகவான், பெருஞ்செல்வன்	156
செல்வன், படைத்தளபதி	157
வித்துவான்	157
கிரகாதிபதி, சுகவான்	158
சயனசுகம், சூரன்	158
பெரிய வித்துவான்	159
அரசன்	159

ஒன்பதாம் இடத்தில் கோள்கள் நின்ற பலன்	160
இகழ்ச்சியுடையவன்	167
பாக்கியமற்றவன்	167
பாக்கியவான்	167
கொடையாளி	168
ஆசாரவான், தர்மவான்	168
தந்தை, குருவிற்குப் பிரியமானவர்கள்	169
நல்லவன், தர்மவான்	169
தீயவாக்கு, தரித்திரன்	170
தர்மவான்	170
தந்தைக்கு உதவாத பிள்ளை	170
தந்தை மரணம்	171
தகப்பனுக்கு முன் தனயன் மரணம்	172
ஆறுசாத்திரங்கள் கற்றவன்	172
வேதாந்தி	172
தர்மவான்	173
10. பந்தாம் பாவம்	174
பொது	174
ஆசாரவான்	174
யாத்திரைக்குச் செல்பவன்	174
கங்கையில் நீராடுபவன்	175
காசி யாத்திரைக்குச் செல்பவன்	175
யாகம் செய்பவன்	176
அன்னதானம் செய்பவன்	178
யாகங்கள் செய்பவன்	178
தானங்கள் செய்பவன்	178
பலர்போற்ற வாழ்பவன்	179
யாகம் செய்பவனும் செய்யாதவனும்	179
யாகங்கள் செய்யாதவன்	180
ஆசாரவான்	180
யாகங்கள் செய்பவன்	180
வித்துவான்	181

தானம் செய்பவன்	181
ஆறு சாத்திரங்களைக் கற்றவன்	182
தவசி	182
மன்னரால் போற்றப்படுபவன்	182
ஆசாரம் கடைபிடியாதவன்	183
நடத்தை கெட்டவன்	183
துறவி	184
யோகி	184
செல்வன்	184
துறவி	185
அரசன்	186
துறவி	186
முனிவன்	187
துறவி	188
பொதுப்பலன்	189
தொழில்	189
தீயவன்	192
சுகவான்	193
தலைவன்	194
பத்தாம் இடத்தில் நிற்கும் கோள்களின் பலன்	194
தலைவன்	197
அடிமை வேலை	197
புகழுடையவன்	197
அழகு புகழ் இல்லாதவன்	198
எசமானன்	199
11. பதினோராம் பாவம்	200
பொது	200
பதினோராம் இடத்தில் கோள்கள் நிற்கும் பலன்	200
பொதுப்பலன்	202
தானங்கள் செய்பவன்	202
பிச்சைக்காரன்	202
அரச சமானன்	203

நல்லவன்	203
தீயவன்	204
செல்வம் சேரும் காலம்	204
12. பன்னீரண்டாம் பாவம்	205
பொது	205
காட்டில் வாழ்பவன்	205
செல்வம் அழிதல்	205
கருமியும் வரவுக்கேற்ற செலவு செய்பவனும்	206
தீயவழிகளில் செலவிடுபவன்	206
செல்வம் அழிதல்	207
அடியாள் அழிவு	207
பொருள் சேர்தலும் அழிதலும்	207
வள்ளலாகத் திகழ்பவன்	208
இராச யோகமும் பொருள் அழிவும்	208
செல்வம் காப்பவனும் சயன சுகம் அடைபவனும்	209
சயன சுகம் அடைபவன்	209
சயன சுகமும் உயர்ந்த ஆடை ஆபரணங்களை	
அணிதலும்	209
இராசயோகம்	210
சயன சுகமும் வீட்டில் பிற உயிரின வகையும்	210
நரகில் வீழ்பவன்	211
மோட்சம் அடைபவன்	211



சாதக பாரிசாதம்

காப்பு

சாதகப் பாரிசாதம் தமிழினால் உரைக்க நாயேன்
பூதலம் எங்கும் வாழ்த்தி புகழும்நாமகளைப் போற்றி
ஆதிபன் முதல்கோளாக ஒன்பதும் அடவாய்ச் சொல்ல
ஏதமில் முருகன் முன்னோன் இயற்கண பதிகாப் பாமே. (1)

(இதன் யொருள்) சாதகப் பாரிசாதம் என்ற வடமொழி
நூலைத் தமிழில் எடுத்துரைக்க, இப்புவிபுகில் எங்கும்,
எல்லோரும் வாழ்த்திப் போற்றும் நாமகளை வணங்கி,
சூரியன் முதலாக உள்ள ஒன்பது கோள்களின் பலனையும்
எடுத்துரைக்க, முருகனுக்கு மூத்தவனான கணபதியை காக்க
வேண்டும் என்றவாறு.

இலக்கண பாவம்

சென்மலக் கனமே ஒன்று சீர்குணம் அழகு காந்தி
நன்மையாகிறுதி வண்மை இலட்சணம் சரீர பேதம்
வன்மமிகப் பாமே வாய்மை வருந்திய தானம் கிள்ளை
இன்னவை தேச மாமென்றியம்புமிலக் கனத்தின் சீரே. (1)

(இ-ள்.) சிறந்த குணம், அழகு, கவர்ச்சி, நன்மை,
வண்மை, இலட்சணம், உடலின் தன்மை, பலம், உண்மை
போன்றவற்றை இலக்கினத்தைக்கொண்டு சொல்ல
வேண்டும் என்றவாறு.

புகழும் தீர்க்காயுளும் உள்ளவன்

சீவனில் சுபரே வாழ சீரியர் நோக்கக் கூட
பாவகர் பார்க்க வெய்யோன் பார்த்திடும் பனிபோலாகும்
மாவதே ஆயுள் தீர்க்கம் அறிவில்மன் னவனே யாவன்
கோவகில் குலத்துக் கெல்லாம் குறிப்பெனக் கீர்த்தி யேகாண். (2)

(இ-ள்.) இலக்கனத்தில் சுபக்கோள்கள் இருக்க அல்லது
இலக்கனத்தை சுபக்கோள்கள் பார்க்க அல்லது சேர,
இலக்கனாதிபதி பார்க்க, சூரியனைக் கண்ட பனியைப் போல
சாதகர்க்குத் துன்பங்கள் நீங்கிவிடும். நீண்ட ஆயுள் உண்டு.
இச்சாதகன் அறிவில் மிகச்சிறந்தவனாக விளங்குவான்.

சாதகனின் உடல் நிறம்

இலக்கனந வாங்கிச நாதன் தன்னிறம் அப்பால் வாழ்நாள்
தக்கவன் தன்னைப் பார்த்துச் சரீரவண்ணங்கள் சொல்ல
விக்கின மாகில் திங்கள் விளங்கும் அங்கிசத்தோ னாதல்
வர்க்கமோ சொல்லச் செனனம் அங்கிச வலிமை கேளே. (4)

(இ-ள்.) இலக்கனம் எந்த நவாம்சத்தில்
அமைந்துள்ளதோ அந்த நவாம்ச நாதனைக் கொண்டும் இராசி
நாதனைக் கொண்டும் சந்திரன் எந்த நவாம்சத்தில்
அமைந்துள்ளதோ அந்த நவாம்ச நாதனைக் கொண்டும் பிறந்த
சாதகனின் நிறத்தைச் சொல்லவேண்டும்.

3. இப்பாடல் அச்சநூலில்.

லக்கன நவாம்ச நாதன் தன்னிறம் தனையு மப்பால்
தக்கசந்திரலக் கனத்தான் தன்நவாங் கிசாதி தானும்
உக்கிர மாகப் பார்த்த உயர்கிர கத்தா லுந்தன்
ஒக்கவே நிறத்தைச் சொல்ல வேண்டுமென்றுரைத்தார் மாணே.

என்றுள்ளது.

இப்பாடலுக்குரை, பதிப்பாசிரியரால் தரப்பட்டது.

புகழும் தீர்க்காயுளும் உள்ளவன்

கேந்திர திரிகோணத்தில் நெறியுடன் இலக்கனாதன் சார்ந்திட சுபக்கிரகங்கள் தானும் நவத்தூறில் நோக்க ஆய்திடும் ஓரை நன்றாய் மாந்திட பிலவானாக வாய்ந்திடும் கீர்த்தி மானாய் வயதுநூ றிருப்பன் மானே. (4)

(இ-ள்.) இலக்கனாதிபதி கேந்திர திரிகோணங்களில் இருந்து சுபக்கிரகங்களுடனே கூடி, சுபக்கிரகங்களாகவே பார்க்கப்பட, சுப இராசிகளில் இருக்க, அவன் பிலவானாக இருக்க, கீர்த்திமானாய்த் தீர்க்காயுளாய் இருப்பன் என்றவாறு.

புகழற்றவன்

இலக்கனாதிபன் ஈராறில் எட்டினில் ஆறி லாதல் துக்கமாம் பாவர்கூடதோன்றிட நோக்க வோரை தக்கதாய்ப் பிறந்த பிள்ளை தரணியில் இருக்கும் எல்லாம் மிக்கதாய் கீர்த்தி யாக விளங்கிடான் விகிர்தி வாக்கான். (5)

(இ-ள்.) இலக்கனாதிபதி பன்னிரண்டாம் இடம், எட்டாமிடம், ஆறாம் இடத்தில் இருந்து பாவக்கிரகங்களுடன் கூடி, பாவக்கிரகங்கள் பார்க்க, பாவ இராசியில் இருக்கப் பிறந்தவன் பிறந்த நாள் முதல் பிரகாசம் இல்லாமல் இருப்பான் தெத்துவாய் உடையவன் என்றவாறு.

தரித்திரமும் அற்பாயுளும் உள்ளவன்

இலக்கன நாதன் ஆறீ ராறு எட்டினிலி ருக்க மிக்கமாம் பாபர்கூடி மிகுநோக்க இராசி நாதன் ஒக்கவே வக்கிரமாகி உடன்நீசம் அத்தமாக மக்கவே தரித்திரனாகி வயதுமே குறைவன் தானே. (6)

(இ-ள்.) இலக்கனாதிபதி ஆறு, எட்டு, பன்னிரண்டாம் இடங்களில் பாவக்கோள்களோடு கூடி இருக்க, அல்லது பாவர்கள் இலக்கனாதிபதியை நோக்க, இராசியாதிபதி வக்கிரம் பெற்று, நீசம், அத்தமனம் பெற்று இருக்க, அச்சாதகன் தரித்திரவானாக விளங்குவான். இச்சாதகனுக்கு ஆயுளும் குறைவு என்று கூறவேண்டும் என்றவாறு.

பொய்யன்

வாக்கினுக் குடைய கோளும் வசைந்தநற் கோளும் கூடி
 வாக்கினில் இருக்க நோக்க வரும்வித்தை செல்வம் உண்டு
 வாக்கினுக் குடையோன் ஆறெட் டினில்பகை நீசம் சேரில்
 வாக்கினுக் குடையோன் பாபி யாகில்வஞ்சனையும்
 பொய்யே. (7)

(இ-ள்.) இரண்டாம் இடத்திற்கு அதிபதி, சுபக்கோள்
 களுடன் சேர்ந்து இரண்டாம் இடத்தில் இருக்க அல்லது
 இரண்டாம் இடத்தைப் பார்க்கப் பிறந்தவனுக்கு வித்தைகள்
 கைகூடும். செல்வம் கிடைக்கும். இரண்டாம் இடத்திற்கு
 அதிபதி, ஆறு, எட்டாம் இடங்களில் பகை, நீசம்
 பெற்றிருக்க, இரண்டாம் இடத்திற்கு அதிபதி பாவியாக
 இருந்தால், அவன் வஞ்சனையுடைய பொய்யனாக
 விளங்குவான் என்றவாறு.

புகழுடையவன்

வாக்கினுக் குடைய கோளன் வருமுயிர்தன்னில் கீர்த்தி
 வாக்கினுக் குடையோ எட்டில் வாக்கினில் வரிசை கீர்த்தி
 வாக்கினுக் குடையோன் எட்டில் பன்னிரண்டாறில்
 வக்கினால் தீய சொல்லும் மனதுசஞ்சலமாய் நேரும். (8)

(இ-ள்.) இரண்டாமிடத்துக்கு உடையவன்
 இலக்கனத்தில் இருக்க, தனத்தாலே கீர்த்தி உண்டாக்கிக்
 கொண்டிருப்பன். இரண்டாமிடத்துக்குடையவன் உச்சமாக,
 இரண்டாம் இடத்திலே இருக்க, அதிக கீர்த்திமானாக
 இருப்பான். இரண்டாம் இடத்துக்கு உடையவன் ஆறாமிடம்,
 எட்டாமிடம், பன்னிரண்டாமிடம் இந்தத் தானங்களிலே
 இருந்தால் கொடூர வாக்கு, சஞ்சலப்பட்ட மனது
 உடையவனாகவும் இருப்பான்.

6, 7ம் பாடல்கள் அச்ச நூலில் உள்ளவை. சுவடியில் இப்பாடல்கள்
 இல்லை. இப்பாடல்களுக்கு உரை பதிப்பாசிரியரால் தரப்பட்டுள்ளது.

இதுவுமது

உயிர்தனக் குடைய நாதன் உச்சம் அஞ் சொன்பான் தன்னில்
பயிலுடன் இருக்க வல்லால் பரிந்தகோ ளுடனே சேர
தயிரிய வானாய்த் தந்தை சற்குணம் கீர்த்தி யாவான்
அயிலுடை முருகன் பாதம் அன்புடன் போற்று வானே. (9)

(இ-ள்.) இலக்கனாதிபதி உச்சத்தில் ஐந்தாமிடத்தில்,
ஒன்பதாமிடத்தில் இருக்க, சுபக்கோள்களோடு சேர்ந்திருக்கப்
பிறந்தவன் தைரியவானாகவும், தகப்பன் கீர்த்திமானாகவும்,
சற்குணவாக்குடன் சுப்பிரமணிய சுவாமி பக்தி உடைய
வனாகவும் இருப்பான் என்றவாறு.

இதுவுமது

மூன்றுதா னத்தின் கோளும் அந்தலக் கனத்தில் மூன்று
ஈன்றலக் கனத்தின் நாதன் இயல்பெற செவ்வாயோடு
தோன்றிய போதும் கூட தோன்றிய பேர்கள் எல்லாம்
ஏன்றமர் பலத்தை நல்கும் இயல்புடன் கீர்த்தி யாக. (10)

(இ-ள்.) மூன்றாம் இடத்துக்கு உடையவன்,
இலக்கனத்திலே இருக்க, இலக்கனாதிபதி செவ்வாயுடனே
கூடிப் பலமாக இருக்க, சகோதரர்கள் கீர்த்தியானவர்கள்
என்றவாறு.

பாக்கியவான்

பாக்கியத் ததிபன் அந்தப் பதியில் இலக் கனத்து நாதன்
தாக்கிய இராசி தன்னில் சார்ந்திட மாறி நிற்க
வாக்குடன் வியாழன் பார்க்க மறுவிட வயது நூறு
ஆக்கத்தைப் பலத்தை நல்கும் அவனியில் வாழ்வுண்
டாமே. (11)

(இ-ள்.) ஒன்பதாம் இடத்துக்கு உடையவன் ஒன்பதாம்
இடத்திலே இருக்க நல்லது. இலக்கனாதிபதி இலக்கனத்திலே

இருக்க, அல்லவெனில் ஒன்பதாம் இடத்துக்கு உடையவன் ஒன்பதாம் இடத்திலே இருக்க, வியாழன் பார்க்க, அல்லவென்றால் கூடி இருக்கப் பிறந்த பிள்ளை செனனம் முதல் மரண பரியந்தம் பாக்கியத்தை அனுபவிப்பன் என்றவாறு.

புகழுடையவன்

மாதுரு தான நாதன் வலியிலக்கனத்தில் வாழ ஏதமில் நாலி ரண்டு இலக்கனா திபனோடேக ஆதொரு பாவர் நோக்க தோன்றிடாதிருக்க இந்தப் பூதலம் மீது மிக்காய்ப் புலமையாய்க் கீர்த்தி யாவான். (12)

(இ-ள்.) நான்காம் இடத்துக்கு உடையவன், இலக்கனத்தில் இருக்க, நான்காம் இடத்தே புதன் இருக்க, அல்லவென்றால் இரண்டு கிரகமும் இலக்கனாதிபனுடன் கூடி பலமாக இருக்க, பாவர் திருட்டி(பார்வை) இல்லாமல் இருக்க, இப்படிப் பிறந்த பிள்ளை வித்தையாலே கீர்த்திமானாக இருப்பான் என்றவாறு.

வீரன்

எண்ணியலக் னாதி பதிக்கு ஈராறுக் குடைய கோள்கள் நண்ணிய உச்சம் ஆட்சி நட்புடன் இருக்க வோரை பண்ணிய உயிர்க்குப் பன்னி ரண்டினில் உச்சம் நட்பாய் மண்ணினில் வீரனாகி மன்னர்க்குச் சரியா வானே. (13)

(இ-ள்.) இலக்கனாதிபதிக்குப் பன்னிரண்டாம் இடத்திலே உச்சக்கிரகமாவது நட்புக் கிரகமாவது இருக்க, இலக்கனத்துக்குடையவன், பன்னிரண்டாம் இராசி, உச்ச இராசியாவது, நட்பு இராசியாவது இருக்கப் பிறந்தவன் வீரனாகி, இராசாவுக்குச் சரியாகி இருப்பன் என்றவாறு.

கிராம மணியம்

சென்மநா தனுக்கீ ராறில் சேரவெல்லாம் ஆறும் வாக்கும்
தன்மநா யகனு மாகத் தான்பல வீன மாகித்
துன்மநீ சந்தோ டேகித் தோன்றிட வியாழன் பார்க்க
நன்மையாம் ஒருகி ராம நன்குடி வாச னாமே. (14)

(இ-ள்.) இலக்கனத்துக்குப் பன்னிரண்டாம் இடத்தில்
ஆறாமிடத்துக்குடையவனும், இரண்டாம் இடத்துக்கு
உடையவனும் நீசத்தோடும் கூடிப் பலயீனனாக இருக்க,
அவர்களை வியாழன் பார்க்கப் பிறந்த பிள்ளை ஒரு கிராம
மணியம் பண்ணுவன், அல்லவெனில் நன்மையாகத் தன்
கிராமத்திலே குடியிருப்பன் என்றவாறு.

சாதகன் தங்குமிடம்

சரராசி யார்க்குத் தானே சார்பிற லூர்தான் வாசம்
திரராசி யார்க்குப் பாடு திரநடு லூர்தான் வாசம்பு
உரமான உபய ராசி உள்ளூரில் வாசம் மேலும்
பரமான பனிரண் டோனைப் பார்த்துநீ பகரு வாயே. (15)

(இ-ள்.) சரராசியில் பிறந்த சாதகன் தூரத்தில் உள்ள
வெளியூரில் தங்கி வாழ்வான். திரராசியில் பிறந்த சாதகன்,
தான் பிறந்த ஊருக்கு சமீபத்தில் தங்கி வாழ்வான். உபய
இராசியில் பிறந்த சாதகன், உள்ளூரிலேயே இருந்து
வாழ்வான். இவையன்றியும் பன்னிரண்டாம் இடத்திற்கு
அதிபதியைக் கண்டு தங்கி வாழும் ஊரைப் பற்றிச் சொல்ல
வேண்டும் என்றவாறு.

இதுவுமது

சரஇராசி யாகச் சென்மம் சார்ந்தவன் சரமாய்ப் பார்த்தோன்
இருவரும் சரமாய் திரமாய் வாழ்வோங்கு சமஊர்தன்னில்
திரஇராசி யாகச் சென்மம் சார்ந்தவன் திரமாய் நோக்கும்
வருங்குணம் சரியாய் வாழ்வு வந்திடும் மனையில் செல்ல. (16)

பதிநான்காம் பாடல் சுவடியில் இல்லை. அச்ச நூலில் இருந்த
இப்பாடலுக்குப்பதிப்பாசிரியரால் உரை எழுதப்பட்டுள்ளது.

(இ-ள்.) சென்ம இலக்கனம் சர இராசியாக இருக்க, இலக்கனத்தில நின்றவன் சரக்கிரகமாக இருக்க, சரக்கிரகத்தை திரக்கிரகம் பார்க்கப் பிறந்தவன் இச்சென்மத்திலே பாக்கியத்தை அனுபவித்துச் செல்வனாக இருப்பன் என்றவாறு. சென்மம் திர இராசியாக இருக்க, இலக்கனத்தில் நின்றவன் திரக்கிரகமாக இருக்கப்பிறந்தவன் நல்ல குணத்தின் காரணமாக நல்வாழ்க்கையை உடையவனாக விளங்குவான் என்றவாறு.

கீழ்மையுடையவன்

சென்மவான் பாவ ரோடும் சேர்ந்துபின் ஆறில் இராசி வன்மபா வர்கள்வீ டாக மந்தனும் அமர வந்தோன் கன்மன்ஆ சார ஈனன் கடுஇராகு கேதுகூட ஈனமுறை யாலே நீசம் இடர்தன்னில் வாழ்வுண் டாமே. (17)

(இ-ள்.) இலக்கனாதிபதி, பாவர்களுடனே ஆறாம் இடத்தே இருக்க அந்த இராசி பாவக்கிரகங்கள்வீடாக இருக்க, அதிலே சனியும் இருக்கப் பிறந்தவன் சூத்திரக் கிரிகைகளைப் பண்ணி ஆசார ஈனனாகப்பட்டவனாக இருப்பன். இது அல்லாமல் இராகு உடனேயாகிலும் கேது உடனேயாகிலும் கூடியிருக்கப் பிறந்தவன் சண்டாளக் கிரிகைகளைப் பண்ணி, நீசனாய்ப் போவான் என்றவாறு.

உடல் வருந்துபவன்

பசியஇலக் கனத்து நாதன் பன்னிரண் டாறில் எட்டில் வசிகர முடனே ஏக வருமுடன் ஏறும் அன்னோன் சசியுடன் இருந்த வீட்டுக் குடையவன் தன்னைச் சூழ்ந்து பிசியிடும் நீசன் பார்க்க பருமுடல் நொந்து போமே. (18)

(இ-ள்.) இலக்கனாதிபதி ஆறாமிடம், எட்டாமிடம், பன்னிரண்டாமிடம் நிற்கப் பிறந்தவன் சரீரம் நொந்து இருப்பன். இலக்கனாதிபதி இருந்த வீட்டுக்கு உடைய வனைச் சனி பார்க்கப் பிறந்தவன் உடம்பு நொந்திருக்கும் என்றவாறு.

நோயாளி

ஆனஇலக் கனத்து நாதன் ஆறினுக் குடையா னோடு
ஈனஇராகு கேது பார்க்கத் தங்களோ டொருவ ராக
தானமாம் வோரை தன்னிற் சார்ந்திட சரீரம் மீதில்
ஊனமாம் வியாதிக் கெல்லாம் உதயவன் என்ன லாமே. (19)

(இ-ள்.) இலக்கனாதிபதி, ஆறாமிடத்துக்கு உடைய
வனுடனே, கூடினாலும், இராகுடனேயாகிலும் கேதுவுடனே
யாகிலும் எந்த இராசியிலே யாகிலும் கூடியிருக்க, உடலிலே
எந்நேரமும் வியாதியாக இருப்பான் என்றவாறு.

உடல் பலவீனமானவன்

சார்ந்தஇலக் கனத்து நாதன் சார்பல யீன னாகக்
கேந்திரதிரி கோணம் மீதில் கிளர்ரோகத்த னாவான்
ஆய்ந்தவர் பத்தாம் இராசிக் காறெட்டுப் பன்னி ரண்டில்
வாய்ந்திடப் பலயீன மாகும் அவருமுடல் என்னு
மாதே. (20)

(இ-ள்.) இலக்கனாதிபதி பலயீனனாக இருந்து கேந்திரத்
திரிகோணங்களிலே போகப் பிறந்தவன் நோயாளியாக
இருப்பன். இலக்கனாதிபதி, கர்மாதிபதி ஆறாமிடம்,
எட்டாமிடம், பன்னிரண்டாமிடம் இந்தத் தானங்களில்
பலயீனமாகப் பிறந்த பிள்ளை துர்ப்பல தேகமாய் இருப்பான்
என்றவாறு.

நோயாளி

பன்னுலக் கனத்தின் நாதன் பாவர்க ளோடுங் கூடி
உன்னிய மனையில் ஏற உயிரெட்டில் சுகமே இல்லை
அன்னவன் செவ்வா யோடு ஆறெட்டில் பன்னி ரண்டில்
சொன்னஇலக் கனத்து நாதன் தோன்றிட ரோக வானே. (21)

(இ-ள்.) இலக்கனாதிபதி, பாவக்கிரகங்களுடனே கூடி
இலக்கனத்திலே இருக்க, அல்லது எட்டாம் இடத்திலே

யாவது இருக்கப் பிறந்தவர்களுக்குச் சரீரகம் இல்லை. இலக்கனாதிபதி செவ்வாயுடனே ஆறாமிடம், எட்டாமிடம், பன்னிரண்டாமிடம் இந்தத் தானங்களிலே இருக்க அல்லது இலக்கனத்திலே இருக்கப் பிறந்தவன் நோயாளியாக இருப்பான் என்றவாறு.

அண்டநோய் உடையவன்

பாவர்க ளோடு கூடி பதிஇலக் கனத்து நாதன் கோவியாய் பலமும் கொஞ்சம் கொடுராசு செவ்வாய் கூடி ஆவியில் இருக்க நாதன் அவனுடன் சனியும் சேர மேஷமே பருத்த அண்டம் விதனமாம் சாத கர்க்கே. (22)

(இ-ள்.) இலக்கனாதிபதி பாவக்கிரகங்களுடனே கூடி இலக்கனத்தில் இருக்கப் பிறந்தவன் கோபம் உடையவனாகவும், துர்பலவானாகவும் இருப்பன். இதுவல்லாமல் இலக்கனத்திலே இராசுவும், செவ்வாயும் இருக்கப் பிறந்தவனுக்கு ஓதம் இறங்கும். இதுவல்லாது இலக்கனத்திலே இராசுவும், சனியும் இருக்கப் பிறந்தவனுக்கு அண்டவாய் உண்டாகி இருக்கும்.

உடல் வருந்துபவன்

ஆறிரண் டினிலே இலக்க னாதிபன் பலவா னாக ஊறிடில் தேகம் காந்தி உறுபாவர்கூடிச்சுமமா வேறுகோள் இருக்க இராசு உத்தமன் வேசை ஆசை தேறுவான் ரோக வானாய்த் தேகமும் மெலிந்து போமே. (23)

(இ-ள்.) இலக்கனாதிபதி பன்னிரண்டாம் இடத்திலே பலவானாக இருக்கப் பிறந்தவன் சரீரம் காந்தியாக இருக்கும். இலக்கனாதிபதி பாவர்களுடனே கூடியிருக்கப் பிறந்தவன் சரீரம் காந்தியில்லாதவனாக இருப்பான். இதுவல்லாமல் இலக்கனாதிபதி பன்னிரண்டாம் இடத்தில் இருந்து அத்தமன மாகப் பிறந்தவன் பரஸ்திரியிடம் மனம் சென்றவனாய் அதிக நோய்களை உடையவனாக உடல் நொந்து இருப்பன் என்றவாறு.

பயம் உடையவன்

சத்துரு தானக் கோளும் தன்பதி யுடைய கோளும்
ஒத்திருந்தாறில் கூட உடம்பினில் வெள்ளை உண்டாம்
உத்தமன் அவரோ டேகில் உறில்வஞ்சம் யாலு மல்லாமல்
வித்தகர் கோளும் நல்ல விசபயம் விளங்கும் தானே. (24)

(இ-ள்.) இலக்கனாதிபதியும் ஆறாமிடத்துக்கு உடைய
வனும் ஆறாமிடத்தில் சேர்ந்து இருக்கப் பிறந்தவன்
சரீரங்களிலே வெள்ளை உண்டாகி இருப்பன்.
இதுவல்லாமல் இலக்கனாதிபதி இராசுவடனே கூடியிருக்கப்
பிறந்தவன் வஞ்சனை பயமும் விசபயமும் உடையவனாக
விளங்குவான் என்றவாறு.

சதா துக்கி

உயிர்தனில் சுபக்கிரகந்தான் ஊறிடச்சுபரே பார்க்க
தயிரிய சுகவான் என்றும் சாற்றுவர் வெளிக்கு இந்த
மயிலிமுறை யாகப் பாவர் வந்திட மனித ரெல்லாம்
பயிலும்நாள் அளவும் துக்கப் பட்டுவாழ் திருப்பர்

பாரே.(25)

(இ-ள்.) இலக்கனத்திலே சுபக்கிரகங்கள் இருக்க, சுபக்
கிரகங்களாலே பார்க்கப்பட பிறந்தவன், வெளிக்குத்
தையியவான் என்றும், சுகவான் என்றும் சொல்லப்படுவான்.
இதுவல்லாது இலக்கனத்திலே பாவக்கிரகங்கள் இருக்க,
பாவக்கிரகங்கள் பார்க்கப் பிறந்தவன் உடல் மரணம்
வரைக்கும் துக்கப்பட்டு இருப்பான் என்றவாறு.

மத்திய வயதில் சுகம் அடைபவன்

சுக்கிரன் தேவ லோகங் கிசமது ஏறி நிற்க
லக்கினா திபனும் கோபு ராங்கிசம் நன்றாய் ஏற
மிக்கலக் கனத்தை வெள்ளி வியாழன்மால் விரைய நோக்கத்
துக்கமில் வயது மத்தி சுகமது மேலுண்டாமே. (26)

(இ-ள்.) சக்கிரன் தேவலோகாங்கிசம் ஏறியிருக்க, இலக்கனாதிபதி கோபு ராங்கிசமே இருக்க, இலக்கனத்தைச் சக்கிரன், குரு, புதன் முதலான சுபக்கோள்கள் பார்க்க, மத்திய வயது அந்தியத்திலே சுகத்தைக் கொடுக்கும் என்றவாறு.

வாழ்நாளில் இறுதியில் சுகம் அடைபவன்

உரைத்திடும் ஓரைதன்னில் உறுதியாய் சுபரும் ரண்டில் பருத்தகேந் திரங்கள் தன்னில் பாவர்கள் நிறைந்து நிற்பப் பெருத்தலக் கனத்து நாதன் பெறுமுத்த மாங்கிசம் ஏறி இருந்திட ஆறின துக்கம் அந்தியம் இயலுண்டாமே. (27)

(இ-ள்.) இலக்கனத்திலே சுபக்கிரகம் இருக்க, இரண்டாம் இடத்தில் பாவக்கிரகங்கள் இருக்க, கேந்திரங்களிலே பாவக்கிரகங்கள் இருக்க, இலக்கனாதிபதி உத்தமாங்கிசத்தில் இருக்கப் பிறந்தவனுக்கு ஆதியில் துக்கமும் அந்தத்தில் சுகமும் உண்டாக இருப்பன் என்றவாறு.

பதினாறு வயதிற்குமேல் சுகம் அடைபவன்

பாரிலக் கனத்து நாதன் பசியிரா சியிலே பாய்ந்து சீரிய சுபரே பார்க்க அல்லது சென்ம இராசன் பாரிகோ புராங்கி சத்தில் மார்க்கண்டன் வயது மேலே நாரிகேள்! சுகமுண்டாகும் நன்மையும் மிகவுண்டாமே. (28)

(இ-ள்.) இலக்கனாதிபதி சுப இராசிகளிலே இருக்க, சுபக்கிரகங்கள் பார்க்க அல்லது இலக்கனாதிபதி கோபு ராங்கிசம் ஏறி இருக்கப் பிறந்தவன் பதினாறு வயதுக்குமேல் சுகத்தை அனுபவிப்பான். அவனுக்கு அதிகமான நன்மைகளும் உண்டாகும் என்றவாறு.

இலக்கனத்தைச் சூரியன் பார்க்கப் பிறந்தவனின் குணம்

வெய்யவன் முதலாய்க் கோள்கள் விளங்கும் இலக்

கனத்தைப் பார்க்க

அய்யமில் தந்தை தேடும் அரும்பொருள் சலத்து னாலே பையவே நிதியும் கூடும் பருத்ததே கத்த னாவன்

உய்யவே தர்மம் தேரும் உமருங்கோ வேசையாசை. (29)

(இ-ள்.) இலக்கனத்தை ஆதித்தன் முதலான கிரகங்கள் பார்க்க, இராச சேவையும் தகப்பன் கேடும் திரவியத்தினாலேயும் சலத்தினாலேயும் சிறிது திரவியம் தேடி வாழ்வான். தர்மவானாக இருப்பான், பருத்திருக்கின்ற தேகத்தை உடையவனாகவும் இருப்பான். வேசையுடனே சஞ்சாரமாக இருப்பன். இப்படிப்பட்ட குணத்தை உடையவனாக இருப்பான்.

இலக்கினத்தைச் சனி பார்க்கப் பிறந்தவனின் குணம்

மந்தன்இலக்கனத்தைப் பார்க்க மங்கைமுத்தவளைச்
சேர்வன்
தந்தைஇலக்கனத்தைப் பார்க்கத் தருசுக ராசன் அன்னன்
சிந்தைசேர்சுபரே பார்க்கச் சேர்ந்திடும் சுகமே என்று
விந்தைசேர் பாவர் பார்க்க வீரியம் இல்லை தானே. (30)

(இ-ள்.) இலக்கனத்தைச் சனி பார்க்க மூத்தானைச் சேர்வன். இலக்கனத்தை இலக்கனாதிபதி பார்க்க, இராசப் பிரியனாய் அதிக சுகத்துடனே கூடி இருப்பன். இலக்கனத்தைச் சுபக்கிரகங்கள் பார்க்கச் சுகவானாக இருப்பன். இலக்கனத்தைப் பாவக்கிரகங்கள் பார்க்கச் சுகமில்லாதவனாக இருப்பன் என்றவாறு.

சதா துக்கி

பாவர்இலக்கனத்தைப் பார்க்க பயந்திடும் துக்கி யாவான்
தாவிநற் கிரக மெல்லாம் நோக்கிடத் தனவான் ராசர்
மேவிட இலக்கனத்தில் சுபர்மூன்று சேர இராசன்
தாவிடப் பாவர் மூன்று தரித்திட துக்கி யாமே. (31)

(இ-ள்.) இலக்கனத்தைப் பாவக்கிரகங்கள் பார்க்க துக்கியாக இருப்பான். நற்கிரகங்கள் பார்க்க இராசாவனாவன்; இலக்கனத்தில் மூன்று சுபக்கிரகங்கள் இருக்க, தனவானாய் இருப்பான். இராசாவாவான். இலக்கனத்திலே மூன்று பாவக்கிரகங்கள் இருக்க, எந்நேரமும் துக்கியாக இருப்பான் என்றவாறு.

செல்வன்

பார்த்திலக் னாதி நாதன் பதியனும் பலமாய் வாழில்
ஏத்தகேந் திரங்கள் ஏற எழில்சுபர் உடனே பார்க்க
கூர்த்திடும் பாவர் பார்வை இன்றிநற் குணமோடாயுள்
மூத்திட பலமாம் நானும் முதிர்ந்திலட் சுமிவாழ்
வாளோ. (32)

(இ-ள்.) இலக்கனாதிபதி அதிக பலமாகக் கேந்திரங்
களிலே இருக்க சுபக்கிரகங்களாலே பார்க்கப்பட, பாவக்
கிரகங்களின் பார்வை இல்லாது இருக்க, சகல அரிட்டங்களும்
நிவர்த்தியாகி, தீர்க்காயுள் உண்டாய் நல்ல குணவானாக
இருப்பான். அவனிடத்தே இராசலெட்சுமியும் பிரியாது
இருப்பான் என்றவாறு.

இதுவுமது

இலக்கனாதிபனும் சோமன் நண்பனேல் நன்மை யாகும்
இலக்கனாதிபனும் பாவர் சத்துருவேல் தீமை யாகும்
இலக்கனாதிபன்நற் கோளாய் நன்மனை வீட்டி ருக்கில்
இலக்கனாதிபனால் நன்மை நாடும்லட் சுமியி னாளே. (33)

(இ-ள்.) இலக்கனாதிபதியும் சந்திரனும் தங்களுக்குள்
நட்புடன் இருப்பின், சாதகர்க்கு நன்மையாகும்.
இலக்கனாதிபதியும் பாவராக, சந்திரனுடன் பகைபெற்று
இருப்பின் சாதகர்க்குத் தீமையாகும். இலக்கனாதிபதி
சுபக்கோளாகத் தன் சொந்த வீட்டில் இருக்க, இலக்கனாதி
பதியால் நன்மை கிட்டும். இச்சாதகனுக்கு செல்வம்
பெருகும் என்றவாறு.

இலக்கன பாவம் முற்றும்.

~~~~~

33ம் பாடல் சுவடியில் இல்லை. அச்ச நூலில் உள்ள இப்பாடலுக்குப்  
பதிப்பாசிரியரால் உரை தரப்பட்டுள்ளது.

## இரண்டாம் பாவகப் பலன்

தானங்கள் அறிய வேண்டில் தரும்பலன் இரண்டில் செப்பில்  
 தீனமில் திரவி யங்கள் திகலொளி இல்லாக் கண்ணை  
 ஊனமில் முகத்தை யன்ன முடியிட உயர்ந்த வாக்கை  
 ஆனதோர் குடும்பம் தன்னை வித்தையும் அடவாய்ச்  
 சொன்னேன். (34)

(இ-ள்.) திரவியம், கண், முகம், வித்தை, வாக்கு,  
 குடும்பம், அசனம், இதுவெல்லாம் இரண்டாம் இடத்தைப்  
 பிடித்துச் சொல்லுக என்றவாறு.

### செல்வன்

சொன்னஅக் கோளும் இலாப நாதனும் தூய சென்மம்  
 அன்னவ னோடும் கூடி அமர்ந்திடத் திரவி யந்தான்  
 முன்னமே உரைத்த கோள்கள் இரண்டுமே மொழிந்த  
 இலாபம்  
 தன்னிலே ஆட்சி உச்சம் ஆயினால் தனவான் பாரே. (35)

(இ-ள்.) இரண்டாம் இடத்துக்கு உடையவனும்,  
 பதினோராம் இடத்துக்கு உடையவனும், இலக்கனத்துக்கு  
 உடையவனும் இந்த மூன்று கிரகங்களும் ஒரு இராசியிலே  
 கூடியிருக்க செல்வனாக இருப்பான். இரண்டாம் இடத்துக்கு  
 உடையவனும் பதினோராம் இடத்துக்கு உடையவனும்,  
 பதினோராம் இடத்தே இருக்க, வந்த இராசி, ஆட்சி, உச்சமாக  
 இருக்க அச்சாதகன் செல்வனாக இருப்பான் என்றாவாறு.

### இதுவுமது

இலாபத்தான் வாக்கு நாதன் இலக்கனா திபனும் மூவர்  
 இலாபத்தான் சென்மம் மீது ஊறிடப் பகையி லாமை  
 இலாபத்தான் லாப மாகில் காண்பொருள் கையில் கூடும்  
 இலாபத்தால் சொன்னோம் மின்னே! தோன்றுமந் தன்முன்  
 முன்னே. (36)

(இ-ள்.) இரண்டாம் இடத்துக்கு உடையவனும் பதினோராம் இடத்திற்கு உடையவனும் பகையில்லாமல் உறவாக இருக்க, இலக்கனாதிபதியும் இவர்களுடனே கூடி, இலக்கனத்தில் இருக்க, பகை கொண்டாகிலும் இருக்க, வெகு செல்வனாக இருப்பான் என்றவாறு.

### பயம் உடையவன்

இலக்கனாதிபனோரண்டில் நற்பல வானாய் வந்தால் தக்கதோர் நிதியும் காணும் சார்பல யீனமாகத் துக்கப்பா வந்தான்கூட தோன்றிடதுயரமாகி மிக்கவஞ்சனையாய் வாழும் மிகுபயம் உண்டு தானே. (37)

(இ-ள்.) இலக்கனாதிபதி, இரண்டாம் இடத்தில் பூரணமாக இருக்க, அச்சாதகனுக்கு செல்வம் சேரும். இலக்கனாதி துர்ப்பலனாகப் பாவக்கிரகங்களுடனே கூடி இருக்க, துக்கப்பட்டு வஞ்சனையோடும் கூடி மிகுந்த பயத்தை உடையனாய் இருப்பான் என்றவாறு.

### பொருள் நட்டம் அடைபவன்

வாக்கினுக்குடையோன் வாக்கைப் பார்த்தவர் இருந்த  
வர்கள்  
தீர்க்குமத்தமனமாகத் திசைஅபகாரம் தன்னில்  
ஆக்கமாம் திரவியநாசம் அறியும் கோசரபலத்தில்  
துக்கமாய் அதிக துட்ட பலனைச் சொல்லலாமே. (38)

(இ-ள்.) இரண்டாம் இடத்துக்கு உடையவன், இரண்டாம் இடத்தில் இருந்தவன், இரண்டாம் இடத்தைப் பார்த்தவன், இந்தமூன்று கிரகங்களும் அத்தமனமாக இருக்க, அவர்களுடைய திசை அபகாரங்களிலே திரவிய நட்டம் வரும் என்பது. இதுவெல்லாம் அல்லாமல் கோசாரத்திலே துட்ட பலனாக இருக்கும் என்றவாறு.

## செல்வன்

வாக்கினிலே கிரகம் ஏற வந்திட வாக்கி நாதன்  
தீர்க்கமாய் உச்சம் ஆட்சி தன்னிலே திருந்தி நிற்க  
பாக்கிய வானாய் பாரில் இருக்குநாள் அளவும் பாலும்  
தாக்கிய திரவி யத்தால் தரணியில் வாழ்வ தாமே. (39)

(இ-ள்.) இரண்டாம் இடத்தே அநேக கிரகங்கள் இருக்க,  
இரண்டாம் இடத்துக்கு உடையவன் பலவானாக, ஆட்சி,  
உச்சங்களிலே இருக்க, அச்சாதகனுக்குச் செனனம் முதல்  
மரணம் வரைக்கும் பாலும், பாக்கியமும், செல்வமும்  
உடையவனாக இருப்பான் என்றவாறு.

### தாய் வழியில் செல்வம் அடைபவன்

வாக்கினுக் குடையோன் மூன்றுக் குடையவன் இவர்கள் வந்து  
தாக்கிலக் கனத்தில் ஏறச் சகோதரம் நிதியுண்டாகும்  
ஆக்கநாலுடைய கோளும் ஆறிரண்டதிபன் கூடி  
வாக்கில்லக் கனத்தில் ஏறத் திரவியம் தாயால் சேரும். (40)

(இ-ள்.) இரண்டாம் இடத்துக்கு உடையவனும்,  
மூன்றாம் இடத்துக்கு உடையவனும், இலக்கனத்தில்  
கூடியிருக்க, இச்சாதகனுக்கு சகோதரர்களாலே பொருள்  
இலாபம் கிடைக்கும். இதுவல்லாமல் நான்காம் இடத்துக்கு  
உடையவனும், இரண்டாம் இடத்துக்கு உடையவனும் கூடி  
இலக்கனத்திலே இருக்கத் தாயார் வழியிலே செல்வம் உண்டு  
என்றவாறு.

### தந்தை வழியில் செல்வம் அடைபவன்

ஏழினுக் குடையோன் ரண்டிற் கதிபனும் இவர்கள் கூடித்  
தாழ்வில்லக் கனத்தில ஏறத் தன்மனை யாளால் சேரும்  
வாழும்பாக் கியத்தோன் ஐந்தில் பதியவன் வாக்கு நாதன்  
குழும்இலக் கனத்தாய் வாழ்ச் சதன்பிதா தன்மேல்  
தோன்றும். (41)

(இ-ள்.) ஏழாமிடத்துக்கு உடையவன், இரண்டாமிடத்துக்கு உடையவனுடனே கூடி, இலக்கனத்திலே இருக்க, பெண் சாதியுடைய வழியிலே பொருள் சேரும். இதுவல்லாது ஒன்பதாம் இடத்துக்கு உடையவனும் ஐந்தாம் இடத்திற்கு உடையவனும், இரண்டாம் இடத்துக்கு உடையவனுடனே கூடி இலக்கனத்திலே இருக்க, தகப்பன் வழியிலே செல்வம் கிடைக்கும்.

### பொருள் இலாபம் பெறுபவன்

குடும்பதானத்தோன் நல்ல குணமுடன் சென்மம் தன்னில் கடும்புலக் கனத்து நாதன் கண்ணுடையோனில் சேர கொடும்பவம் ஏறக் கோணம் கொண்டுடன் முயற்சி பண்ண இடும்பற்றார் பூமிக் கீழே நிட்சேபம் இவன்கை கூடும். (42)

(இ-ள்.) இரண்டாம் இடத்துக்கு உடையவன் இலக்கனத்திலே இருக்க, இலக்கனாதிபதி, இரண்டாம் இடத்திலே இருக்க, எத்தனை பாபம் செய்தாலும் நீங்கி, தான் பண்ணுகிற முயற்சியினால் பொருள் இலாபம் உண்டு என்பது.

### தகப்பனால் பொருள் ரூட்டம் அடைபவன்

கண்ணுடையோனும் இலக்கன நாதனும் ஏற மூன்றில் நண்ணிட சகோதரத்தால் நாசமே திரவி யந்தான் எண்ணிய ஏழில் கொள்ள இயல்புடை திரியால் நாலில் புண்ணிய தாயால் அஞ்சில் புத்திரன் பிதாவொன் பானே. (46)

(இ-ள்.) இரண்டாம் இடத்துக்கு உடையவனும் இலக்கனாதிபதியும் மூன்றாம் இடத்தில் இருக்க, சகோதரங்களாலே திரவியம் நாசம். இந்த இரண்டு கிரகங்களும் ஏழாம் இடத்தே இருக்கப் பெண்சாதியால் நாசம். இவர்கள் நான்காம் இடத்தே நிற்கத் தாயால் செல்வம் நாசம். ஐந்தாம் இடத்தே நிற்கில் புத்திரரால் செல்வம் நாசம். ஒன்பதாம் இடத்தே நிற்க தகப்பனால் பொருள் சேதம் வரும் என்றவாறு.

## செல்வன்

சந்திரன் தனக்கு ரண்டாம் தானத்தைச் சுங்கன் பார்க்க  
தந்திரக் குடும்ப நாதன் தன்னொடும் சுபரும் ஏக  
விந்தையால் சுபரும் பார்க்க விருந்தின ரோடும் வாழ்ந்து  
அந்தமே ஓடும் செம்பொன் அளவிலா தாட்சிப் பானே. (44)

(இ-ள்.) சந்திரனுக்கு இரண்டாம் இடத்தைச் சுக்கிரன்  
பார்க்க, இரண்டாம் இடத்துக்கு உடையவனுடனே  
சுபக்கிரகங்கள் இருக்க அல்லது சுபக்கிரகங்களாலே  
பார்க்கப்பட இச்சாதகன் செனனம் முதல் மரணம் வரை  
செல்வனாக இருப்பான் என்றவாறு.

## பயணம் செய்பவன்

குடும்பதா னத்து நாதன் கூடிய இராசி நாதன்  
இருந்திசை அபகா ரத்தில் இயல்புடன் இலாபம் பொன்னே  
கடுங்கண்ணான் பிறக்கும் போது வக்கிர னாகக் கண்டால்  
அடும்பகை இல்லான் திக்கு விசயமும் அவனே  
ஆள்வன். (45)

(இ-ள்.) இரண்டாம் இடத்துக்கு உடையவன் கூடிய  
இராசிநாதனின் திசை, அபகாரங்களில் பொருள் இலாபம்  
உண்டாகும். இரண்டாம் இடத்துக்கு உடையவன் வக்கிரனாக  
இருந்தால் பகை இல்லாதவனாக அனைத்துத் திசைகளிலும்  
பயணம் பண்ணுவான் என்றவாறு.

## குடும்பத்தான பலன்

குடும்பத்தா னத்தில தான்கா ரகன்சனி ரவியே சேர்ந்தால்  
குடும்பத்தா னத்தில் இராகு கேதொடு குளிகன் கூடில்  
குடும்பத்தா னத்தை நல்லோர் குலவியே பார்த்துக் கூடில்  
குடும்பத்தில் நன்மை யாகும் அல்லதேல் தீமை யாகும். (46)

(இ-ள்.) இரண்டாம் இடத்தில் காரகன், சனி, சூரியன் இவர்களோடு சேர்ந்தால் வறுமை உண்டாகும். இரண்டாம் இடத்தில் இராகு அல்லது கேதோடு குளிகன் கூடி அமர்ந்திட அச்சாதகன் வறுமையுடன் வாழ்வான். இரண்டாம் இடத்தை சுபக்கோள்கள் பார்க்க அல்லது இரண்டாம் இடத்தில் நற்கோள்கள் கூடி நிற்க குடும்பத்திற்கு நன்மையாகும். இல்லையெனில் தீமை என்று சொல்லவேண்டும் என்றவாறு.

### புகழுடையவன்

வாக்குதா னத்தோன் இலாபம் தன்னிலே வருந்தி வாழ  
தீர்க்கஇலா பத்தோன் வாக்கில் சேர்ந்திட அல்ல வென்றால்  
ஆக்கமாம் நேந்தி ரத்து அறிவுடன் அவனே கீர்த்தி  
பாக்கிய வானாய் தர்மம் பண்ணுவான் தர்ம வானே. (47)

(இ-ள்.) இரண்டாமிடத்துக்கு உடையவன், பதினோராம் இடத்தில் நிற்க, பதினோராம் இடத்துக்கு உடையவன் இரண்டாம் இடத்தே நிற்க, அல்லவென்றால் இரண்டு கிரகங்களும் கேந்திரத் திரிகோணங்களிலே நிற்க இச்சாதகன் தர்மவானாய்க் கீர்த்திமானாக இருப்பான் என்றவாறு.

### பொருள் நட்டம் அடைபவன்

வாக்குதா னத்தோன் பன்னி ரண்டிதனில் ஆறில் வந்து  
தீக்குமீ ராறோன் ரண்டில் சேர்ந்துஇலா பத்தோன் ஆறில்  
தாக்குமீ ராறில் எட்டில் சார்ந்திட வல்லன் என்றால்  
போக்குமீ ராறில் ஏகப் போய்விடும் தனமே நாசம். (48)

(இ-ள்.) இரண்டாம் இடத்துக்கு உடையவன், ஆறாம் இடத்திலாவது, பன்னிரண்டாம் இடத்திலாவது இருக்க, பன்னிரண்டாம் இடத்துக்கு உடையவன் இரண்டாம் இடத்தே நிற்க, பதினோராம் இடத்திற்கு உடையவன் ஆறாமிடம், எட்டாமிடம், பன்னிரண்டாமிடம் இவற்றில் நிற்க, இச்சாதகனுக்குத் தனநாசம் வரும் என்றவாறு.

### இதுவுமது

பொன்னவன் பன்னி ரண்டில் பொருந்திட ரண்டில் கொள்ள  
அன்னவன் பலமோ ஈனம் சார்ந்திடச் சபக்கிரகங்கள்  
நன்மையால் இலக்கனத்தை நகையொடு நோக்காதாகில்  
கன்னியர்க் கரசே கேளாய்! கைப்பொருள் நாச மாமே. (49)

(இ-ள்.) பன்னிரண்டாம் இடத்திலே வியாழன் நிற்க,  
இரண்டாம் இடத்திற்கு உடையவன், பலவீனமாய் போக,  
இலக்கனத்தைச் சபக்கிரகங்கள் பார்க்காமல் போக, பொருள்  
அழிவு ஏற்படும் என்றவாறு.

### செல்வன்

சென்மஇலக் கனத்தோன் ரண்டில் சேர்ந்திட வாக்கு நாதன்  
அன்பினி இலாபம் மீதில் அமர்ந்திட இலாப நாதன்  
தன்ம இலக் கனத்தில் ஏற சார்ந்திட முதலாய் உள்ள  
இன்புறு திரவி யங்கள் இயல்பினால் சேரும் தானே. (50)

(இ-ள்.) இலக்கனாதிபதி, இரண்டாம் இடத்தில் இருக்க,  
இரண்டாம் இடத்துக்கு உடையவன் பதினோராம் இடத்தில்  
இருக்க, பதினோராம் இடத்துக்கு உடையவன் இலக்கனத்தில்  
இருக்க இச்சாதகனுக்கு செல்வம் முதலாய் இருக்கின்ற  
பொருள்கள் கிடைக்கும் என்றவாறு.

### இதுவுமது

பாக்கியத் ததிபன் ரண்டின் பதிபன்இலக் கனத்தின் நாதன்  
மூர்க்கமாய் மூன்று பேரும் அதிக உச்சாங்கி சத்தில்  
நீக்கிவை சேடி யாங்கிசம் நினைவுடன் ஏறி நின்றால்  
ஊக்கமாய் இலட்சம் சோடி திரவியம் உண்டாகும்மே. (51)

(இ-ள்.) இலக்கனத்துக்கு உடையவனும் பன்னி  
ரண்டாம் இடத்துக்கு உடையவனும், ஒன்பதாம் இடத்துக்கு  
உடையவனும் இவர்கள் மூன்று பேரும் உச்சாங்கிசத்திலே  
இருக்க அல்லது வைசேடியாங்கிசம் ஏறி இருக்க இச்சாதகன்  
கோடி பணத்திற்கு எல்லாம் எசமானனாவான் என்றவாறு.

## கண்ணொளி அற்றவாடி

சந்திரன் சுங்கன் வித்தைக் கதிபனும் சதிராய்க் கூடி  
எந்தெந்த வேரை தன்னில் ஏகினும் இராக்கண் இல்லலை  
வந்தலக் கனத்து நாதன் வருகதிர் வெள்ளி செவ்வாய்  
மந்தனும் நோக்க கொஞ்சம் விழிஒளி இல்லான்  
மின்னே. (53)

(இ-ள்.) சந்திரன், சுங்கன், வித்தைக் கதிபன் இவர்கள் மூன்று பேரும் எந்த இராசியிலாயினும் இருக்கப் பிறந்தவன் மாலைக்கண் நோய் உடையவன். இலக்கணாதிபதி, சூரியன், செவ்வாய், சுக்கிரன், சனி இவர்கள் பார்க்க சிறிது, கண் ஒளி இல்லாதவனாக இருப்பான் என்றவாறு.

## இதுவுமது

பாக்கியத் ததிபன் ஐந்தின் பதியின்லக் கனத்தின் நாதன்  
வாக்கினுக் கதிபன் ஏழில் மன்னவர் இவர்கள் கூடில்  
தீர்க்கமாய் எட்ட ராறில் ஆறினில் சேர்ந்து வாழ்ந்து  
ஆக்கலக் கனத்தைப் பார்க்க அவர்களின் கண்ணிறம்  
போமே. (54)

(இ-ள்.) ஒன்பதாம் இடத்துக்கு உடையவன், ஐந்தாமிடத்துக்கு உடையவன், ஏழாம் இடத்திற்கு உடையவன் இவர்கள் ஐந்து பேரும் கூடி, பன்னிரண்டாம் இடம், எட்டாமிடம், ஆறாமிடத்தில் இருந்து இலக்கனத்தைப் பார்க்கப் பிறந்தவனுக்கு இரண்டு கண்களும் பார்க்க அற்றவையாய் விளங்கும் என்று சொல்ல வேண்டும்.

## காது நோய் உடையவன்

சுக்கிரன் ஆறின் கோளன் சுகமுறு ஐந்தின் நாதன்  
இலக்கனத் திவர்கள் கூடில் இராசனால் கண்கள் பேமென்  
தக்கசேய் இரண்டின் நாதன் தானும் இலக் கனத்தில் ஏற  
உக்கிர மாகக் காதில் உயர்பிணி உண்டாகும்மே. (55)

(இ-ள்.) சுக்கிரனுக்கு ஐந்தாம் இடத்துக்கு உடைய வனும், ஆறாம் இடத்துக்கு உடையவனும் கூடி, இலக்கனத்தில் இருக்கப் பிறந்தவன், இராசாவாலே கண் பிடுங்கப்பட்டுப் போவான். இதுவல்லாமல் இரண்டாம் இடத்துக்கு உடையவன் செவ்வாயுடனே கூடி இலக்கனத்தில் இருக்கப் பிறந்தவன் காதிலே நோயுண்டாய் இருப்பான் என்றவாறு.

### கண்ணோய் உடையவன்

மந்தனும் செவ்வாயோடு வாழ்ந்திடக் குளிகன் தானும் வந்திடக் குடும்பம் தன்னில் வளரும்நாயகனும் கண்ணில் நொந்திடும் ரோகமாகும் நோக்குத்தா னத்தில் பாவர் உந்திட வெகுவாய் கண்ணில் ரோகமாய்க் கொடூர

மாமே. (56)

(இ-ள்.) சனியும் செவ்வாயும் குளிகனும் கூடி, இரண்டாமிடத்து உடையவனுடனே இரண்டாமிடத்தில் கூடியிருக்க, நேத்திர ரோகமாய் இருப்பான். இரண்டாமிடத்தில் பாவக்கோள் இருக்க கண்ணில் நோய் உள்ளவனாக அச்சாதகன் விளங்குவான் என்றவாறு.

### நல்ல பார்வை உடையவன்

வாக்கினுக் குடைய நாதன் வாழ்சுபருடனே கூடி ஆக்கமாம் சுபரே பார்க்க அங்கிசம் அவரே யாக தீர்க்கமாய்க் குளிர்ந்த கண்ணாய்! திருட்டியும் நல்ல தாகப் பார்க்கினில் நோக்க மிக்க பார்வையில் இருப்பன்பாரே. (57)

(இ-ள்.) இரண்டாம் இடத்துக்கு உடையவன் சுபக்கிரகங்களுடனே கூடி இருக்க, சுபக்கிரகங்களாலே பார்க்கப்பட, சுபக்கிரகங்கள் அங்கிசமாக இருக்கப் பிறந்தவன் குளிர்ந்த பார்வையையும் நல்ல நயனத்தையும் உடையவனாக இருப்பான் என்றவாறு.

### வாக்கு சித்தி உடையவன்

வாக்கினில் சுபர்கள் ஏற வளர்மதி முகமும் நன்றாம்  
வாக்கினில் சுபர்கள் உச்சம் வர்க்கமே யாக வந்தால்  
வாக்கினுக் குடையோன் நல்ல வர்க்கமே சுபரே யாக  
வாக்கினில் சித்தி உண்டாய் மண்ணினில் வாழ்வ தாமே. (58)

(இ-ள்.) இரண்டாம் இடத்தில் சுபக்கிரகங்களை இருக்க, நல்ல முகமுடையவனாய் இருப்பான். இரண்டாம் இடத்தில் சுபக்கிரகங்கள் இருந்து, உச்ச வர்க்கத்தில் இருக்க, இரண்டாம் இடத்துக்கு உடையவன் சுபக்கிரகமாக, உச்ச வர்க்கத்திலே இருக்க, வாக்குச் சித்தி உண்டாய் இருப்பான் என்றவாறு.

### நெய்யில் கையிடுபவன்

குடும்பதானத்தைச் செவ்வாய் கோபமாய் நோக்கப் பின்னும்  
கடும்பகல் கதிரோன் தானும் கண்ணினால் பார்க்க நெய்யில்  
இடுங்கையின் கண்ணி ரண்டில் இராகுவே இருக்கப் பாவர்  
நெடுங்கண்ணால் பார்க்க நெய்யில் நிர்ணயக் கையா  
வானே. (59)

(இ-ள்.) இரண்டாம் இடத்தைச் செவ்வாயும், சூரியனும் பார்க்கப் பிறந்தவன் நெய்யில் கையிடுவான். இதுவல்லது இரண்டாம் இடத்திலே இராகு இருக்க, பாவக்கிரகங்கள் இரண்டாம் இடத்தைப் பார்க்க, நிர்ணயமாக நெய்யில் கையிடுவான் என்றவாறு.

### இதுவுமது

ஏழினில் ஆறில் எட்டில் இயல்புடன் வெய்யோன் நிற்க,  
உள்ளிய செவ்வாயாலும் ஊறிட மற்றோர் பார்க்க  
தாழித நெய்யில் கையான் அல்லது தப்பில் சொல்ல  
ஆழியின் முத்துப் போல வசூரியா வதுகாண் பின்னே. (60)

(இ-ள்.) ஏழாம் இடமாதல், எட்டாம் இடமாதல், ஆறாம் இடமாதல் சூரியன் நிற்க அல்லது செவ்வாயாகிலும் நிற்க, மற்றக் கிரகங்களாலே பார்க்கப்படப் பிறந்தவன், நெய்யிலே கையிடுவான் அல்லது வைசூரி பிணி வந்து சேரும் என்பது.

### கபடன்

நேந்திரதானம் தன்னில் இகழ்பவர் இருக்கப் பார்க்க  
பார்த்திடும் கண்கள் கோணல் பல்லுமே பருத்தி ருக்கும்  
சாத்துமுகக் கோள னோடு சதிபெறு குளிகள் சாரத்  
தூர்த்திடு முகமே யாகும் குனியக் கபட னாமே: (61)

(இ-ள்.) இரண்டாமிடத்தில் பாவக்கிரகங்கள் இருக்க, பாவக்கிரகங்கள் பார்க்க, துர்முகமும், பருத்த பல்லும் உடையவனாய் இருப்பான். இரண்டாம் இடத்துக்கு உடையவன் குளிகனுடனே கூடியிருக்க, கபமுள்ள முகமாய் இருப்பான் என்றவாறு.

### நல்ல பார்வை உடையவன்

வாக்குத்தா னத்தோன் கேந்திரம் தன்னிலே வருந்தி வாழத்  
தீர்க்காமுகமும் நல்ல சிரிப்புடன் வாக்கும் உண்டாம்  
மார்க்கமாம் உச்சம் ஆட்சி வர்க்கமாய் அமர்ந்து நிற்க  
பார்க்கவே திருட்டி நன்றாம் பால்மதி முகவானாமே. (62)

(இ-ள்.) இரண்டாம் இடத்துக்கு உடையவன் கேந்திரங்களிலே இருக்கச் சிரித்த முகத்துடனே இருப்பான். இரண்டாம் இடத்துக்கு உடையவன் உச்சம், ஆட்சி வர்க்கங்களிலே நிற்க, நல்ல பூரண சந்திர உதயமுகம் போல குளிர்ந்த முகத்தை உடையவனாக நல்ல கண்களை உடையவனாக இருப்பான் என்றவாறு.

## பல், நாக்கு, நோய் உடையவர்கள்

வாக்குத்தானத்தோன் இராகு வானவனுடனே கூடி  
ஆக்கமாய் ஈராறெட்டில் ஆறினில் இராகு வாழத்  
தீர்க்கராசிக்கு நாதன் திசையபகாரத் தேனும்  
பார்க்கினில் பல்லு ரோகம் பதியமால் நாக்கு ரோகம். (63)

(இ-ள்.) இரண்டாம் இடத்துக்கு உடையவன்  
இராகுவுடனே கூடி, ஆறாமிடம், எட்டாமிடம்,  
பன்னிரண்டாம் இடத்தில் இருக்க, இராகு இருந்த இராசிக்கு  
உடையவனுடனே கூடியிருக்க, இவர்களுடைய திசை  
அபகாரங்களிலே பல்நோய் வரும் என்பது. இப்படிப் புதன்  
இருக்க, நாக்கில் நோய் வரும் என்பது.

## நோயாளி

இராகுவின் உடன்இரண்டில நாதனும் மூன்றின் கோளும்  
சரகமமாக ஊறில் கண்டந்தனில் மயிரும் சும்பன்  
சுராசனி கதிரோன் ரண்டில் தோன்றிட தரித்திர வானன்  
சரசினில் சனியும் சேயும் சார்ந்திட சகல ரோகன். (64)

(இ-ள்.) இரண்டாம் இடத்துக்கு உடையவனும்  
மூன்றாம் இடத்துக்கு உடையவனும் இராகுவுடனே  
கூடியிருக்கப் பிறந்தவன் முடம், இரண்டும் சும்பிப்பான்.  
இதுவல்லாது ஆதித்தனும் சனியும் இரண்டாம் இடத்திலே  
இருக்க தரித்திரம் வரும். இரண்டாம் இடத்தே சனியும்  
செவ்வாயும் இருக்க சகல ரோகமும் வரும் என்றவாறு.

## முக்கரையன்

வாக்கினுக் குடைய நாதன் வளர்வியாழன் தன்னோடேகி  
ஆக்கமாறெட்டி ராறில் அண்டிட நாசி இல்லான்  
தீர்க்கமாய் உச்சம் ஆட்சி தன்னிலே தெளிவாய் நின்றால்  
நீங்கிடும் தோசத்துக்கு நிகருமாலையவானாமே. (65)

(இ-ள்.) இரண்டாம் இடத்துக்கு உடையவன் வியாழத் துடனே கூடி, ஆறாமிடம், எட்டாமிடம், பன்னிரண்டாம் இடம் இவற்றில் இருக்க, மூக்கரையானாவான். இந்தக் கிரகம் இருந்த தானத்திலே உச்சம், ஆட்சியிலே இருந்தால் தோசத்துக்கு மாலையன் என்றவாறு.

### வித்தை இல்லாதவனும் கற்றவனும்

புதனொடு வியாழநி ரண்டில் புண்ணிய ரிவர்கள் பூண்ச் சதரிடும் ஆறில் எட்டில் சார்ந்திட வித்தை இல்லான் பதமொடு திரிகோணத்தில் பகருங்கேந்திரங்கள் தன்னில் விதமுடன் நின்றால் நல்ல வித்தையால் மிகவாழ்

வானே. (66)

(இ-ள்.) புதன், வியாழன் இரண்டாம் வீட்டிற்கு உடையவன், இவர்கள் மூன்று பேரும் ஆறாமிடம், எட்டாமிடம், பன்னிரண்டாமிடம் இவற்றில் இருக்க வித்தையில்லாதவனாவான். இந்தக் கிரகங்கள் மூன்று பேரும் கேந்திர திரிகோணங்களிலே இருக்க வித்தைகளைக் கற்றவனாக விளங்குவான் என்றவாறு.

### பவன நோய் உடையவன்

புண்ணிய புதனோர் இரண்டில் பொருந்திட பலமில் லாமல் நண்ணினால் மல்லுக்கட்டாய்ச் சண்டையில் நரகம் என்க கண்ணுடைக் குருவும் ரண்டிற்குதிபனும் பலவீனம்மாய்ப் பன்னிடப் பவன ரோகம் வியாதியாபலுகும் தானே. (67)

(இ-ள்.) புதன் இரண்டாம் இடத்தில் பலவீனமாக இருக்க, மல்லுக்கட்டுச் (மல்யுத்தத்தால்) சண்டையால் செத்துப்போவான். வியாழனும் இரண்டாம் இடத்துக்கு உடையவனும் பலவீனமாக இருக்க பவன வியாதி உடையவனாக இருப்பான் என்றவாறு.

### மூக்கரையன்

சொன்னஇக் கோளன் நல்ல சுபவியாழன் தன்னோ டேகிப்  
பன்னுமா நெட்டி ராறில் பதியமூக் கறைய னாவன்  
அன்னவர் சுபரோ டூறிக் கேந்திரதிரி கோண மானால்  
தன்னிலே சுயவாக் குண்டாய் தரணியில் வாழ்வான் தானே. (68)

(இ-ள்.) இரண்டாம் இடத்துக்கு உடையவன்,  
வியாழனுடனே கூடி, ஆறாமிடம், எட்டாமிடம்,  
பன்னிரண்டாம் இடம் இவற்றில் இருக்க மூக்கரையன்  
ஆவான். இரண்டாம் இடத்துக்கு உடையவன்  
சுபக்கிரகங்களுடனே கூடிக் கேந்திர திரிகோணங்களிலே  
இருக்க, சுயவாக்கு உடையவனாக இருப்பான் என்றவாறு.

### வழக்குரைப்பவன்

மாலவன் வியாழன் உச்ச இராசி அங்கிசமாய் வாழ  
சீலமாஞ் சுபக்கிர கத்தால் சிரித்துடன் பார்க்க வல்லால்  
கோலமாம் பர்வாதாங்கிசம் குணமுடன் ஏறி நின்றால்  
வாலசீ வசனாய்த் தானே மன்னவன் வழக்கும்  
சொல்வான். (69)

(இ-ள்.) புதனும் வியாழனும் அங்கிசத்தில ஏறி உச்ச  
இராசியில் இருக்க, சுபக்கிரகங்களாலே பார்க்கப்பட அல்லது  
பர்வதாங்கிசத்திலே குணமுடன் ஏறி நின்றால் பால  
சீவகனாகத்தான் ஆஸ்தானச் சபையில் பேச வல்லவனாகவும்  
வழக்குச் சொல்ல மிக்கவனாகவும் அழகானவனாகவும்  
இருப்பான் என்றவாறு.

### வீத்துவான்

கேந்திரத்திரி கோணம் தன்னில் கிளர்குரு இருக்கச் சுங்கள்  
சார்ந்திட உச்ச மாக இரண்டிலே புதனும் சார  
ஆய்ந்தநல் கணக்கும் ஆறு சாத்திரம் படிக்க வல்லன்  
வாய்ந்திடும் கணித எண்ணால் வரும் பலன் சொல்லு  
வானே. (70)

(இ-ள்.) வியாழன் கேந்திர திரிகோணங்களிலே இருக்க, சுக்கிரன் உச்சமாக இருக்க, இரண்டாம் இடத்தில் புதன் இருக்கப் பிறந்தவனுக்குச் சகலவிதமான கணக்கும் வரும் என்றவாறு. சாத்திரமும் படிக்க வரும். கணிதம் முதலானது எல்லாம் எண்ணவரும் என்றவாறு.

### சகலகலாவல்லவன்

வாக்கினிற் செவ்வாயோடும் வருசுபருடனே கூடப் பாக்கிய புதனே பார்க்கப் பசியகேந்திரங்கள் தன்னில் ஆக்கமாம் புதனே மேவ யாதொரு குறையில் லாமல் தாக்கனாங் கலைக்கி யானம் சகலமும் அவன்பா லாமே. (71)

(இ-ள்.) இரண்டாம் இடத்திலே செவ்வாயும் சுபக் கிரகங்களும் கூடியிருக்கப் புதனாலே பார்க்கப்பட, புதன் கேந்திரங்களிலே இருக்க, சகலகலா வல்லவனாவான் என்றவாறு.

### வேதம், தர்க்க சாத்திரம் அறிந்தவன்

சூரியன் செவ்வாய் ரண்டில் துணைவனை அன்பி னாலே காரியம் வியாழன் வெள்ளி கண்ணாலே நோக்கப் பெற்றால் பாரிய பர்வ தாங்கிசம் பயனுடன் பதிந்து நின்றால் சூரியவேத தர்க்க சாத்திரம் சொல்வன் தானே. (72)

(இ-ள்.) இரண்டாம் இடத்துக்கு உடையவன், ஆதித்தன், செவ்வாய் இவர்களை வியாழனும் சுக்கிரனும் பார்க்க, பர்வதாங்கிசம் ஏறி இருக்கப் பிறந்தவன் வேத தர்க்க சாத்திரமும் பாட, படிக்கவரும் என்றவாறு.

### புகழுடையவன்

குருவுடன் இரண்டு கொள்ள குணமுடன் பலவா னாக உருபதி தன்னி லுற்று உயர்கதிர் சுங்கன் பார்க்கப் பரிவொடு சப்த சாத்திரம் படித்துடன் கீர்த்தி யாக வரிசையாய் எவர்க்கும் மேலாய் வந்தவன் என்ன லாமே. (73)

(இ-ள்.) வியாழனும் இரண்டாம் இடத்துக்கு உடையவனும் பூரண பலமாக இருக்க, சூரியனும், சூக்கிரனும் இவர்களைப் பார்க்கப் பிறந்தவனுக்குச் சப்த சாத்திரமும் வரும். அதனால் அனைவருக்கும் மேலான புகழையுடைய வனாகத்திகழ்வான் என்றவாறு.

### வேதங்களைக் கற்றவன்

சுங்கன்கேந்திரத்தி லாதல் சுகத்திரி கோணத் தாதல் தங்கிட புதனும் பார்க்க சதிரொடு வெள்ளி பார்க்க மங்கைகேள்! பர்வ தாங்கிசம் மந்தனே ஏறி நின்றாற் சங்கையாய்ப் பிறந்த பிள்ளை சகலசாத்திரவானாமே. (74)

(இ-ள்.) சுக்கிரன் கேந்திரத்திரிகோணங்களிலே இருக்க, புதன், சுக்கிரனைப் பார்க்க, சுக்கிரன் புதனைப் பார்க்க, சனி பர்வதாங்கிசமே இருக்கப் பிறந்தவன் வேதங்களைப் படிக்க வல்லவன் என்றவாறு.

### மனைவீ மரணம்

ஏழினுக் குடையோன் சுங்கன் எழில்பெறும் இரண்டின் நாதன் வாள்விழிப் பாவர் பார்க்க மருவிட எட்டி ராறில் தாழ்வுறு மாறில் இந்தத் தானங்கள் தன்னில் நின்றால் ஊழ்விதி யாக வந்த உயர்மனை யாட்டி சாவார். (75)

(இ-ள்.) ஏழாம் இடத்திற்கு உடையவனும், சுக்கிரனும், இரண்டாம் இடத்துக்கு உடையவனும் பாவக்கிரகங்களடனேகூட, அல்லது பாவர் பார்க்க, ஆறாமிடம், எட்டாம் இடம், பன்னிரண்டாமிடம் ஆகிய இடங்களில் பிறந்தவனுக்குப் பெண்சாதி செத்துப்போவாள் என்றவாறு.

### ஒரு மனைவீ

கண்ணுடைத் தானத் தோனும் கற்புடை மக்க ளான பெண்ணுடை தானத் தோனும் பெறும்பல வானாய் வந்து நண்ணிய உச்சம் மீதில் நாடியே இருந்து வாழ்ந்தாள் எண்ணமே நினைப்ப தேனோ ஏகபெண்டாட்டி யாமே. (76)

(இ-ள்.) இரண்டாம் இடத்துக்கு உடையவனும், ஏழாம் இடத்துக்கு உடையவனும் அதிபலமாக இருக்க, அல்லது உச்சங்களிலே இருக்க, ஒரு மனைவி உண்டு என்றவாறு.

### வெள்ளி, வெங்கல உண்கலம்

வாக்கினுக் குடையோன் வெள்ளி ஷான்மதி கேந்திரத்தில் தாக்கிட வெள்ளி பாத்திரம் தன்னிலே பொசிபுண்டாகும் மார்க்கமாய் இரண்டின் நாதன் அருள்குரு வெள்ளி திங்கள் தீர்க்கமாய் இவர்கள் கூட தினமும் வெண் கலத்தில் உண்பான். (77)

(இ-ள்.) இரண்டாம் இடத்துக்கு உடையவனும் சக்கிரனும் சந்திரனும் கூட, கேந்திரங்களிலே இருக்க, வெள்ளிப் பாத்திரத்திலே சாப்பிடுவான். இதுவல்லாமல் இரண்டாம் இடத்திற்கு உடையவனும், வியாழனும், சக்கிரனும், சந்திரனும் இந்த நான்குபேரும் கூடியிருந்தால், அந்த நாளும் வெண்கலப் பாத்திரத்திலே சாப்பிடுவான் என்றவாறு.

### இரும்புப் பாத்திரம் அல்லது சட்டி உண்கலம்

சென்மவா னாகி நல்லச் சீர்பெறும் சனியோ டேகித் தன்மமில் இருப்புப் பாத்திரம் தன்னிலே புசிப்புண்டாகும் சொன்னதா னத்தில் செவ்வாய்த் தோன்றிடப் பாவர் பார்க்க அன்னமே சட்டி தன்னில் அறிவுடன் உண்பான் பாரே. (78)

(இ-ள்.) இரண்டாம் இடத்தில் இலக்கனாதிபதியுடன் சனி சேர்ந்திருக்க, அச்சாதகன் இரும்புப் பாத்திரத்தில் உண்பான். இரண்டாம் இடத்தில், செவ்வாய் இருக்க, அதனை பாவக்கிரகம் பார்க்க, அச்சாதகன் மண்சட்டியிலே உண்ணுவான் என்று சொல்லவேண்டும் என்றவாறு.

### பிச்சைக்காரன்

வாக்கினுக் குடையோன் பாவக் கிரகங்க ளுடனே வாழ்ந்து  
தாக்குதா வாக்கினி தண்டாயுதப்பர்வ தங்களில் ஏறின்  
வாக்கிய சோறு மெத்த அசனமே இரண்டின் நாதன்  
திக்குதீ சாங்கி சத்தில் தீயவர் பார்த்தால் பிச்சை. (79)

(இ-ள்.) இரண்டாம் இடத்துக்கு உடையவன்  
பாவக்கிரகங்களுடனே தாவாக்கினி தண்டாயுதப்  
பர்வதங்களிலே ஏறி இருந்தால் மிஞ்சின பொசிப்பாய்  
பொசிப்பான். இரண்டாம் இடத்துக்கு உடையவன்,  
நீசாங்கிசம் ஏறிப் பாவராலே பார்க்கப்பட்டால்  
பிச்சையெடுத்து உண்பான் என்றவாறு.

### பலவீட்டில் உண்பவன்

வாக்கினில் சுபரி ருக்க மன்னவர் சுபரோ டேக  
ஆக்கமாம் சுபரே பார்க்க அதிகுசு போச னந்தான்  
வாக்குளோன் பகைநீ சத்தில் வருந்திய தீயர் பார்க்க  
ஆக்கமாய்ப் பலவீட் டன்னம் உண்டவன் தன்னை வைவான். (80)

(இ-ள்.) இரண்டாம் இடத்திலே சுபக்கிரகங்கள் இருக்க,  
இரண்டாம் இடத்துக்கு உடையவனும் சுபக்கிரகங்களுடனே  
கூடியிருக்க, சுபக்கிரகங்களாலே பார்க்கப்பட பல வீட்டிலே  
உண்பான். இரண்டாம் இடத்திற்கு உடைய வாக்குநாதன்  
பகை, நீசத்தில் இருக்க, பாவராலே பார்க்கப்பட, பல  
வீட்டிலே உண்பான். உண்ட வீட்டிற்கு உடையவர்களை  
இழிவாகப் பேசுவான் என்றவாறு.

### சிரிது உணவு உண்பவன்

குடும்பத்தா னத்தோன் நல்லன் குணமுடன் சுபராய் உச்சம்  
கடும்பலம் ஆட்சி தன்னில் கண்டிட சுபரே பார்க்க  
இடும்பொசிப் பெல்லாம் கொஞ்சம் ஏந்திழை யாரே கேளீர்!  
குடும்பத்தா னத்தான் சேதி கூறினேன் கொஞ்சம் தானே. (81)

(இ-ள்.) இரண்டாம் வீட்டுக்கு உடையவன் சுபக்கிரகமாக உச்ச ஆட்சிகளிலே இருக்க, சுபராலே பார்க்கப்பட கொஞ்சமாகப் புரிப்பான் என்றவாறு.

### சௌண்டி, சிரார்த்த உணவு உண்பவன்

வித்தையாம் பாவர் வீட்டில் விளங்கிய சனியாம் பன்னொன் குத்திரச் சனியோடேகக் குணமில்லா இராசி தன்னில் வற்றிட மந்தன் பார்க்க உண்பது சவுண்டி சிரார்த்த மத்தனே கேள்வி உண்ணும் அடவிது அறிந்து பாரே. (82)

(இ-ள்.) இரண்டாம் இடத்துக்கு உடையவன் சனியாகிலும், அல்லது இரண்டாம் இடத்துக்கு உடையவனுடனே சனியாகிலும் கூடி நீச இராசியிலே இருக்க, அல்லது சனியாலே பார்க்கப்படப் பிறந்தவன் சௌவுண்டி, சிரார்த்தங்களிலே சாப்பிடுவான் என்றவாறு.

### அன்னதானம் அளிப்பவன்

பொன்னவன் சிங்கா கிசத்தில் பொருந்தியே ஏறி நிற்க என்னவன் சுங்கன் கோபு ராங்கிசம் ஏறி வாழ்த்த தன்னவன் அயிரா பதாங்கி சந்தான்னில் பலமாய் நின்றால் அன்னமே சுநேகம் பேருக் களித்தவன் இரட்சிப் பானே. (83)

(இ-ள்.) வியாழன் சிங்காகிசம் ஏறி இருக்க, சுக்கிரன் கோபுராங்கிசம் ஏறி இருக்க, இரண்டாம் இடத்துக்கு உடையவன் அயிராபதாங்கிசம் ஏறி இருக்கப் பிறந்தவன். அனேக சனங்களுக்குக்கெல்லாம் அன்னதானம் செய்து காப்பாற்றுவான் என்றவாறு.

## எதையும் உண்பவன்

சென்மஇலக் கனத்தின் நாதன் சீரொடும் இரண்டின் கோளை  
 தன்னவ னென்று பார்க்க சார்பவ ருடனே நோக்க  
 இன்னது புசிப்போம் என்று இருந்திடான் ஏதா னாலும்  
 முன்னமே கிடைத்த தெல்லாம் முகந்திடான் புசிப்பன்  
 என்றான். (84)

(இ-ள்.) இலக்கனாதிபதி, இரண்டாமிடத்திபதியை  
 நோக்கினாலும், பாவர்கள் அவனை நோக்கினாலும்  
 இதைத்தான் உண்ணவேண்டும் என்ற கட்டுப்பாடு இல்லாது  
 கிடைத்ததையெல்லாம் உண்பான் என்றவாறு.

**இரண்டாம் பாவகப் பலன் முற்றும்.**



## மூன்றாம் பாவகப் பலன்

### பொது

ஓதிய பலனே மூன்றின் பலனதை உரைக்க வேண்டிப்  
பேதமில் உடன்பி றப்பைப் பெரும்பராக் கிரமந்தன்னைச்  
சாதஞ்சா வகமே கண்டம் தன்னில்சுரம் சுருதி யாகும்  
போதஆ பரணம் வன்மம் போகம்வீ ரியம்உண் டாமே. (85)

(இ-ள்.) சகோதரங்கள், பராக்கிரமம், கண்டம், சுரம், சுருதி, ஆபரணம், போகம், வீரியங்கள் இதுவெல்லாம் மூன்றாம் இடத்தைக் குறித்துச் சொல்ல வேண்டியது.

### சகோதர இலாபம்

கூடவே வந்தோன் தானும் ஆவது கூற மூன்று  
தேடிய இலாபம் ஒன்பான் சிறந்த ஏழிதனைச் சொல்ல  
பாடியே நாலு பேர்கள் இராசியின் பதியின் வாழ்ந்து  
ஓடிய திசைகள் தன்னில் உறுசகோதரம்உண் டாமே. (86)

(இ-ள்.) சகோதரத் தானமாவது, மூன்றாமிடம், ஒன்பதாமிடம், பதினோராமிடம், ஏழாமிடம். இந்த இராசிகள் நான்கிற்கும் உடைய கிரங்கள், அவர்களுடைய திசை சுபகாரியங்களிலே சகோதர இலாபம் உண்டு என்றவாறு.

### இதுவுமது

பலமொடு மூன்றின் கோளன் பெருதிரி கோணம் தன்னில்  
நலமொடு மூன்றி லுள்ள நாதனும் பலவா னாகி  
இலமொடு இரண்டு கோளும் இருந்துண்ணும் திசைகள்  
தன்னில்  
பவனொடு சகோதரங்கள் பலுகிடும் அறிந்து பாரே. (87)

(இ-ள்.) மூன்றாம் இடத்துக்கு உடையவன் திரிகோணத்தில் இருக்க, அவன் பலவானாக இருக்க, மூன்றாம் இடத்தில் இருந்தவன் பலவானாக இருக்க, இவர்கள் இரண்டு பேருடைய திசை அபகாரங்களிலே சகோதர இலாபம் உண்டு என்றவாறு.

### தலைவன்

சேய்பல வானே யாகிற் சகோதரம் தீர்க்காயுள்தான்  
சேய்பல வானாய் சென்மம் மீதினில் சேரு மாகில்  
தூயசாதகன்பி றப்புத் தோன்றுமே பிரபு வாகும்  
தீயகோ பத்தில் வாழ்வான் செந்திரு அனைய மாதே! (88)

(இ-ள்.) செவ்வாய் பலவானாக இருந்தால் சகோதரங்கள் தீர்க்காயுளாக இருப்பார்கள். சேய் பலவானாய் இலக்கனத்தில் இருக்க பிறந்த பிள்ளை பிரபுவாகவும், கோபத்திலே மிகுந்தவனாகவும் இருப்பான் என்றவாறு.

### இளைய சகோதரங்கள் அழிவு

சேயுடன் மூன்றின் கோளன் இருந்திடஆ ரெட்டி ராறில்  
மாய்வெனும் சகோத ரங்கள் மற்றவர்பாவ இராசி  
தோய்வுறப் பாவர்கூடில் தோன்றிய சகோத ரங்கள்  
போய்விடும் நாசமாகும் பூமியில் இராது மாதே! (89)

(இ-ள்.) மூன்றாம் இடத்துக்கு உடையவன், செவ்வாயுடனே கூடி ஆறாமிடம், எட்டாமிடம், பன்னிரண்டாமிடம் இவற்றில் இருக்க, சகோதர நாசம் உண்டு. இவர்கள் பாவ இராசிகளிலே இருக்க அல்லது பாவக்கிரகங்களுடனே கூடியிருக்கச் சகோதரம் நாசம் உண்டு என்றவாறு.

### இதுவுமது

காரகச் செவ்வாய் நீசன் கரந்தஸ்த மனங்கள் ஏறி  
கோரநீ சாங்கி சத்தில் அல்லது கொடுமை யான  
பார்பவ ருடனே கூடிப் பாவசட்டி யங்கிசம் ஏற  
சார்சகோ தரங்கள் எல்லாம் சாற்றினார் நாசம் தானே. (90)

(இ-ள்.) சகோதரக் காரகன் செவ்வாய் நீச அஸ்த மனங்களிலே இருக்க நீசாங்கிசம் ஏறி இருக்க அல்லது நீசக்கிரகங்களுடனே கூடி இருக்கும். பாவசட்டி அங்கிசம் ஏறி இருக்கச் சகோதரங்கள் எல்லாம் நாசத்தை அடைத்து போவார் என்றவாறு.

### இளமையில் சகோதரர் மரணம்

திருந்திய சேயா னாலும் திரிபதிக்குக் குடையோன் தானும்  
வருந்திய பாவ ரோடே மருவிட இருந்த இராசி  
இருந்தவர் பாவர் கூட அல்லவா லிபத்தில் கூட  
பொருந்திய சகோதரங்கள் போய்விடும் நாச மாமே. (91)

(இ-ள்.) சகோதரக் காரகனை செவ்வாயாவது, மூன்றாமிடத்துக்கு உடையவனாவது அதில் பாவக் கிரகங்களுடனே கூடியிருக்க, அந்த இராசிக்குடையவன் பாவக் கிரகமாக, வாலிபத்தில் சகோதர நாசம் உண்டாம் என்றவாறு.

### மாற்றான் தாயால் சகோதரம்

வாக்கினுக் கதிபன் ஈரா றெட்டினில் ஆறில் மிக்காய்த்  
தீர்க்கமாய் சேயும் பாவர் கூடவே சேரத் திங்கள்  
ஆக்கமாய் எவரோ டாகில் அழுந்திட அறிவாய் நன்மை  
தாக்கிய தாயால் அல்லால் தாயரும் உண்டாம் தம்பி. (92)

(இ-ள்.) இரண்டாம் இடத்துக்கு உடையவன் பன்னிரண்டாம், ஆறாம், எட்டாம் இடங்களிலே பலவானாகச் சகோதர காரகனானச் செவ்வாய் பாவக்கிரகங்களுடனே கூடியிருக்க, மாதுரு காரகனான சந்திரன், எந்தக் கிரகங்களுடனேயாவது கூடியிருக்கப் பிறந்தவனுக்கு இரண்டாவது தாயார் இருப்பார். அந்தத் தாயாருக்குப் பிள்ளை உண்டாகி இவனுக்குச் சகோதரம் உண்டென்றவாறு.

## சகோதரர் அழிவு

சகோதரத் தானம் தன்னில் தன்மையாய்ச் சுபரே ஊறப் பகோரமாய் தீர்க்காயுள்தான் பலுகிடும் சகோதரந்தான் அகோரமாய் பாவத்தானம் அண்டிட அவரே பார்க்க இகலொடும் வெகுநோயாலே இருந்திடார் உடன்வந்தாரே. (93)

(இ-ள்.) சகோதரத் தானத்திலே சுபக்கிரகங்கள் இருக்க, பார்க்க சகோதரங்கள் தீர்க்காயுளாக இருப்பார்கள். அல்லவெனில் சகோதரத் தானத்திலே பாவக்கிரகங்கள் இருக்க, பார்க்க சகோதர நாசம் உண்டாம் என்றவாறு.

## நேர் இளைய சகோதரன் மரணம்

ஆதித்தன் மூன்றாம் தானம் தன்னிலே அறிவர் ஏற ஆதித்தன் பாவர் பார்க்க வந்ததில் முன்னோன் சாவான் சாதித்தன் சனியும் சேயும் சார்ந்து அத் தானம் சேரில் வேதித்தன் பாவர் பார்க்க விளங்கிய பின்னோர் சாவார். (94)

(இ-ள்.) ஆதித்தன் மூன்றாம் இடத்தே இருக்க, பாவக்கிரகங்கள் அந்த ஆதித்தனைப் பார்க்கப் பிறந்தவனுக்கு மூத்தவன் செத்துப்போவான். மூன்றாம் இடத்தே சனியாவது செவ்வாயாவது இருக்க, இவர்களை பாவக்கிரகங்கள் பார்க்கப் பிறந்தவனுக்கு நேரே இளையப்பிள்ளை செத்துப்போம் என்றவாறு.

## இளைய சகோதரங்கள்

சொன்னதா னத்தைத் தொட்டுச் சுகதிரி கோண கேந்திரம் தன்னிலே பாவர் வாழச் சகோதர நாசம் உண்டாம் நன்மையாம் சுபரே வாழ நலமுடன் வந்தோர் வாழ்வர் சன்னையாய்ச் சுபரும் பாவர் சார்ந்திடச் சமனாகும்மே. (95)

(இ-ள்.) மூன்றாமிடத்துக்குக் கேந்திர கோணங்களிலே பாவக்கிரகம் இருக்கப் பிறந்தவன் சகோதரம் நாசம் வரும். மூன்றாம் இடத்திலே சுபரிருக்கச் சகோதரம் தீர்க்கமாக

இருக்கும். மூன்றாம் இடத்திலே சுபக்கிரகமும் பாவக்கிரகமும் இருந்தால் சமனாக இருக்கும் என்றவாறு.

### தாயாரல்லாதாரல் பேணப்படுபவன்

சந்திரன் எட்டி ராறில் சார்ந்திட மூன்றாம் தானம்  
தந்திரி யுடனே கூடிச் சார்ந்திட பிறந்த பிள்ளை  
வந்தநாள் முதலாய்த் தாயார் வளர்முலை குடியான் வேறே  
செந்திரு வளையால் உண்டாய் திருமுலைப் பாலை  
உண்பான். (96)

(இ-ள்.) ஆறாமிடம், எட்டாமிடம், பன்னிரண்டாம் இடம் இவைகளிலே சந்திரன் இருக்க, அவனுடனே மூன்றாம் இடத்துக்கு உடையவனும் இருக்கப் பிறந்த பிள்ளை தாயார் முலை குடியாமல் வேறு ஒருத்தியின் முலை குடித்து வளருவான் என்றவாறு.

### சகோதரம் இல்லாதவன்

மாதருத்தானத் தோனும் வரும்சகோதரத்தான் தானும்  
ஆதர வாகக் கூடி அன்புடன் நாலில் ஏக  
ஓதிய ஒருவன் அல்லால் உயிருடன் பிறப்பே இல்லை  
சாதகன் யோக வானாய்த் தரணியில் வாழ்வான் தானே. (97)

(இ-ள்.) நான்காமிடத்துக்கு உடையவனும் மூன்றாமிடத்துக்குடையவனும் நான்காமிடத்திலே இருக்கச் சகோதரம் இல்லாதவனாகவும் சாதகன் யோகவானாகவும் இருப்பான் என்றவாறு.

### இளைய சகோதரன் மரணம்

மூன்றினுக் குடைய கோளன் முதிர்ந்தசே யுடனே கூடி  
ஆன்றிடும் வோரைதன்னில் அமர்ந்திட வன்னி தாக  
ஈன்றிடும் பிள்ளை தன்னை இனியசகோ தரமாய்க்  
கொள்வான்  
மூன்றினில் சனிவந் தெய்தில் முனியும்நே ரிளையோர்  
சாவார். (98)

(இ-ள்.) மூன்றாம் இடத்துக்குடையவனும் செவ்வாயும் கூடியிருக்க, அன்னிதாய் இருக்கின்றவனை சகோதரமாய் வைத்துக் கொள்வான். மூன்றாம் இடத்தே சனியிருக்க பிறந்தவனுக்கு நேர் இளைய சகோதரன் செத்துப்போம் என்றவாறு.

### சகோதரிகள்

புருடிராசியிலே மூன்றுக்குடையவன் பொருந்த, பார்க்க வரிசையாய்ச்சகோதரங்கள் வளர்ந்திடும் மூன்றின் நாதன் திருதிரி இராசி மீதில் சேர்ந்திடக் கிரகம் கூடி கருவுடன் பார்க்கப் பெண்ணாம் சகோதரம் கண்டு

கொள்ளே. (99)

(இ-ள்.) மூன்றாம் இடத்துக்கு உடையவன் புருடிராசியிலே இருக்க, புருடக்கிரகங்கள் பார்க்க, புருட சகோதரங்கள் கண்டுகொள்க அதுவல்லது மூன்றாம் இடத்துக்கு உடையவன் ஸ்திரி இராசியிலே இருக்க, ஸ்திரி கிரகமான சுக்கிரனும் சந்திரனும் கூடியிருக்க, அல்லது இவர்களைப் பார்க்க பிறந்த பிள்ளைக்குத் ஸ்திரி சகோதரமே உண்டென்றவாறு.

### சகோதரங்களின் ஆயுளும் ஆரோக்கியமும்

கேந்திரத்திரி கோணம் தன்னில் கெதியுடன் மூன்றில் கோள்கள் சார்ந்திடும் வேரை நன்றாய்த் தானது சுபரே பார்க்க வாய்ந்துடன் பிறந்த பிள்ளை மந்திரி தீர்க்காயுள்தான் சேர்ந்திடும் சகோதரங்கள் தீர்க்கஆரோக்கிய மாமே. (100)

(இ-ள்.) மூன்றாமிடத்துக்கு உடையவன் கேந்திர திரிகோணங்களிலே இருக்க, சுபக்கிரகங்கள் ஆட்சியாக இருக்க, சுபக்கிரகங்களாலே பார்க்கப்படபிறந்த பிள்ளைக்குச் சகோதரங்கள் எல்லாம் தீர்க்காயுள் உடையவராய் ஆரோக்கியத்தை அடைந்து இருப்பார்கள் என்றவாறு.

## சகோதரங்கள் இல்லாதவன்

மூன்றினுக் குடைய கோளன் முனிந்திலக் கனத்தி லேற  
ஆன்றலக் கனத்து நாதன் அமரஇலக் கனத்தில் தாயார்  
ஈன்றவே உண்டாம் கர்ப்பம் இராதுவல் லாதே போகும்  
தோன்றிய பலனைச் சொன்னோம் சோர்வில்லை அறிந்தார்  
சொல்லே. (101)

(இ-ள்.) மூன்றாமிடத்துக்கு உடையவன், இலக்கனத்தில்  
ஏறி இருக்க, இலக்கனாதிபதி இலக்கனத்தில் இருக்க, இவன்  
ஒருவனைத் தவிர வேறு கர்ப்பம் தங்காது. தங்கினாலும் அது  
அழிந்து போகும். தக்க பலனை சோதிட நூல் ஆராய்ந்தவர்கள்  
கூறியபடியே கூறியுள்ளேன் என்றவாறு.

## முத்த, இளைய சகோதரங்கள்

எத்தனை கிரக இலாபம் மீதிலே ஏற எண்ண  
அத்தனை தமக்கு முன்னோ னாமென அமுந்தச் சொல்ல  
பத்தியால் இரண்டில் மூன்றில் பதியும்கோள் அதனை எண்ணி  
எத்தியாம் தம்பி தங்கை யாமென விரையச் சொல்லே. (102)

(இ-ள்.) இலாபத்தானத்தில் எத்தனைக் கிரகங்கள்  
உள்ளனவோ அவற்றின் எண்ணிக்கையைக் கொண்டு  
அத்தனை முத்த சகோதரங்கள் உண்டு என்று சொல்ல  
வேண்டும். இரண்டாமிடத்தில் மூன்றாமிடத்தில் பதிய  
அமர்ந்துள்ள கோள்களின் எண்ணிக்கையைக் கொண்டு  
அத்தனை இளைய சகோதரங்கள் சாதகனுக்கு உண்டு என்று  
கூறவேண்டும் என்றவாறு.

## சகோதரர்களின் அழிவு

திருந்திய மூன்றின் கோளும் சேயுடன் மூன்றி லேனும்  
வருந்தியே பார்த்தே னாக நாலுபேர் பலவா னாகில்  
இருந்தவ ருடனே வாழும் கிரகமே எண்ணில் வந்தோர்  
மருந்தென நீசம் அத்த மனங்களால் எண்ணும் நாசம். (103)

(இ-ள்.) மூன்றாம் இடத்து அதிபதி, செவ்வாயுடன் சேர்ந்து மூன்றாமிடத்தில் இருப்பினும், மூன்றாம் இடத்தைப் பார்த்தாலும் இவர்கள் பலவான இருக்க, இவர்களுடனே சேர்ந்துள்ள கிரகங்களில் நீசம், அத்தமனம் பெற்றுள்ள கிரகங்களை எண்ணி சகோதரர்களின் அழிவைச் சொல்ல வேண்டும் என்றவாறு.

### இளைய சகோதரர்களின் எண்ணிக்கை

காரகச் செவ்வாய் மூன்றில் கண்டிட அன்னோன் என்றும் பார்வதாங் கிடமாம் வோரை பார்ராகு முதலாய் எண்ணி சார்பகை நீச இராசி தள்ளியே சதுராய்ப் பார்த்து ஓர் தொகை யாக இம்மாத் திரம்சகோ தரமுண்

டெண்ணே. (104)

(இ-ள்.) இலக்கனத்திற்கு மூன்றாம் இடத்தில் செவ்வாய் இருக்க, பார்வதாம்சம் ஏறி இருக்க, இராகு முதலாக பகை, நீசம் முதலான இராசியைக் கழித்து, சகோதரர்களின் எண்ணிக்கையைச் சொல்லவேண்டும் என்றவாறு.

### இளைய சகோதரிகளின் எண்ணிக்கை

திண்ணிய மூன்றின் கோளும் சேயனும் பேடு இராசி நன்னியே திரிகிர கந்தான் நாடியே கூடிப் பார்க்க எண்ணியே பார்க்கும் போது இயல்சகோதரமாய் வந்த பெண்ணிம்மாத் திரந்தான் என்று பேசலாம் பிறந்த

நன்மை. (105)

(இ-ள்.) மூன்றாம் இடத்திற்கு அதிபதியும், செவ்வாயும் பெண் இராசியில் பெண் கிரகங்களோடு கூடி இருக்க, இவற்றை பெண் கோள்கள் பார்த்திருக்கப் பிறந்த சாதகர்க்கு அக்கோள்களின் எண்ணிக்கையைக் கொண்டு உடன் பிறந்த சகோதரிகள் எத்தனை பேர் என்று சொல்ல வேண்டும் என்றவாறு.

### இளைய சகோதரர்களின் எண்ணிக்கை

அறிவுடன் மூன்று கோளும் சேயாலும் ஆணின் வோரை  
உறில்புருடக்கோள்கூட பார்த்திட உரைத்த கோளைக்  
குறிப்புடன் எண்ணிப் பார்த்துக் குணமுடன் சகோதரத்தைத்  
தெறிப்பொடு ஆணாம் மாத்திரம் என்றுதான் செப்ப  
லாமே. (106)

(இ-ள்.) இலக்கனத்திற்கு மூன்றாம் இடத்திற்கு  
அதிபதியும் செவ்வாயும் ஆண் இராசியில் ஆண்  
கோள்களோடு கூடி இருக்க, அல்லது அந்த இராசியை ஆண்  
கோள்கள் பார்த்திருக்கப் பிறந்த சாதகர்க்கு இக்கோள்களின்  
எண்ணிக்கையைக் கொண்டு சகோதரர்கள் எத்தனைபேர்  
என்பதைச் சொல்லவேண்டும்.

### இளைய சகோதர, சகோதரிகள்

பேசிய மூன்றாம் தானம் ஓரையே பெண்ணாய் நல்ல  
வாசபோல் திரியே யாக வந்துடன் கூடப் பார்க்க  
ஆசில்லாப் பெண்கள் உண்டாம் அதன்பிற குடனே ஆணும்  
தேசிக னெனவே வந்து சீருடன் வாழ்வ தாமே. (107)

(இ-ள்.) இலக்கனத்திற்கு மூன்றாம் இடம் பெண்  
இராசியாக இருக்க, மூன்றாம் இடத்திற்கு அதிபதி பெண்  
கோளாக இருக்க அல்லது மூன்றாம் இடம் பெண்  
கோள்களால் பார்க்க, இச்சாதகனுக்கு சகோதரிகள் பலர்  
இருப்பார்கள். அதன்பின் சகோதரன் பிறப்பான் என்று  
சொல்லவேண்டும்.

### இளைய சகோதரர்களின் வலிமை

நாடியே மூன்றின் கோளும் விவில் இராசி பார்த்து நன்றாய்க்  
கூடியே வந்தோர் தங்கள் ஸ்திரிகளின் குணத்தைச் சொல்லத்  
தேடிய இலக்க னாதன் செய்மூன்றில் கோளன் தன்னைப்  
பாடியே பார்த்துக் கூடப் பிறந்தவர் பலத்தைச்  
சொல்லே. (108)

(இ-ள்.) மூன்றாம் இடத்திற்கதிபதியும் இலக்கனாதி பதியும் ஒன்று சேர்ந்து இருப்பின், உடன் பிறந்த இளைய சகோதரர்கள் துன்பம் இல்லாமல் ஒற்றுமையுடனும் அன்புடன் சிறக்க வாழ்வார்கள் என்றவாறு.

### இளைய சகோதரர்களின் பிரிவு

மொழிந்தஇலக் கனத்து நாதன் பதியெனும் மூன்றின்  
கோளும்

தெளிந்தஇலக் கனத்தி லாதல் அல்லது மூன்றில் சேர  
வளிந்திடும் பகைக ளாக அண்ணனும் தம்பி மாரும்  
குளிர்ந்தடா விரோத மாகக் கூட்டாப் பிரித்துக்

கொள்வார். (110)

(இ-ள்.) இலக்கனாதிபதியும், மூன்றாம் இடத்தி பதியும் இலக்கனத்தில் அல்லது மூன்றாமிடத்தில ஒன்றாக இருக்க, இவ்விரு கிரகங்களும் பகைவர் ஒருவருக்கொருவர் பகையாக இருப்பின், சகோதரர்கள் தங்களுக்குள் பகைமை உடையவர்களாக, தங்களுக்குள் ஒற்றுமை இல்லாமல் பிரிந்து வாழ்வார்கள்.

### சகோதரங்களால் துக்கம்

திருந்திய இலக்க னாதி பதியனும் திரியின்கோளும்  
வருந்திடும் பகையாய் ஈன மாகவும் இருப்பா ராகில்  
இருந்திடச் சகோத ரங்கள் இகலுடன் துக்கம் வந்து  
பிரிந்துடன் திரவி யங்கள் பிணியொடு நாச மாமே. (111)

(இ-ள்.) இலக்கனாதிபதியும் மூன்றாம் இடத்திற்கு அதிபதியும் பகையாகவும் பலகீனமாகவும் இருக்கப் பிறந்த சாதகர்க்குச் சகோதரங்களால் துக்கம் வந்து சேரும். மேலும் சாதகன் நோய்க்கு ஆளாவான். செல்வங்கள் அழியும் என்று சொல்லவேண்டும் என்றவாறு.

### சகோதரர்களின் பகை

அல்லது செவ்வாய் எட்டில் ஆறினில் பன்னி ரண்டில்  
அல்லல்பல வீன மாக வரில்திசை அபகா ரத்தில  
நல்லவர் பகையாய் வாழ பிறந்தவர் நலத்தி னாலே  
இலவினில் உள்ள தெல்லாம் இடரினால் அழிந்து போமே. (112)

(இ-ள்.) செவ்வாய், எட்டாமிடம், ஆறாமிடம், பன்னிரண்டாம் இடங்களில் இருக்க, அல்லது பலவீனமாக இருக்கில், செவ்வாய் திசை அல்லது புத்தி நடக்கும் காலங்களில், உடன்பிறந்த சகோதரர்கள் பகையாகி, அவர்களுக்குத் துன்பம் ஏற்பட்டு அழிந்து போவார்கள்.

### சகோதரர்களின் பகை, உறவு

உரைத்திடும் கிரகம் மூன்று பேரையும் ஓர்ந்து பார்த்து  
துரைத்தன மாக வந்த சுகசகோதரங்கள் வாழ்நாள்  
கருத்துடன் சினேகி தங்கள் கலகமும் எல்லாம் பார்க்க  
வருத்தமோ இல்லை மின்னே! மனதுடன் வருந்து  
வார்க்கே! (113)

(இ-ள்.) இலக்கனாதிபதி, மூன்றாம் இடத்திற்கு அதிபதி, செவ்வாய் ஆகிய மூன்று கிரகங்களையும் பார்த்து உடன்பிறந்த சகோதரர்கள், அவர்களுடனான நல்உறவு, சண்டை ஆகியவற்றைக் காணவேண்டும் என்றவாறு.

### சகோதரனைக் கொல்பவன்

சொல்லிய மூன்றாம் தானம் தன்னையே வியாழன் சுங்கள்  
நல்லவ னாக நோக்க இரட்சிப்பான் சகோத ரத்தை  
அல்லது கதிரோன் புந்தி ஆனவன் நோக்கிப் பார்க்க  
வலபில மாக்கக் கூட வந்தவன் தன்னைக் கொல்வான். (114)

(இ-ள்.) மூன்றாம் இடத்தைக் குரு, சுக்கிரன் ஆகியோர் நட்புடன் பார்க்க, உடன்பிறந்த சகோதரங்களைக் காப்பான். மூன்றாம் இடத்தைச் சூரியன், புதன் ஆகியோர் பார்க்க அல்லது அங்குக் கூட, உடன் பிறந்தவனைக் கொல்பவனாக இருப்பான் என்றவாறு.

### உடன்பிறந்தோரின் மரணம்

மூன்றினுக் குடைய நாதன் சேயொடு மூன்றில் வந்தே  
ஆன்றவர் பகைநீ சங்கள் ஆறெட்டில் பன்னி ரண்டில்  
ஊன்றிட திசைகள் தன்னில் உறுபொருள் பலமும் நட்டம்  
தோன்றிய பிறப்பு நாசம் சொல்லிய திசைகள் தன்னில். (115)

(இ-ள்.) மூன்றாம் இடத்திற்கதிபதி செவ்வாயோடு  
சேரந்து இருக்க, பகை அல்லது நீசம் பெற்று ஆறாமிடம்,  
எட்டாமிடம், பன்னிரண்டாமிடம் ஆகிய இடங்களில்  
இருக்கப் பிறந்த சாதகனுக்கு மூன்றாம் இடத்திற்கு அதிபதி,  
செவ்வாய் ஆகியோரின் திசைகளில் செல்வமும் பலமும்  
நட்டமாகும். உடன் பிறந்தவர்கள் மரணமடைவார்கள்  
என்றவாறு.

### வீரன்

பரிவுடன் மூன்றின் நாதன் உச்சமாய்ப் பாவ ரோடும்  
தெரியவர் எட்ட ராறில் சேர்ந்திடில் சரமாம் வோரை  
அரியதாய் சுகராங் கிசத்தில் அன்புடன் ஏறி உய்யத்  
தரியவர் முன்னே நின்று சண்டையில் திடமாவானே. (116)

(இ-ள்.) மூன்றாமிடத்து அதிபதி உச்சம் பெற்று,  
பாவரோடு சேர்ந்து, இலக்கனத்திற்கு எட்டாமிடம்,  
ஆறாமிடத்தில் இருந்து அது சர இராசியாக இருந்து சுப  
நவாம்சத்தில் இருக்கப் பிறந்தவன் பகைவர் முன்னே  
பராக்கிரமத்துடன் சண்டையிடும் பலவானாக விளங்குவான்.

### பராக்கிரமன்

சேய்பல வீன மாகச் சேர்பாவ சட்டி யாங்கிசம்  
சுபருடன் உடனே கூட அன்புடன் சுபரைப் பார்க்க  
பாய்பராக் கிரம னாகப் படையினில் முன்னே சென்று  
மாய்வென வெட்டி மீன்று வரிசையள் பெறுவ னாமே. (117)

(இ-ள்.) செவ்வாய் பலவீனமாக பாவ சட்டியாங்கிசத்தில், சுபருடன் சேர்ந்திருக்க, சுபரைப் பார்க்க, வீரமுடையவனாக எதிரி படையினர் முன்னே சென்று வெட்டி வீழ்த்தி வீரசாகசம் புரிந்து மன்னனிடமிருந்து வெகுமதிகளைப் பெறுவான்.

### புத்திவான்

சொல்லிய மூன்றின் நாதன் சூரிய னுடனே கூட  
வொல்லியில் அதிக வீரன் உயர்மதி யுடனே ஊன்றில்  
நல்மன தைரிய வானாம் நலமுடன் செவ்வாயாகில்  
வல்மகாதுட்டன் கோபி வரும்புதன் சாது புத்தி. (118)

(இ-ள்.) மூன்றாம் இடத்திற்கு அதிபதியுடன் சூரியன் இருப்பின் அதிக வீரமுடையவனாக விளங்குவான். மூன்றாம் இடத்துக்கு அதிபதி, வளர்பிறைச்சந்திரனுடன் சேர்ந்திருக்க, தைரியவானாக இருப்பான். மூன்றாம் இடத்திற்கு அதிபதி செவ்வாயுடன் சேர்ந்து இருக்க, மகா துட்டனாக விளங்குவான். மூன்றாம் இடத்திற்கு அதிபதி புதனோடு சேர்ந்து இருக்க, சாதுவான புத்திவானாக விளங்குவான் என்றவாறு.

### காமுகன், வெகுளி

சொல்லிய மூன்றின் நாதன் சுகவியா முத்தோடேக  
நல்லவன் குணவான் சாத்திர நன்மையும் அறிவான் அநேக  
சுல்லிய சுங்கன் கூட சுகம்வெகு காமி யாவான்  
அல்லது காமம் மூல மாகவே கோபி யாவான். (119)

(இ-ள்.) மூன்றாமிடத்திற்கு அதிபதி, குருவுடன் சேர்ந்து இருப்பின், நல்லவனாகவும் சிறந்த குணமுடையவனாகவும், சாத்திரங்களைக் கற்றுத் தேர்ந்தவனாகவும் விளங்குவான். மூன்றாமிடத்து அதிபதியோடு சுகக்கிரன் சேர்ந்து இருக்க சுகம் அனுபவிப்பான். காமம் மிகுந்தவனாக விளங்குவான் அல்லது காமத்தில் காரணமாகக் கோபம் உடையவனாக விளங்குவான் என்றவாறு.

## கோழையும் தைரியசாலியும்

சொன்னவ னுடனே மந்தன் சேர்ந்திட உடம்பு காதும் பன்னூரா குடனே கூட பயத்துடன் இருந்து வாழ்வான் என்னலாங் குளிகன் கூட இப்படி பலனைச் சொல்லப் மன்னவ னுடனே கூட வரும்பராக் கிரவான் என்றே. (120)

(இ-ள்.) மூன்றாமிடத்திற்கு அதிபதி சனியுடன் சேர்ந்து இருக்க, உடல்நோயுள்ளவனாக இருப்பான். மூன்றாமிடத்திற்கு அதிபதி, இராகுவுடன் சேர்ந்திருக்க எந்நாளும் காதுநோய் உள்ளவனாக மூன்றாம் இடத்திற்கு அதிபதி, குளிகனுடன் கூடி இருக்க பயத்துடன் வாழ்பவனாக இருப்பான். மூன்றாம் இடத்திற்கு அதிபதி காரகனுடன் சேரப் பிறந்த சாதகன் தைரிய சாலியாக இருப்பான் என்றவாறு.

### மிருகம், நீர் பயம்

மூன்றினுக் குடைய நாதன் முதிர்ந்தவந்தணனோ டேகி ஆன்றஇலக் கனத்தில் வாழ்ந்தும் அமர்ந்திட மிருகத் தாலே தோன்றிய பயமும் உண்டு சுகராசி தனிலே கூடி ஆன்றிடும் தண்ணீராலே வருபயம் உண்டு தானே. (121)

(இ-ள்.) மூன்றாமிடத்திற்கு அதிபதி, குருவுடன் சேர்ந்து இலக்கனத்தில் இருக்க, மிருகங்களால் பயம் உண்டாகும். நான்காமிடத்தில் மூன்றாமிடத்திபனும் குருவும் சேர்ந்து இருக்க, தண்ணீரால் பயம் உண்டாகும் என்று சொல்ல வேண்டும் என்றவாறு.

### இனிய சொல்லன்

திருந்திய செவ்வாயோடும் சலகிர கங்கள் கூட வருந்திய பலவானாக வாழ்ந்திட வலிமை யாகப் பொருந்திய சரீரம் மீறில் புகழ்சுக வானாய்ப் போற்றும் அருந்தமிழ் படிக்க நல்ல அமிர்தவாக் குடைய

னாவான். (122)

(இ-ள்.) செவ்வாயோடு, சலக்கிரகங்கள் கூட, பலவானாக விளங்குவான். வலிமையுடையவனாகவும், சுகவானாகவும், எல்லோரும் போற்றும் அருந்தமிழைக் கற்றுத் தேர்ந்தவனாகவும் இனிமையான சொற்களை உடையவனாகவும் விளங்குவான் என்றவாறு.

### வீரன்

காரகச் செவ்வாய் மூன்றிற் கதிபனு மாக வந்தோர்  
வாரமாய் மூன்று பேரும் வரும்பில முடனே வாழ்ச்  
சூரனாய் யுத்தம் செய்து சூதொரு மீண்டு நல்ல  
வீரனாம் என்று யாரும் விளம்பவே சகத்தில் வாழ்வார். (123)

(இ-ள்.) மூன்றாம் இடத்திற்கு அதிபதி, சகோதரக் காரகன் செவ்வாய், மூன்றாம் இடத்தில் நிற்பவர் ஆகிய மூவரும் பலம் பொருந்தியவர்களாக இருப்பின், வீரனாக விளங்குவான். நல்ல வீரன் என்று உலகத்தோரால் போற்றப்படுவனாகத்திகழ்வான் என்றவாறு.

### சகோதரர்களால் இலாபமும் கடனும்

முன்னமே உரைத்த கோள்கள் மூன்றுபேர் திசையில் அன்னோன் பன்னிய அபகாரத்தில் பழங்கிழங்குமுது செய்வான் சொன்னதில் இரண்டு கோள்கள் சுகபல வானாய் வாழ நன்மையாம் சகோதரத்தால் இலாபமும் கடனும் உண்டாம். (124)

(இ-ள்.) மூன்றாம் இடத்திற்கு அதிபதி, செவ்வாய், மூன்றாம் இடத்தில் நின்றோர் ஆகியோரின் திசைகளில் அல்லது புத்தி காலங்களில் பழைய கிழங்குகளை உண்டு வாழ்வான். மூன்றாம் இடத்திற்கு அதிபதி, செவ்வாய், மூன்றாம் இடத்தில் நின்றோர் ஆகிய மூவரின் இரண்டு கோள்கள் சுக பலன்கள் பெற்று இருந்தால் சகோதரர்களால் இலாபமும் கிடைக்கும், கடனும் உண்டாகும் என்றவாறு.

### மனவருத்தம் உடையவன்

செப்பிய மூன்றின் நாதன் சுபவர்க்கம் தனிலே சென்று  
தப்பில்லாப் பலவா னாகில் சாதுவாய் இருப்பான் என்க  
ஒப்பில்லான் பகைநீ சங்கள் ஓரையாய்ப் பாவர்கூட  
வைப்புறு சாக சங்கள் பண்ணுவான் மனது நோவான். (125)

(இ-ள்.) மூன்றாம் இடத்தின் அதிபதி சுப வர்க்கங்களில்  
இருந்து பலவானாக விளங்கினால் சாதுவாக இருப்பான்.  
மூன்றாம் இடத்தின் அதிபதி பகை, நீசம் பெற்றுப் பாவர்  
களுடன் சேர்ந்து இருப்பின் சாகசங்கள் செய்பவனாக  
விளங்குவான். இருப்பினும் மனத்துயரம் உடையவனாக  
வாழ்வான் என்றவாறு.

### தொண்டை நோய் உடையவன்

வருந்திய மூன்றின் நாதன் வரியர வுடனே கூடி  
இருந்த அவ் வேரை நாதன் இயல்புலக் கனத்தில் ஏறில்  
திருந்திய சர்ப்ப அச்சம் திரிக்கதி பதிமால் இராகும்  
பொருந்தியே பாவர் பார்க்க பொடிமுட மயிருண்டாமே. (126)

(இ-ள்.) மூன்றாம் இடத்திற்கு அதிபதி, இராகுவுடன்  
கூடி இருக்க, அந்த இராசிநாதன் இலக்கனத்தில் ஏறி இருக்க,  
பாம்பினால் கண்டம் ஏற்படும் என்று சொல்ல வேண்டும்.  
மூன்றாம் இடத்திற்கு அதிபதி புதன், இராகு இவர்கள் சேர்ந்து  
அமர்ந்திடப் பிறந்தவனுக்குத் தொண்டையில் நோய்  
உண்டாகும் என்று சொல்லவேண்டும்.

### இதுவுமது

தோன்றிய மூன்றில் பாவர் சுகக்குளி கனுமாய்த் தோன்ற  
வான்றவன் கண்டம் தன்னில் ஆமுட மயிராம் என்க  
மூன்றினில் சனிசேய் கூடி முழுப்பல வானாக வந்தால்  
ஏன்றிய கண்ட ரோகம் உண்டென உரைக்க லாமே. (127)

(இ-ள்.) மூன்றாம் இடத்தில் பாவக்கோள்களும்  
குளிகளும் தோன்ற அவனுடைய தொண்டையில் நோய்  
உண்டாகும். மூன்றாம் இடத்தில் சனியும் செவ்வாயும்

சேர்ந்து, முழு பலம் பெற்று இருந்தால் கண்டரோகம் உண்டாகும் என்பதை உரைக்க வேண்டும் என்றவாறு.

### விடத்தாய் கண்டம் உடையவன்

ஆண்டிபும் மூன்றின் நாதன் அந்தணனுடனே கூடி வேண்டும்இலக் கணத்தில் ஏற மிகுபசுக்களினால் அச்சம் தீண்டிய அரவோடன்னோன் சேர்ந்துலக்கனத்தி லேறப் பூண்டிபும் விடத்தால் அச்சம் உண்டெனப்புகலலாமே. (128)

(இ-ள்.) மூன்றாம் இடத்திற்கு அதிபதி குருவுடன் சேர்ந்து இலக்கனத்தில் ஏற, பசுக்களினால் கண்டம் ஏற்படும். மூன்றாம் இடத்திற்கு அதிபதி இராகு அல்லது கேதுவுடன் சேர்ந்து இலக்கனத்தில் ஏற, விடத்தால் கண்டம் ஏற்படும் என்று சொல்லவேண்டும் என்றவாறு.

### விடம் உண்பவன்

தானமாம் மூன்றின் கோளன் தரும்புதலுடனே கூடி ஆனஇலக் கனத்தில் ஏற அரிவையர்தமைச்சம் பிப்பான் தீனமில் அன்னோன் கூடச் சேர்பகை நீசர்கூடில் ஊனமில் பாவர்கூடி ஊன்றிட விடத்தை உண்பான். (129)

(இ-ள்.) மூன்றாம் இடத்திற்கு அதிபதி, புதனுடன் சேர்ந்து இலக்கனத்தில் ஏற, பெண்களைச் சும்பிப்பான். மூன்றாம் இடத்திற்கு அதிபதியுடன் பகை, நீசம் உடைய கோள்கள், பாவக்கோள்கள் சேர்ந்து இருப்பின் விடத்தை உண்பான் என்றவாறு.

### இசைக் கலைஞன்

நல்லவன் வியாழன் புந்தி நலமுடன் மூன்றில் ஏக அல்லது பார்க்க மிக்க அதிபல மாக மூன்றில் சொல்லிய திரிகோணகேந்திரமீதில் சேர நின்றால் துல்லிய ராக கீதம் சுரத்துடன் சொல்லு வாரே. (130)

(இ-ள்.) சுபக்கோள்களான வியாழன், புதன் ஆகியவை மூன்றாம் இடத்தில் நட்புடன் இருக்க அல்லது இவ்விரு கோள்களும் மூன்றாமிடத்தைப் பார்க்க, அல்லது அதிக பலம்

பெற்று மூன்றாமிடத்திற்குத் திரிகோண கேந்திர தானங்களில் ஒன்று சேர விளங்கினால் இசைக்கலையில் வல்லவர்களாக விளங்குவார்கள் என்றவாறு.

### ஆபரணங்கள் அணிபவன்

சொன்னஇத் தானம் மூன்றில் சுபக்கிரகங்கள் கூட அன்னவன் பார்க்க மூன்றில் அதிபன்தான் சுபரோடே கன்னமி தருகாய் உள்ள காதிவே கனபொன் னாக மன்னவர் என்றும் உண்டு மாணிக்கத்துடனே தானே. (131)

(இ-ள்.) மூன்றாம் தானத்தில் சுபக்கிரகங்கள் ஒன்று சேர்ந்து இருக்க, அல்லது மூன்றாம் தானத்தைச் சுபக்கோள்கள் பார்க்க, மூன்றாம் இடத்திற்கு அதிபதி சுபக்கோள்களோடு சேர்ந்து இருக்க, பொன், மணிகள் அணிந்த மன்னவனாக என்றும் விளங்குவான் என்றவாறு.

### இதுவுமது

சுக்கிரன் மூன்றில் ஏகச் சொரிமுத்தாபரணம் உண்டாம் தொக்கதோ வியாழ மாகில் துளசியாபரணம் சொல்ல தக்கஆ தித்தன் நீலச் சரப்பளிசிவப்போடாகும் மிக்கசந் திரனால் நானா விதங்கள்ஆ பரண மாமே. (132)

(இ-ள்.) சுக்கிரன் மூன்றாமிடத்தில் ஏற முத்தாபரணங்களை அணிபவனாக இருப்பான். மூன்றாமிடத்தில் வியாழன் நிற்க துளசிமாலை அணிந்தவனாக விளங்குவான். மூன்றாமிடத்தில் சூரியன் இருக்க, நீல கற்களுக்கு இடையே சிவப்புக்கற்கள் மாலையை உடையவனாக விளங்குவான். மூன்றாமிடத்தில் சந்திரன் இருக்க பல வகையான ஆபரணங்களை அணிபவனாக விளங்குவான் என்றவாறு.

### இதுவுமது

புந்திதான் மூன்றில் ஏற பொருந்துமோர் சேய்வீடாக விந்தையாய்க் கட்டாய் மிக்க விசித்திராபரணம் உண்டாம் மந்தன்உச்சாட்சி வர்க்க மாகவே மூன்றின் கோளன் வந்திட அதிக மான வர்க்கஆ பரணம் உண்டாம். (133)

(இ-ள்.) மூன்றாமிடத்தில் புதன் நிற்க, அது செவ்வாயுடைய வீடாக இருக்க, விசித்திராபரணங்களை அணிபவனாக விளங்குவான். சனி உச்சம் ஆட்சி பெற்று இருக்க, மூன்றாம் இடத்திற்கு அதிபதியுடன் சேர்ந்திருக்க, வகை வகையான ஆபரணங்களை அணிபவனாக இருப்பான்.

பத்தினில் மூன்றின் நாதன் பதிசுப இராசி யாக  
வத்திரம் அதிக வர்க்கம் வரும் அன்னோன் சுங்கன் கூட  
புத்தியில் பலவா னாகப் பூடணம் புடவை விற்பன்  
சத்திய குருமால் நோக்கச் சதிரொடும் புராணம் செய்வான். (134)

(இ-ள்.) மூன்றாம் இடத்திற்கு அதிபதி பத்தாம் இராசியில் சேர, அது சுப இராசியாக இருக்க, பலவிதமான பட்டுப் பீதாம்பரம் முதலான ஆடைகளை அணிபவனாக விளங்குவான். மூன்றாம் இடத்திற்கு அதிபதியுடன் சுக்கிரன் சேர்ந்து பத்தாமிடத்தில் இருக்க, சிறந்த புத்திமானாக, ஆடை ஆபரணங்களை விற்கும் வியாபாரியாக இருப்பான். இவர்களை குரு, புதன் ஆகிய சுபக்கோள்கள் பார்க்க, கதா காலட்சேபம் செய்பவனாக இருப்பான் என்றவாறு.

ஆகும் மூன்றுடைய நாதன் அதிசுப ருடனே கூடத்  
தாகமாய்ச் சுபரே பார்க்கத் தைரிய வானாம் என்க  
பாகமாம் அன்னோ னோடும் பாவர்கள் கூடப் பார்க்கச்  
சோகமாம் வீரம் இல்லான் என்னவும் சொல்லலாமே. (135)

(இ-ள்.) மூன்றாம் இடத்திற்கு அதிபதி, சுபக் கோள்களுடன் சேர, அல்லது சுபக்கோள்களால் பார்க்கப்பட தைரியவானாக விளங்குவான். மூன்றாமிடத்திற்கு அதிபதி, பாவக்கோள்களுடன் கூடி இருக்க அல்லது பாவக் கோள்களால் பார்க்கப்பட, கோழையாக இருப்பான் என்றவாறு.

### வீரன்

உரைத்திடும் மூன்றின் நாதன் உயர்செவ்வாயுடனே கூடத்  
திருந்திய பாவ இராசி தன்னிலே தீயோ ரோடும்  
இருந்திட போக நடட் மேறில்திரி கோண கேந்திரம்  
வருந்திடச் சுபரே கூடில் வருசுபர் பார்த்தால் வீரியம். (136)

(இ-ள்.) மூன்றாம் இடத்திற்கு அதிபதி, செவ்வாயுடனே சேர்ந்து பாவ இராசியில் பாவரோடு சேர்ந்து இருக்கப், பிறந்த சாதகனுக்குப் பெண் விருப்பம் இருப்பினும், தைரியமற்றவனாக விளங்குவான். மூன்றாம் இடத்திற்கு, அதிபனும் ஒன்றுகூடி, திரிகோண கேந்திர இடங்களில் சுபரோடு சேர அல்லது இவர்களைச் சுபர் பார்க்கில் பெண்களோடு உறவு கொள்ள தைரியம் மிக்கவனாக விளங்குவான் என்று சொல்லவேண்டும்.

சந்திரன் சுங்கன் அல்லால் தானமாம் மூன்றின் மிக்கச் சுந்தரச் சுபரே பார்க்கச் சுபராசி அங்கி சத்தால் வந்திடச் சுகமாய் ஆறு சுவையுடன் அநேகம் பேர்க்கு முந்தவே அன்னம் ஈயும் முதல்வனாம் என்று செப்பே. (137)

(இ-ள்.) சந்திரன், சுக்கிரன் ஆகிய கோள்களை அன்றி, மூன்றாம் இடத்தைச் சுபர்கள் பார்க்க, அல்லது மூன்றாம் இடத்திற்கு அதிபதி, சுப இராசியில் இருக்க, அல்லது சுப அம்சங்களில் இருக்க, ஏராளமானோர்க்கு அறுசுவையுடன் கூடிய அன்னதானம் செய்யும் வள்ளலாக விளங்குவான் என்றவாறு.

சுக்கிரன் வியாழன் மூன்றிற் குடையவன் சுகமாய்க் கூடில் தக்கமாலுடனே பார்க்க அல்லது புதனே சார மிக்கதாம் அன்ன தானம் விளம்புவான் வந்தோர்க் கெல்லாம் பக்கமாய் அன்ன தானப் பதியெனப் பாரில் வாழ்வான். (138)

(இ-ள்.) சுக்கிரன், குரு, மூன்றாமிடத்திற்கு அதிபதி ஆகிய மூன்று கோள்களும் ஒன்று சேர்ந்து நட்புடன் இருக்க, புதனால் பார்க்கப்பட, அல்லது புதனோடு சேர, தன்னை நாடி வந்தோர்க்கெல்லாம் மிகுந்த அன்னதானம் செய்பவனாக விளங்கி, உலகில் சிறப்புப் பெற்று வாழ்வான்.

**மூன்றாம் இட பாவகப் பலன் முற்றம்.**



## நான்காம் பாசகப்பலன்

### பொது

நலம்தரும் நான்காம் தானம் வித்தையாம் நல்ல தாயாம்  
பலம்தரும் பூமி வீடும் பரிமளம் அடியார் மாடு  
குலம்தரும் பந்து மிக்க குணமொடு சுகமே யுள்ள  
தலந்தரு வாக னங்கள் தன்னொடு நாலில் சாற்றே. (139)

(இ-ள்.) வித்தை, தாய், பூமி, வீடு, வாசனை  
திரவியங்கள், அடியார், மாடு, உறவினர்கள், குணம், சுகம்,  
வாகனங்கள் இவற்றை நான்காம் இடத்தைக்கொண்டு  
சொல்லவேண்டும்.

### சாத்திரங்களின் வல்லவன்

வித்தையான் வித்தை தன்னில் விளங்கிய சுபரோ டேறி  
புத்தியால் சுபரே பார்க்கப் புதனுமே பலவானாக  
வித்துவானாகி மிக்காய் மிகுந்தவன் சதுர னாகி  
உத்தர வாதி யாகி உலகினில் இருந்து வாழ்வான். (140)

(இ-ள்.) நான்காம் இடத்திற்கு அதிபதி, நான்காமிடத்தில்  
சுபக்கோள்களோடு சேர்ந்து இருக்க, அல்லது சுபரால்  
பார்க்கப்பட, புதன் பலவானாக இருக்க, சாத்திரங்களில்  
வல்லவனாக பலரும் போற்றும் வண்ணம் பூமியில் சிறந்து  
வாழ்வான்.

### வித்தை, படிப்பறிவற்றவன்

நண்ணிய நாலாங் கோளன் ஆறெட்டில் பன்னி ரண்டில்  
புண்ணிய னென்ன ஓடிப் புகழ்பாவர் கூட நின்றால்  
திண்ணிய பாவர் பார்க்க திகழ்பாவ இராசி மீதில்  
பண்ணினால் வித்தை இல்லான் படிக்கவா ராது தானே. (141)

(இ-ள்.) நான்காம் இடத்திற்கு அதிபதி ஆறாமிடம், எட்டாமிடம், பன்னிரண்டாமிடம் ஆகிய தீய இடங்களில் இருக்க அல்லது பாவர்களோடு சேர்ந்திருக்க, அல்லது பாவரால் பார்க்கப்பட, அல்லது பாவ இராசிகளில் இருப்பின், வித்தைகளைக் கல்லாதவனாகவும், படிப்பில்லாதவனாகவும் விளங்குவான் என்றவாறு.

### அறிவீலி

அந்தணன் புந்தி நாலுக் கதிபனும் ஆறில் எட்டில்  
உந்திய பன்னி ரண்டில் அண்டிட வித்தை இல்லான்  
சிந்தையால் பகைநீ சங்க னாய்விடம் சென்மித் தோர்க்கு  
வந்திடும் வித்தை புத்தி வரும்விவே கமுமில் லாதான். (142)

(இ-ள்.) குரு, புதன், நான்காம் இடத்திற்கு அதிபதி ஆகிய மூவரும் ஆறாமிடம், எட்டாமிடம், பன்னிரண்டாம் இடங்களில் இருக்க, வித்தை இல்லாதவன். குரு, புதன், நான்காம் இடத்திற்கு அதிபதி ஆகிய மூவரும் பகை நீச இராசிகளில் இருக்க, வித்தை, புத்தி, விவேகம் இல்லாதவனாக இருப்பான் என்றவாறு.

### புத்திமான்

பொன்னவன் புந்தி நாலில் புண்ணியர் இவர்கள் கூடில்  
நன்மையாம் உச்சம் ஆட்சி மீதிலே நடக்க வல்லால்  
பன்னுகேந்திரத்தில் நல்ல பலதிரி கோணம் தன்னில்  
உன்னிய வினையம் வித்தை யுறவுகோ வுடனே புத்தி. (143)

(இ-ள்.) குரு, புதன் இவர்கள் இருவரும் நான்காம் இடத்தில் கூடி இருக்க, அவ்விடத்தில் ஆட்சி. உச்சம் பெற்று விளங்க, கேந்திர, திரிகோண தானங்களில் இருக்க, வித்தை உடையவனாக விளங்குவான். செயலாற்றல் உள்ளவனாகவும் மன்னருடன் தொடர்பு கொண்டவனாகவும் புத்திமானாகவும் திகழ்வான்.

## தாயார்க்கு நீண்ட ஆயுள்

சுக்கிரன் பலவானாக அல்லது தோன்றித் திங்கள்  
மிக்கதாய் பலவானாக மிகச்சுப ருடனே பார்க்கத்  
தக்கவர்சுபர்கள் இராசி சார்ந்திட நாலின் கோளன்  
சிக்கனப் பலமாய்த் தாய்க்குத் தீர்க்காயுள் உண்டாம்

என்னே.(144)

(இ-ள்.) சுக்கிரன் பலவானாக இருக்க, சந்திரன்  
பலவானாக சுபக்கோளுடன் சேர்ந்து இருக்க, சுபக்கோள்  
களால் பார்க்கப்பட அல்லது சுப இராசிகளைச் சார்ந்திருக்க,  
நான்காம் இடத்திற்கு அதிபதி பலவானாக இருக்க, தாய்க்குத்  
தீர்க்காயுள் என்று சொல்ல வேண்டும்.

## தாயார்க்கு மரணம்

சொன்னதாயுடைய கோளன் சோர்விலா ரெட்டி ராறில்  
வன்பல வீனமாக வருந்தும் இலக்கனத்தில் பாவர்  
துன்பபொடு பாவர் பார்க்கத் தோன்றிய சாத கர்க்குத்  
தன்பீடும் தாயார் நாசம் ஆமென உரைக்க லாமே. (145)

(இ-ள்.) நான்காம் இடத்திற்கு அதிபதி எட்டாமிடம்,  
பன்னிரண்டாம் இடம் ஆகிய இடங்களில் பலவீனமாக  
இருக்க, இலக்கனத்தில் பாவர் ஏற, அல்லது பாவர்  
இலக்கனத்தைப் பார்க்கப் பிறந்த சாதகர்க்குக் கேடு  
உண்டாவதோடு, தாயாருக்கும் அழிவு ஏற்படும் என்று  
சொல்ல வேண்டும்.

## இதுவுமது

சந்திரன் அமர பட்சம் சார்ந்திட எட்டி ராறில்  
வந்திட ஆறில் பாவர் தானுமே மதியோடேக  
விந்தையாய் நாலில் பாவர் மேவிடச்சாத கர்க்குச்  
சிந்தையால் இரங்கும் தாயார் செத்துப்போம் என்று

செப்பே.(146)

(இ-ள்.) தேய்பிறைச் சந்திரன் எட்டாமிடம், பன்னிரண்டாம் இடங்களில் இருக்க அல்லது ஆறாமிடத்தில் பாவக்கோள், சந்திரனோடு சேர்ந்து இருக்க, நான்காமிடத்தில் பாவக்கோள் இருக்கும் சாதகரின் தாயாருக்கு மரணம் என்று சந்தேகமின்றி சொல்ல வேண்டும்.

### இதுவுமது

சொல்லிய நாலில் மந்தன் தோன்றிடப் பாவர் பார்க்கக்  
கொல்லிய அட்ட மாதி அதிபனும் கொடூர மாக  
வல்லநீ சங்க ளாக வருந்திடப் பெற்ற தாயர்  
ஒல்லையில் செத்துப் போவாள் என்னவே உரைக்க  
லாமே.(147)

(இ-ள்.) நான்காமிடத்தில் சனி இருக்க, அந்தச் சனியைப் பாவக்கோள் பார்க்க, எட்டமிடத்திற்கு அதிபனும் பாவக் கோளாக அல்லது நீசம் பெற்று விளங்கும் சாதகரின் தாயார் விரைவில் மரணம் அடைவாள் என்று சொல்லவேண்டும் என்றவாறு.

### நோயாளி தாயார்

மூன்றினில் ஐந்தில் பாவர் மொய்த்திட நாலின் கோளன் தோன்றிடும் பகைநீ சங்கள் இராசியில் துவண்டு நிற்க வான்றிதன் மதியில் பாவர் வந்திட மாதா ரோகம் மூன்றிடு மென்று முன்னோர் உரைத்திடும் சரிதை  
தானே.(148)

(இ-ள்.) மூன்றாமிடம், ஐந்தாமிடம் ஆகிய இடங்களில் பாவக்கோள்கள் இருக்க, நான்காமிடத்திற்கு அதிபதி பகை வீட்டில் அல்லது நீச வீட்டில் பலவீனமாக இருக்க, சந்திரனோடு பாவர் கூடி இருக்க, சாதகரின் தாயார் நோயுற்றவளாக விளங்குவாள் என்றவாறு.

## கெட்ட நடத்தையுடைய தாய்

ஆறினுக் குடையோன் நாலில் அதிபனும் ஒன்பான் மீதில் ஊறிடத் தாயார் வேறோர் புருஷனை அன்பாய்ச் சேர்வாள் வேறுபாக் கியத்தோன் நாலில் மிக்கவன் நாலில் சேர தாறுமாறாய்தாய் அன்னிய சௌக்கிய வாளைச் சேர்வாள். (149)

(இ-ள்.) ஆறாமிடத்திற்கு அதிபதியும் நான்காம் இடத்திற்கு அதிபதியும் ஒன்பதாம் இடத்தில் அமர, தாயார் மற்றோர் ஆடவனுடன் உறவு கொண்டவளாக விளங்குவாள். ஒன்பதாம் இடத்திற்கு அதிபதி நான்காம் இடத்தில் நான்காம் இடத்திற்கு அதிபதியுடன் அமர, தாய் மற்றோர் ஆடவனுடன் உறவுகொண்டவளாக விளங்குவாள் என்றவாறு.

## மாற்றான் தந்தை

பாக்கியத் ததிபன் ஆறின் பதியனும் அல்லால் வேறு ஆக்கமாம் இரண்டின் நாதன் அஞ்சினுக் கதிபனோடும் தீர்க்கலக் கனத்தின் நாதன் தன்னொடும் சேர்ந்த போது ஏற்கவே குறிப்பைக் கண்டால் இருவர்க்கும் பிறந்தான் என்னே. (150)

(இ-ள்.) ஒன்பதாம் இடத்திற்கு அதிபதியும், ஆறாமிடத்திற்கு அதிபதி அல்லது இரண்டாம் இடத்திற்கு அதிபதி, ஐந்தாமிடத்திற்கு அதிபதியோடும் இலக்கனாதிபதியோடும் கூடி இருப்பின், அச்சாதகன், தன் தாயின் கணவனையன்றி வேறு ஒருவனுக்குப் பிறந்தவன் என்று சொல்லவேண்டும் என்றவாறு.

## தாயுடன் குற்றம் செய்யவன்

மதிபாவ ருடனே கூட வாழ்பாவர் பார்க்க அல்லால் கதிரவனுடனே யாலும் கேந்திரங் களிலே வேறு பதிமிகு நாலில் பாவர் வந்திடப் பாவர் பார்க்க அதிசய மாக குற்றம் ஆமெனும் தாயைச் சொல்வான். (151)

(இ-ள்.) சந்திரன் பாவருடனே சேர்ந்திருக்க, அல்லது பாவரால் பார்க்கப்பட அல்லது சூரியனுடனே சேர்ந்து கேந்திரத் தானங்களிலே அமர்ந்திருக்க, நான்காமிடத்தில் பாவர் இருக்க, நான்காம் இடத்தைப் பாவக்கோள் பார்க்க எந்நாளும் தாயுடன் சேர்ந்து குற்றம் செய்பவனாக இருப்பான் என்று சொல்லவேண்டும்.

### மாற்றான் தாயின் பாலருந்துபவன்

ஆறினுக் குடையோன் நாலுக் கதிபனும் அஞ்சில் ஏற  
பேறிடும் தகப்பன் வேறே பெண்ணோடும் அணையப்  
போவான்  
ஊறிய மூன்றில் நாதன் உயர்மதி எட்டி ராறீல்  
ஆறினில் கூடப் பிள்ளை அன்னியர் முலையைத்  
துய்ப்பான். (152)

(இ-ள்.) ஆறாமிடத்திற்கு அதிபதியும், ஐந்தாமிடத்திற்கு அதிபதியும், ஐந்தாமிடத்தில் சேர்ந்து இருக்க, தந்தை வேறொரு பெண்ணுடன் தொடர்புடையவனாக இருப்பான். மூன்றாம் இடத்திற்கு அதிபதியும் சந்திரனும் இலக்கனத்திற்கு ஆறு, எட்டு, பன்னிரண்டு ஆகிய இடங்களில் சேர்ந்து இருந்தால், தன்னைப் பெறாத தாயின் முலைப்பாலை அருந்துவான் என்றவாறு.

### குருவின் மனைவியுடன் உறவு

சந்திரன் என்னும் சுங்கன் தானும் கேந்திரத்தில் ஏற வந்திடும் பாவர் பார்க்க வருந்திய நாலில் பாவர் உய்ந்திடத் தாயார் தம்மை உறுகென மனங்க ளெல்லாம் சுந்தர குருவின் பள்ளி தன்னுடன் சுகத்தைச் சேர்வான். (153)

(இ-ள்.) நான்காம் இடம் பாவ இராசியாக இருக்க, சந்திரனும் சுக்கிரனும் கேந்திரத்தானத்தில் ஏற, பாவக் கோள்கள் அவற்றைப் பார்க்க, நான்காம் இடத்தில் பாவர் இருக்க, தாயாருடன் சேருவான் அல்லது குருவின் மனைவியுடன் சேருவான் என்று சொல்லவேண்டும்.

## வீலைமாதுவானத் தாய்

சேயுடன் மதியும் ஆறின் செல்வனும் கூடி நாலில்  
ஆயவே அல்லால் இராகு ஆதித்தன் ஆறின் கோளும்  
தோயவே நன்றாய்ப் பார்க்கத் தோன்றிய சாத கர்க்குத்  
தாய்விப சாரி யாகத் தரணியில் போவாள் தானே. (154)

(இ-ள்.) செவ்வாயும், சந்திரனும் ஆறாம் இடத்திற்கு  
அதிபதியும் ஒன்றுகூடி நான்காம் இடத்தில் இருக்க, அல்லது  
இராகு, சூரியன் ஆறாம் இடத்திற்கு அதிபதி ஒன்று சேர்ந்து  
நான்காம் இடத்தில் இருக்க, தோன்றிய சாதகரின் தாய்  
விலைமாதுவாக இருப்பாள் என்று சொல்ல வேண்டும்  
என்றவாறு.

## பிற ஆடவருடன் உறவு

சந்திரனுடனே இராகு கேதுதான் சதுராய்க் கூட  
செந்தலைப் புலையன் தன்னைச் சேருவாள் என்று சொல்லு  
மந்தன்குத் திரனே புந்தி வைசியன் கதிரோ னாகில்  
இந்துசத் திரிய னாகும் வியாழன்வே தியனைச் சேர்வாள். (155)

(இ-ள்.) சந்திரனுடனே இராகு அல்லது கேது ஒன்று சேர,  
சிவந்த தலைமயிர் உடைய புலையனோடு உறவு கொள்வாள்.  
சந்திரனுடே சனி சேர்ந்திருப்பின், சூத்திரனோடு  
உறவுகொள்வாள். சந்திரனுடனே புதன் சேர்ந்திருப்பின்,  
வைசியனோடு உறவு கொள்வாள். சந்திரனுடன் சூரியன்  
சேர்ந்திருப்பின், சத்திரியனோடு உறவு கொள்வாள்.  
சந்திரனோடு குரு சேர்ந்திருப்பின், அந்தணனோடு உறவு  
கொள்வாள் என்று சொல்ல வேண்டும் என்றவாறு.

## தந்தையின் மரணம்

அஞ்சினுக் குடையோன் நாலுக் கதிபனும் எட்டி ராறில்  
துஞ்சிய ஆறி லேகச்சுகமொடு லக்கன நாதன்  
மிஞ்சிய பலமாய் வாழ விளங்கிய சாத கர்க்குக்  
கொஞ்சிய தகப்பன் நாசம் குணமிது கூற லாமே. (156)

(இ-ள்.) ஐந்தாமிடத்திற்கு அதிபதியும் நான்காம் இடத்திற்கு அதிபதியும், இலக்கனத்திற்கு ஆறு, எட்டு, பன்னிரண்டு ஆகிய இடங்களில் ஏறி இருக்க, இலக்கனாதிபதி பலம் பெற்று விளங்க சாதகரின் தந்தைக்கு அழிவு உண்டாகும் என்று சொல்லவேண்டும்.

### இதுவுமது

பத்தினுக் குடையோன் ஐந்தின் பதியனும் எட்டி ராரில்  
முற்றிட ஆறி லாக முதிர்ந்த இலக்கனத்து நாதன்  
சித்திரப் பலவானாகச் சீமந்தம் செய்யும் முன்னே  
செத்திடும் தகப்பன் என்று செப்பலாம் செகத்தின்

மீதே. (157)

(இ-ள்.) பத்தாம் இடத்திற்கு அதிபதியும் ஐந்தாம் இடத்திற்கு அதிபதியும் ஆறு, எட்டு, பன்னிரண்டாம் இடங்களில் இருக்க, இலக்கனாதிபதி பலவானாக இருப்பின், தாயாருக்குச் சீமந்தம் செய்வதற்கு முன்னால் தந்தை மரணம் அடைவான் என்று சொல்லவேண்டும் என்றவாறு.

### தந்தை, தாய் மரணம்

இந்தநாலுடைய கோளும் எழில்பெறும் இலக்க நாதன்  
அந்தகேந் திரத்தி னாலும் திரிகோணம் தன்னி னாலும்  
முந்துகேந் திரத்தில் இராசிக் குடையவன் இலக்கனத்தில்  
வந்திடத் தந்தை யோட மரணம் தாயாரும் தானே. (158)

(இ-ள்.) நான்காம் இடத்திற்கு அதிபதியும் இலக்கனாதிபதியும் திரிகோண, கேந்திரங்களில் அமர்ந்து இருந்தாலும், இராசியாதிபதி கேந்திரதானத்தில வந்தாலும், இலக்கனத்தில் வந்தாலும் தந்தையோடு தாயும் சேர்ந்து மரணம் அடைவாள் என்று சொல்லவேண்டும் என்றவாறு.

## தாயார் உடன்கட்டை ஏறுதல்

ஐந்தினுக் குடையோன் நாலுக் கதிபன்லக் கனத்து நாதன்  
விந்தையாய்க் கேந்திர கோணம் மீதினில் ஏறி வாழ  
வந்தவர்திசைகள் தன்னில் வாழப காரம் தன்னில்  
தந்தையும் செத்து மாதா அவனுடன்கட்டை சேர்வாள். (159)

(இ-ள்.) ஐந்தாம் இடத்திற்கு அதிபதி, நான்காம் இடத்திற்கு அதிபதி இலக்கனாதிபதி ஆகிய மூவரும் கேந்திர திரிகோணங்களில் அமர்ந்திருக்க, அவர்களுடைய திசை, புத்திகளில் தந்தை மரணம் அடைந்து தாயாரும் அவருடனே உடன்கட்டை சேருவாள் என்று சொல்ல வேண்டும் என்றவாறு.

## தந்தை, தாய் மரணம்

அஞ்சினில் வெய்யோன் நாலில் அரும்பிறை அடவாய் நிற்கத்  
துஞ்சிடும் தந்தை மாதர்த்துடர்ந்தனு மரணம் ஆவாள்  
மிஞ்சிய நாலின் நாதன் மிகுந்தநாலதனைப் பார்க்கக்  
கொஞ்சிய கதிர்சங் காந்தன் கூடவே சாவான் என்னே. (160)

(இ-ள்.) ஐந்தாம் இடத்தில் சூரியனும், நான்காமிடத்தில் வளர்பிறைச் சந்திரனும் இருக்கப் பிறந்த சாதகர்க்குத் தாய் மரணம் அடைந்தவுடன், தொடர்ந்து தந்தையும் மரணம் அடைவான். நான்காம் இடத்திற்கு அதிபதி, நான்காமிடத்தை நோக்கி, தீயின் காரணமாகத் தந்தையோடு சேர்ந்து தாயாரும் மரணம் அடைவாள் என்று சொல்லவேண்டும்.

## தாய் மரணம்

சந்திரன் நாலின் நாதன் சார்திசை அபகா ரத்தில்  
விந்தையாம் நாலில் வந்தோன் மிகுந்திடும் பார்த்தோன்  
ஊணும்  
தந்திசை அபகா ரத்தில் தாயார்க்கு மரண மாக  
வந்திடும் என்று சொன்னார் வரும்வகை கண்டு பாரே. (161)

(இ-ள்.) சந்திரன், நான்காம் இடத்திற்கு அதிபதி ஆகியோரின் திசைகளிலும் புத்திகளிலும் நான்காமிடத்தில் நின்றோன், நான்காம் இடத்தைப் பார்த்தோன் ஆகியோரின் திசைகளிலும் புத்திகளிலும் தாயாருக்கு மரணம் நேரிடும் என்று சொல்லவேண்டும் என்றவாறு.

### புண்ணியவான்

கோபுராங் கிசத்தில் ஏறிக் குருவரில் நாலி லாதல் தாவிர இரண்டில் இலாபம் தன்னில்சாதகர்க்கு நன்மைத் தூபமால் நாலைப் பார்க்கச் சுபர்மத்தி யத்தி லாதல் சீவமாய் குருந வாங்கிசம் சேர்ப்புண் ணியவான்  
செப்பே.(162)

(இ-ள்.) குரு, கோபுராம்சத்தில் ஏறி நான்காம் இடத்தில் அல்லது இரண்டாம் இடத்தில் அல்லது பதினோராம் இடத்தில் நிற்க, இச்சாதகன் நன்மைகள் பலவும் பெற்று விளங்குவான். புதன், நான்காம் இடத்தைப் பார்க்க, சுபக்கோள்களுக்கு மத்தியில் அல்லது புதன், குரு நவாம்சம் பெற்று இருந்தால் புண்ணியவான் என்று சொல்லவேண்டும்.

### பாக்கியவான்

நலமிகு சுபர்கள் நாரில் நண்ணிடச் சுபரே பார்க்கத் தலமிலாலக்கனத்தில் சம்பந்த மாகச் சார்ந்தால் குலமிகு வேந்து வாலே கூடிய சுகமும் உண்டு சிலபலன் அறிந்து சொன்னோம் செய்கையை ஓர்ந்து  
பாரே.(163)

(இ-ள்.) நான்காம் இடத்தில் சுபக்கோள்கள் நின்றிட, அல்லது நான்காம் இடத்தைச் சுபக்கோள்கள் நோக்க இலக்கனத்தோடு சுபக்கோள்கள் சம்பந்தமுற்று இருக்க, அல்லது இலக்கனத்தில் சுபக்கோள்கள் இருக்க, மன்னரால் அனைத்து சௌபாக்கியங்களையும் பெற்றுச் சிறந்து வாழ்வான்.

### சுகமற்றவன்

நாலினில் வந்தோன் இந்து நலமுடன் பலவானாக  
கோலிய நன்மையாகும் குணமுடன் இருந்து வாழ்வார்  
சோலியாய் நீசம் அத்த மனங்களாய்ச் சோர நிற்கில்  
பாலொடு சுகமோ இல்லைப் பலனிது அறிந்து பாரே. (164)

(இ-ள்.) நான்காம் இடத்தில் சந்திரன் பலவானாக  
இருக்க, நன்மையாகும். நல்ல பண்புகளுடன் சிறந்து  
வாழ்வான். நான்காம் இடத்தில், சந்திரன் நீசம், அத்தமனம்  
பெற்று இருக்கில், நல்ல உணவோ, சுகமோ அச்சாதகர்க்குக்  
கிடைக்காது என்று சொல்லவேண்டும்.

### சுகவான்

பாக்கியத் ததிபன் சுங்கன் பரிவுடன் நான்கில் ஏறி  
ஆக்கமாய்ப் பலவானாக அமர்ந்திட அநேக காலம்  
போக்கிய போகம் தன்னைப் பொருந்தவே அறிந்து நல்ல  
வாக்கினில் இனிய சொல்லால் வாழ்வராம் வருந்திப்  
பாரே. (165)

(இ-ள்.) ஒன்பதாம் இடத்திற்கு அதிபதி, சுக்கிரனுடன்  
சேர்ந்து நான்காம் இடத்தில் பலவானாக அமர்ந்திருக்க,  
அச்சாதகன் நீண்ட காலம் அனைத்துவிதமான நன்மை  
களையும் பெற்று இனிய சொல்லை உடையவனாக  
இன்புற்று வாழ்ந்திருப்பான் என்றவாறு.

### சிரிதுகாலம் இன்பம் துய்ப்பவன்

அட்டமாய் பன்னீ ராறில் அமர்ந்திடச் சுபர்கள் கூடத்  
திட்டமாய் ஏது வான சிலசில காலம் எல்லாம்  
இட்டமாய்ச் சுகத்தை நல்கும் இதுகளை அறிந்து பார்த்துப்  
பட்டணம் மீதில் உள்ள பரிசுக்குப் பலனைச்  
சொல்லே. (166)

(இ-ள்.) ஒன்பதாம் பாவத்திற்கு அதிபதி, எட்டு, பன்னிரண்டு, ஆறாம் இடங்களில் சுபக்கோள்களோடு சேர்ந்து இருக்கில், அச்சாதகனின் வாழ்வில் சிலகாலம் இன்பம் நிறைந்திருக்கும் அந்த காலங்களை அறிந்து பார்த்துச் சொல்ல வேண்டும் என்றவாறு.

### பாக்கியவான்

தோன்றிய வியாழன் நாலாம் தானமே சுகத்தை நல்கும்  
வான்றிய மதியம் நாலாம் தானமும் மாதா செய்கை  
ஆன்றெழ சுங்க னாலு மாசிலா சுகந்த அஞ்சில்  
போன்றிடு வாக னத்தைப் பூஷணம் என்று பாரே. (167)

(இ-ள்.) குரு, நான்காம் இடம் இவற்றைக்கொண்டு சாதகனுக்கு வரும் சுகத்தைப் பற்றிக் கணக்கிடவேண்டும். சந்திரன், நான்காம் இடம் இவற்றைக்கொண்டு தாயைப் பற்றி கணக்கிடவேண்டும். சக்கிரன், நான்காம் தானம் ஆகியவற்றைக் கொண்டு நறுமணம், ஆபரணங்கள், வாகனம் போன்றவற்றைப் பற்றி கணக்கிட வேண்டும் என்றவாறு.

### சுகவான்

சொல்லுநாலுடைய கோளும் சுபராசி தன்னில் ஏற  
நல்லசுக் கிரனே கூட அல்லது நன்றாய்ப் பார்க்க  
வல்லல்லீ சங்கிர கங்கள் அண்டிடப் பார்த்தி டாமல்  
மெல்லிய சுகந்த மாலை மெத்தவே சுகித்து வாழ்வான். (168)

(இ-ள்.) நான்காம் இடத்திற்கு அதிபதி சுப இராசிகளில் ஏறி, சக்கிரனுடனே சேர அல்லது சக்கிரனால் பார்க்கப்பட, நீசக்கிரகங்கள் சேராமல், பார்க்காமல் இருக்க, மனைவியுடன் இன்பமாக வாழ்வான் என்று சொல்லவேண்டும் என்றவாறு.

## அணியும் ஆடைகள்

சந்திரன் பலவானாகில் சாற்றும்வஸ் திரமே நன்றாம்  
சந்திரனுடனே இராசு சார்ந்திடச் சீலை பீறல்  
சந்திரன் வியாழத் தோடே சலவையும் சிவப்பு மாகும்  
சந்திரன் சுங்க னோடு பலவர்ணம் சாற்ற லாமே. (169)

(இ-ள்.) சந்திரன் பலவானாக இருக்கில் நல்ல ஆடைகளை அணிபவனாக இருப்பான். சந்திரனுடன் இராசு சேர்ந்திருக்க கிழிந்த ஆடைகளை அணிவான். சந்திரன் குருவோடு சேர்ந்திருக்க, கசங்காத சிவப்புநிற ஆடையை அணிவான். சந்திரனுடன் சுங்கன் சேர்ந்திருக்க பலவர்ண ஆடைகளை அணிவான் என்று சொல்லவேண்டும் என்றவாறு.

## செல்வன்

சொன்னவன் சுங்கன் திங்கள் சுபவர்க்கம் கூட அல்லால்  
பொன்னவன் மதியும் சுங்கன் பொருத்தவே இவர்கள் பார்க்க  
வன்பகை நீசக் கோள்கள் வாழ்பவர் பார்த்தி டாதல்  
அன்பனுக் காடு மாடும் கன்றுமாம் அநேகம் பொன்னே. (170)

(இ-ள்.) சுக்கிரன் சந்திரனோடு சேர்ந்து சுபக்கோள் களுடன் கூடியிருக்க அல்லது குருவும் சந்திரனும் சுக்கிரனும் பார்க்க, பகை, நீசக் கோள்கள் பார்வையின்றி இருப்பின், அச்சாதகனுக்குப் புன்செய் நிலங்கள், கால்நடைகள் முதலியவை அதிகமாகும். பொன் மிகுதியாக உடையவனாக இருப்பான்.

## சக்கரவர்த்தி

தோன்றிய நாலில் நாதன் சுபக்கிர கங்க ளாக  
வான்றவன் அல்லால் இராசி தன்னையே அறிவால் நோக்க  
ஊன்றிய வியாழன் நல்ல உயிர்பல னாகி வந்தால்  
வேன்றிடு பந்துக் கெல்லாம் இவனெச மான னாவான். (171)

(இ-ள்.) நான்காம் இடத்திற்கு அதிபதி, சுபக் கோள்களாக இருக்க அல்லது தன்னுடைய இராசியை தானே நோக்க, குரு பலவானாகி இருக்க, இச்சாதகன் மன்னவர்க்கு மன்னவனாகச் சக்கரவர்த்தியாகத் திகழ்வான் என்று சொல்லவேண்டும் என்றவாறு.

### உயர்ந்த நிலையில் இருப்பவன்

செப்பிய நாலின் கோளன் சுகந்திரி கோணம் சேரில் வைப்பென வைகேசி அங்கிசம் தன்னிலே மனதாய் நிற்கத் தப்பரைப் பாவர் பார்வைச் சற்றுமே இல்லாதாகில் ஒப்புரவான பந்து தங்களுக்காட்சி யாவான். (172)

(இ-ள்.) நான்காம் இடத்திற்கு அதிபதி, திரிகோண தானங்களில் இருக்க, வைகேசி அங்கிசத்தில் இருக்க, பாவக் கோள்களின் பார்வை சிறிதும் இல்லாமல் இருப்பின், உயர்ந்தவனாக, செல்வாக்குப் பெற்றவனாகத் திகழ்வான் என்று சொல்லவேண்டும் என்றவாறு.

### சுகவான்

அட்டமா திபனைப் பாவர் அணைந்திடக் கபடனாக இட்டமாய்ச் சுகத்தில் வந்து இருப்பவன் இருக்கும் காலத் திட்டமாய் ஆட்சி உச்சம் தன்னிலே தெரிந்தால் நெஞ்சில் ஒட்டிய கட்டும் இல்லா உறுதியாய் சுகத்தில்

வாழ்வான். (173)

(இ-ள்.) எட்டாம் இடத்திற்கு அதிபதியோடு பாவக்கோள்கள் சேர, நான்காமிடத்தில் பாவர் இருக்க, அச்சாதகன்கபடனாக இருப்பான். ஆனால் எட்டாமிடத்திற்கு அதிபதி ஆட்சி, உச்சம் ஆகிய இடங்களில் இருப்பின், அச்சாதகன் சுகவானாக வாழ்வான் என்று கூறவேண்டும் என்றவாறு.

### வாகனம் உடையவன்

நாலினுக் குடைய கோளன் நட்பல னாக நண்ணக்  
கோலின நாலிற் சுங்கன் குணமொடு பலமாய் நிற்க  
வாலிபச் சுபரே பார்க்க வாகனம் உண்டாம் என்று  
சாலமாய் உரைத்த தெல்லாம் சத்திய மாகச் சாற்றே. (174)

(இ-ள்.) நான்காம் இடத்திற்கு அதிபதி நல்ல பலவானாக  
இருக்க, நான்காமிடத்தில் சுக்கிரன் பலத்தோடு நிற்க,  
இவர்களைச் சுபக்கோள்கள் பார்க்க வாகனம் உண்டாகும்  
என்று உறுதியாகச் சொல்லவேண்டும் என்றவாறு.

### அனைத்து வாகனங்களையும் உடையவன்

சொன்னநாலுடைய நாதன் சுகமொடு நாலில் ஏற  
மன்னவன் புதனும் கூடி வந்திடச் சுங்கன் பார்க்க  
இன்னவர் சுபர்கள் அங்கிசம் ஏறியே இருந்து வாழ  
என்னவாகனமென்றாலும் எய்திடும் இவர்க்குத்  
தானே. (175)

(இ-ள்.) நான்காம் இடத்திற்கு அதிபதி, நான்காம்  
இடத்தில் இருக்க, புதன் அவனோடு கூடி இருக்க,  
இவர்களைச் சுக்கிரன் பார்க்க, இக்கோள்கள் சுபர்களின்  
அங்கிசத்தில் ஏறி இருக்க, அனைத்து வகையான  
வாகனங்களையும் கொண்டவனாக இச்சாதகன் இருப்பான்  
என்று சொல்ல வேண்டும் என்றவாறு.

### குதிரை வாகனம் உடையவன்

அம்புலிலக் கனசம் பந்த மாகவே இருக்க நாலின்  
தம்பியும் மதியோடேகிச்சதிரொடு இருந்து வாழ்ந்தால்  
தம்பியோ இல்லை நல்ல துரகவாகனமுண் டென்று  
நம்பியான் உரைத்தேன் இந்த நாட்டினில் இருந்து  
பாரே. (176)

(இ-ள்.) சந்திரன் இலக்கனத்தில் இருக்க, யானை வாகனம் கிட்டாது. எனினும் குதிரை வாகனம் உண்டு என்பதை நம்பி நான் உரைத்தேன் இந்த நாட்டில் இதனைக் காண்பாயாக என்றவாறு.

### குதிரை, யானை உடையவன்

சந்திரன் இரண்டி லாகில் அல்லது நாலில் சாரச் சந்திரச் சுபரும் கூடி தோன்றியே இருந்து வாழ்வந்தவர் இருக்கும் ஓரை வாழ்சுபர் இராசி யாகில் அந்தமாய்க் குதிரை மிக்க ஆனைவாகனமுண்டாமே. (177)

(இ-ள்.) சந்திரன் இரண்டாம் இடத்தில் அல்லது நான்காம் இடத்தில் சுபக்கோள்களுடன் சேர்ந்து இருக்க, அவர்கள் இருக்கும் இராசி, சுப இராசியாக இருக்கில், குதிரை வாகனத்தோடு, யானை வாகனமும் உடையவனாக விளங்குவான் என்று சொல்லவேண்டும்.

### குதிரை வாகனம் உடையவன்

மதியுடன் நாலின் கோளன் வந்திட இலக்கனாதி பதியனும் ஒன்றாய்க் கூடிப் பதிந்தஇலக் கனத்தில் ஏறக் குதிரைவாகனமுண்டாகும் குணமதை அறிந்து சொன்னோம் அதிசய மல்லமானே! ஆனதோடரவு தானே. (178)

(இ-ள்.) சந்திரனுடன் நான்காம் இடத்திற்கு அதிபதி சேர்ந்திருக்க, இலக்கனாதிபதியும் அவர்களுடன் கூடி இலக்கனத்தில் ஏற, குதிரை வாகனம் கிடைக்கும் என்பதை உரைக்கவேண்டும்.

### பல்லக்கு உடையவன்

சுக்கிரன் நான்கின் கோளன் சுசமுடன் ஒன்றாய்க் கூடி இலக்கனாதிபதியனு மாகச் சேர்ந்துலக் கனத்தில் ஏற மிக்கதாய் உள்ள நல்ல மாநர வாகனத்தோன் ஒக்கவே பவுசம் உண்டாம் உண்மையாம் அறிந்து பாரே. (179)

(இ-ள்.) சுக்கிரனும் நான்காம் இடத்திற்கு அதிபதியும் ஒன்றாக இலக்கனாதிபதியுடன் சேர்ந்து இலக்கனத்தில் இருக்க, நரவாகனம் என்று சொல்லப்படும் பல்லக்கினை உடையவனாக இருப்பான். மேலும் பலரும் போற்றும் வண்ணம் வாழ்வான் என்று கூறவேண்டும் என்றவாறு.

### இதுவுமது

பூரணசந்திரனும் புகரும் பொருந்தவே பலவானாகத் தாரணை வியாழன் தானும் கூடியே சதுராய் நின்று ஏறிய கேந்திர கோணம் மீதிலே இயல்பாம் ஊறில் ஆறிய இராச சமான அணிகலன் நரவாகனனாம். (180)

(இ-ள்.) பூரண சந்திரனும் சுக்கிரனும் பலம் பெற்று விளங்க, இவர்களுடன் குரு சேர்ந்து கேந்திர திரிகோணங்களில் ஏறி இருக்க, அரசனுக்குச் சமமான சிறப்புக்களுடன் அணிகலன்களை அணிந்து கொள்பவனாகவும் பல்லக்கு வாகனத்தை உடையவனாகவும் விளங்குவான் என்று கூறவேண்டும் என்றவாறு.

### சுகவான்

குருவுடன் மதியும் கூடி குணமுடன் நிற்க அல்லால் ஒருவருக் கொருவர் நோக்கிப் பார்த்திட உண்மை யாக கருமநர வாகனங்கள் வர்க்கமாய் சால்வை கருமாம் பெருக ஆபரண மோரும் பெற்றவன் இனிது வாழ்வான். (181)

(இ-ள்.) குருவும் சந்திரனும் ஒன்று கூடி நிற்க, அல்லது ஒருவரை ஒருவர் பார்த்திட, பல்லக்கு வாகனத்தை உடையவனாய் பட்டுப் பீதாம்பரம் முதலான உயர்தர ஆடைகளையும் விலையுயர்ந்த ஆபரணங்களையும் அணிந்து இன்பமுடன் இனிது வாழ்பவனாக விளங்குவான் என்று சொல்லவேண்டும் என்றவாறு.

## பல்லக்கு உடையவன்

சுக்கிரன் திங்கள் நான்கில் சுந்தரன் இவர்கள் கூடி  
இலக்கனாதிபதி யாக நண்ணிட இராசி தன்னில்  
மிக்கதாய்க் குதிரை இலாபம் மிகுந்திடும் அல்லால் பின்னும்  
பக்குவம் தன்னி லேதான் பரிந்தவாகனமுண்ட டாமே. (182)

(இ-ள்.) சுக்கிரன் சந்திரன், நான்காம் இடத்திற்கு அதிபதி,  
இலக்கனாதிபதி இவர்கள் நால்வரும் ஒரே இராசியில்  
விலங்க, குதிரைகளால் இலாபம் மிகுதியாகக் கிடைக்கும்,  
அல்லது பல்லக்கு முதலான உயர்ந்த வாகனம்  
அச்சாதகனுக்குக் கிடைக்கும்.

## இதுவுமது

சந்திரன் வியாழம் வெள்ளி தானும்மன் னுடைய கோளும்  
வந்தகேந்திரத்தி லாதல் வாழ்திரி கோண மாதல்  
உந்திட இராசன் மானம் உடன்நர வாக னங்கள்  
தந்திடும் என்று முன்னோர் சாற்றினர்தரணி மீதே. (183)

(இ-ள்.) சந்திரன், வியாழன், வெள்ளி ஆகிய கோள்களும்  
நான்காம் இடத்திற்கு அதிபதியும் கேந்திரத் தானங்களிலாவது  
திரிகோணங்களிலாவது நின்றிட, அரசனிடமிருந்து  
வெகுமதிகள் பெறுபவனாகவும், பல்லக்கு முதலான உயர்ந்த  
வாகனங்களை உடையவனாகவும் இருப்பான் என்று  
இவ்வுலகிற்குச் சோதிட வல்லுநர்கள் கூறிச்சென்றுள்ளார்கள்  
என்றவாறு.

## அரச வெகுமதி பெற்றவன்

நூலினுக் குடைய பொன்னர் நண்ணவே நால்வா கனனன்  
நூலினுக் குடையா னோடு நற்சுபர் உடனே கூட  
நூலினில் உடனே ஏற இராசசன் மான மாக  
நாலுசா மரைக ளோடும் நன்மையாய் இருந்து  
வாழ்வான். (184)

(இ-ள்.) நான்காம் இடத்திற்கு அதிபதியாகக் குரு அமையின், நான்கு பக்கங்களிலும் வாகனங்களை உடைவனாக விளங்குவான். நான்காம் இடத்திற்கு அதிபதியோடு சுபர்கள் சேர்ந்திருக்க, அவர்கள் நான்காம் இடத்தினில் அமர்ந்திருக்க அரச வெகுமதிகளைப் பெற்று நன்மையோடு இருந்து வாழ்வான் என்று சொல்ல வேண்டும் என்றவாறு.

### வாகனம் உடையவன்

செந்தநாலுடைய நாதன் சுகமுறும் கேந்தி ரத்தில் உந்திடும் இராசி நாதன் உயர்ந்தலக் கனத்தில் அல்லால் வந்தபத்துடையோன் இலாப மீதிலே வாழ மிக்காய் அந்தவாகனத்தோன் கர்மம் அனையாவாகனமுண் டாமே. (185)

(இ-ள்.) நான்காம் இடத்திற்கு அதிபதி, கேந்திரத் தானங்களில் இருக்க, இராசியாதிபதி இலக்கனத்தில் இருக்க, அல்லது பங்காம் இடத்திற்கு அதிபதி பதினோராம் இடத்திலே நிற்க, நான்காம் இடத்திற்கு அதிபதி பத்தாம் இடத்தில் ஏறி நிற்க, அச்சாதகனுக்கு வாகனம் உண்டு என்று சொல்ல வேண்டும் என்றவாறு.

### அரசன்

இலாபத்தில் நான்கின் நாதன் நண்ணிட அல்லால் நாலில் இலாபந்தான் சேயும் இலாபம் மீதிலே உறையச் செவ்வாய் இலாபந்தான் இராசி யாகக் கண்டிட வாழும் நாளில் உலோபத்தான் அல்லால் இராச்சியம் தோன்றிடும் சொல்லுங் காலே. (186)

(இ-ள்.) நான்காம் இடத்திற்கு அதிபதி பதினோராம் இடத்தில் அல்லது தன் வீட்டில் நின்றிட அல்லது செவ்வாய் பதினோராம் இடத்தில் அல்லது தன் வீட்டில் நின்றிட சந்தேகமின்றி அரசனாவான் என்றவாறு.

### பாக்கியவான்

வாகன நாதன் நான்கில் வந்திட உச்சம் ஆட்சி  
ஆகவே கேந்திர கோணம் ஆயினால் கீர்த்தி மானாய்த்  
தேகமாய்க் கட்டில் மெத்தை சேத்திரம் நல்ல வீடும்  
பாகமாய் ஆயுள் தீர்க்கம் வாகனம் பரிசை சுத்தம். (187)

(இ-ள்.) நான்காம் இடத்திற்கு அதிபதி தன் சொந்த  
வீட்டில் ஆட்சி, உச்சம் பெற்றுக் கேந்திர திரிகோணங்களில்  
இருந்தால் அச்சாதகன் புகழுடையவனாகவும் கட்டில்,  
மெத்தை, பூமி, நல்லவீடு போன்றவைகள் உடையவ  
னாகவும், நீண்ட ஆயுளைப் பெற்றவனாகவும், வாகனங்கள்  
பலவற்றை உடையவனாகவும் மகிழ்ச்சியுடன் வாழ்வான்  
என்று கூறவேண்டும்.

### செல்வன்

புந்திதான் உச்ச இராசி தன்னிலே பொருந்த அன்னோன்  
சொந்தகேந்திரத்திலாதல் சுகதிரி கோணத் தாதல்  
வந்திட வித்தை யாகும் வாகனம் வரசம் பத்தும்  
சிந்தையால் தேடும் பொன்னும் திரவியத் தோடும் வாழ்வார். (188)

(இ-ள்.) புதன் தன் உச்ச இராசியிலே பொருந்த நிற்க  
அல்லது புதன் தன் ஆட்சி வீட்டில் அல்லது கேந்திரதிரிகோண  
தானங்களில் இருக்க, வித்தைகளில் சிறந்து விளங்குவான்.  
வாகனங்களை உடையவனாகவும் செல்வம் நிறைந்த  
வனாகவும் திகழ்வான். தன் சொந்த முயற்சியால்  
செல்வத்தைத் தேடி இன்பமுடன் வாழ்வான் என்று  
சொல்லவேண்டும் என்றவாறு.

### பாக்கியவான்

தக்கலக் கனத்தோன் நாலுக் கதிபனும் தங்கள் ராசி  
மிக்கபாக் கியத்தோன் மீது வந்தவர் இவர்கள் யாரும்  
ஓக்கலக் கனசம் பந்தம் ஒருவருக் சொருவர் பார்க்க  
திக்கெலாம் புகழும் இராசன் சிறிதுபல் லக்குண்டாமே. (189)

(இ-ள்.) இலக்கணாதிபதி, நான்காம் இடத்திற்கு அதிபதி தங்கள் இராசிகளில் நிற்க, ஒன்பதாம் இடத்தில் இருந்த கோள்கள் இவை இலக்கண சம்பந்தம் உடையவைகளாக, ஒன்றை ஒன்று நோக்க, எண்திசையும் புகழும் இராசனாக விளங்குவான். பல்லக்கு உடையவனாக இருப்பான் என்று சொல்ல வேண்டும்.

### இதுவுமது

முந்தைய பாட்டில் சொன்ன கிரகத்தில் மூன்று பேர்கள் சிந்தையில் பலவா னாகிச் சேர்ந்திட இரத்தி னத்தால் வந்திடும் ஆபரணாதி வாகனம் முதலாய் உள்ள விந்தையாய்ச் சேரும் நன்மை விளங்கவே புவியில் வாழ்வான். (190)

(இ-ள்.) இலக்கணாதிபதி, நான்காம் இடத்திற்கு அதிபதி, தங்கள் இராசிகளில் நிற்க, ஒன்பதாம் இடத்தில் இருந்த கோள்கள் ஆகிய இந்த மூன்று கோள்கள் ஒன்று சேர்ந்து, பலம் பெற்று விளங்க, இரத்தினாபரணங்களை அணிபவனாக இருப்பவன். வாகனங்களையும் பெற்று இப்புவியில் இன்பமுடன் வாழ்வான் என்று சொல்ல வேண்டும் என்றவாறு.

### இதுவுமது

சொல்லிய கிரகம் மூன்றில் இரண்டுபேர் சுகமாய் நின்று இல்லிடம் தன்னில் வாழ இவர்திசை அபகாரத்தில் அல்லலில் லாமல் வாழ்ந்து அசுவவாகனத்தி னோடும் வல்பிணி இல்லான் நன்மை யாகவே வாழும் அன்னோன். (191)

(இ-ள்.) இலக்கணாதிபதி, நான்காம் இடத்திற்கு அதிபதி, தங்கள் இராசிகளில் நிற்க, ஒன்பதாம் இடத்தில் இருந்த கோள்கள் ஆகிய இந்த மூன்று கோள்களில் எவையேனும் இரண்டு கோள்கள் தங்கள் வீடுகளில் ஆட்சி பெற்று விளங்க,

அக்கோள்களின் திசை, புத்திகளில், சாதகர்துன்பமின்றி வாழ்வார். குதிரை வாகனம் உடையவனாகவும், நோய்களற்றவனாகவும் இன்புற்று வாழ்ந்திருப்பான் என்று சொல்லவேண்டும்.

### வாகன யோகம் உடையவன்

வருந்திய நாலின் கோளன் வன்பலனாக நாலும் திருந்திய இலாபம் ஏழும் பலமொடும் சேர இராசிக் கருந்தவர் லக்னசம் பந்த மாகவர்திசைகள் தன்னில் பொருந்தவே நன்மை யாகும் போதவாகனமுண்

டாமே.(192)

(இ-ள்.) நான்காம் இடத்திற்கு அதிபதி பலவானாக இருக்க, நான்காமிடம், ஏழாமிடம், பதினோராமிடம் ஆகிய இடங்களில் பலவானாகச் சேரவும் இலக்கன சம்பந்தம் உடையவர்களாக இருக்க, அவர்களுடைய திசைகளில் பல நன்மைகள் உண்டாகும். வாகன யோகமும் உண்டாகும் என்று சொல்ல வேண்டும் என்றவாறு.

### ககவான்

பாக்கியத் ததிபன் நாலின் பதியனும் கண்ணுள் ளோனும் ஆக்கமாம் இலாப நாதன் அவர்கள் லக் கனசம் பந்தம் தாக்கிய பலவானாகத் தந்திசை அபகாரத்தில் தீர்க்கமாய் இராச்ய இலாபம் திரவிய முடனே

வாழ்வாம்.(193)

(இ-ள்.) ஒன்பதாம் இடத்திற்கு அதிபதி, நான்காம் இடத்திற்கு அதிபதி, இரண்டாம் இடத்திற்கு அதிபதி, பதினோராம் இடத்திற்கு அதிபதி ஆகிய நால்வரும் இலக்கன சம்பந்தம் உடையவர்களாக விளங்க, அவர்களுடைய திசை, புத்தி காலங்களில், பூமி இலாபம் உண்டாகும். செல்வம் கிட்டும். இன்பமான வாழ்வு உண்டாகும் என்று சொல்ல வேண்டும் என்றவாறு.

## புகழ், துக்கம் உடையவர்கள்

உரத்திடும் நான்கு பேரும் உறுபல னாகச் சென்மம்  
வருத்துசம் பந்த மாக வருபவு சுடனே வாழ்வார்  
கருத்தொரு பலமில் லாமல் கண்டிடத் துக்கி யாவான்  
சரித்திரம் சுருபம் பாவர் சரியெனச் சமனாய் என்ன. (194)

(இ-ள்.) ஒன்பதாம் இடத்திற்கு அதிபதி, நான்காம் இடத்திற்கு அதிபதி, இரண்டாம் இடத்திற்கு அதிபதி, பதினோராம் இடத்திற்கு அதிபதி ஆகிய நால்வரும் இலக்கன சம்பந்தம் பெற்றால் இச்சாதகன் புகழுடன் வாழ்வான். இவர்கள் பலம் இன்றி விளங்க என்றும் துக்கம் உடையவனாக வாழ்வான். இந்நால்வரில் பாவரும் சுபரும் சம எண்ணிக்கையில் இருக்க, பலன்களும் சமனாக இருக்கும் என்றவாறு.

## நான்கு வாகனங்கள் உடையவன்

ஆறெட்டில் பன்னி ரெண்டில் ஆனநான் குடைய கோளன்  
சீறிடும் பகைநீ சங்கள் சேர்ந்திடப் பாக்ய நாதன்  
ஏறிட்டுப் பார்க்க வேறு இகல்புறு வாக னங்கள்  
கூறிட பின்னே கொஞ்ச நால்வா கனமாய்க் கூறே. (195)

(இ-ள்.) ஆறாமிடம், எட்டாமிடம், பன்னிரண்டாம் இடங்களில் நான்காம் இடத்திற்கு அதிபதி பகை நீசமாக அமர்ந்திட, அதை ஒன்பதாம் இடத்திற்கு அதிபதி நோக்க, வாகன யோகம் உடையவனாக விளங்குவான். பின்னாளில் நான்கு வாகனங்களைப் பெற்றவனாகத் திகழ்வான் என்று கூறவேண்டும் என்றவாறு.

## துக்கி

சென்மமீ தணைந்தோன்பத்தில் சேர்ந்தவன் பாக்கி யத்தில்  
தன்மமாய் வீந்தோன் உச்சம் சார்ந்திடச் சுபராய் நிற்க  
வன்பல லக்க னத்தோன் வந்திடும் வாக னத்தில்  
பின்பு அந் தியத்தில் மிக்காய் பிழையொடும் துக்கி யாவான். (196)

(இ-ள்.) இலக்கனத்தில் அமர்ந்தோன், பத்தாம் இடத்தில் அமர்ந்தோன் ஆகியோர் உச்சம் பெற்று இலக்கனத்தோன் சுபராக விளங்கிட வாகன யோகம் உடையவனாக விளங்குவான். ஆயினும் வாழ்நாளின் பிற்பகுதியில் குற்றமுடைய வாழ்க்கையோடு, துக்கம் உடையவனாக வாழ்வான் என்றவாறு.

### அரசன்

அந்தணன் என்னும் நாலுக் கதிபனாகிலுமே அன்பாய் வந்திடும் சுபரோடேகி வருந்தியே நாலிற் கூட இருந்தவாறிருக்கும் வோரை இயல்பென வெகுகாலங்கள் சிந்திதா திருக்கும் ராஜாதினம்நரவாகனத்தான். (197)

(இ-ள்.) குரு, நான்காம் இடத்திற்கு அதிபன் ஆகிய இருவரும் சேர்ந்து இடத்தில் சேர்ந்திருக்க, நீண்ட காலம் மன்னனாக விளங்கி, பல்லக்கில் தினமும் செல்பவனாகச் சிறப்புற்று வாழ்வான் என்று சொல்லவேண்டும் என்றவாறு.

### பல்லக்கு உடையவன்

முன்னுரை செய்த பேர்கள் இரண்டையும் உகந்து பாவர் அன்னவருடனே கூடி ஆறெட்டில் பன்னிரண்டில் வன்பகை நீசமத்த மனங்கள்வாகனமோ இல்லை இன்புறும் ஆட்சி யாகில் இயல்பல்லக் கேறு வானே. (198)

(இ-ள்.) குரு, நான்காம் இடத்திற்கு அதிபதி இவர்களுடன் பாவக்கோள்கள் கூடி ஆறாமிடம், எட்டாமிடம், பன்னிரண்டாமிடம் ஆகிய இடங்களில் பகையாகவோ நீசம் பெற்றோ அத்தனமாகவோ இருப்பின், இச்சாதகனுக்கு வாகனங்கள் கிடைக்காது. ஆனால் குரு, நான்காம் இடத்திற்கு அதிபதி இவர்கள் பாவக்கோள்களுடன் கூடி ஆறு, எட்டு, பன்னிரண்டாம் இடங்களில் ஆட்சிபெற்று இருந்தால் பல்லக்கினை உடையவனாக விளங்குவான்.

### பாக்கியவான்

எண்ணிய நாலிற் கோளன் இயல்புபாக் கியத்து நாதன்  
நண்ணிய இலாபம் மீதில் நாடிட அல்லால் இலாபம்  
புண்ணிய இராசி தன்னைப் பெரும்பல மாக நோக்க  
மண்ணினில் பிறந்தோன் பாக்ய வானென வாழ்வுண்

டாமே. (199)

(இ-ள்.) நான்காம் இடத்திற்கு அதிபதி, ஒன்பதாம்  
இடத்திற்கு அதிபதி, பதினோராம் இடத்தில் இருக்க அல்லது  
இலாபாதிபதி ஒன்பதாம் இராசியை பலமாக நோக்கப் பிறந்த  
சாதகன் ஷபாக்கியங்கள் அனைத்தையும் பெற்று இன்புற்று  
வாழ்வான் என்று சொல்லவேண்டும்.

### அரச சமானன்

மன்னவன் நாலிற் கோளன் வருந்திய பாக்கி யத்தோன்  
உன்னிய இலாபம் மீதில் ஊறிட அல்லால் நாவை  
இன்னவர் பார்க்கப் பாக்ய என்றும் கனமும் உண்டாம்  
தென்னவன் என்ன ராசப் பிரீதியும் தீர்க்க மாமே. (200)

(இ-ள்.) நான்காம் இடத்திற்கு அதிபதி, ஒன்பதாம்  
இடத்திற்கு அதிபதி இருவரும் இலாபத் தானத்தில் இருக்க,  
நான்காம் தானத்தை இவர்கள் பார்க்கப் பிறந்த சாதகன்,  
அனைத்து ஷபாக்கியங்களையும் பெற்று விளங்குவான்.  
வாகனயோகம். உடையவனாகவும் அரசரின் நல்மதிப்பைப்  
பெற்று பரணடிய மன்னனைப் போலத் திகழ்வான் என்று  
சொல்லவேண்டும்.

### அரச வெகுமதி பெறுபவன்

பாக்கிய நாதன் நாலில் பதியெனும் ஒன்றாய்க் கூடி  
ஆக்கலக் கனசம்பந்த மாகவே இருந்து வாழ்ந்தால்  
நீக்கிய இராசி தன்னை நினைவொரு வியாழன் பார்க்கத்  
தீர்க்கமாய் இராசமானம் திருந்துபூ ஷணமுண் டாமே. (201)

(இ-ள்.) ஒன்பதாம் இடத்திற்கு அதிபதியும் நான்காம் இடத்திற்கு அதிபதியும் ஒன்றாகச் சேர்ந்து இலக்கணம்பந்தம் பெற்றிருக்க, இலக்கணத்தை குரு பார்க்க, அரசனிடத்தில் இருந்து இச்சாதகனுக்கு வெகுமதியும் ஆபரணங்களும் கிடைக்கும் என்று சொல்லவேண்டும் என்றவாறு.

### வெற்றி வீரன்

பாக்கிய ததிபன் நாலில் பதியெனும் இவர்கள் தானும் தீர்க்கமாய்ச் சுபரோடேக சேர்ந்துவாழ் திருக்கும் நாளில் வாக்கமாம் பலத்தை நல்கும் அணிபடைக்கூதிப னாகும் சீக்கிரக் கதியால் சென்ற இடந்தனில் செயமாம்

என்னே. (202)

(இ-ள்.) ஒன்பதாம் இடத்திற்கு அதிபதி, நான்காம் இடத்திற்கு அதிபதி ஆகிய இருவரும் சுபக்கோள்களோடு சேர்ந்திருப்பின், அச்சாதகன் வீரம் மிக்கவனாகப் படைக்கு அதிபதியாக இருப்பான். போருக்குச் சென்ற இடங்களில் எல்லாம் வெற்றி பெற்றுத்திரும்புவான் என்றவாறு.

### பாக்கியவான்

வாகனத் ததிபன் இலாபம் மீதிலே வந்தோன் தானும் வேகமாய் வியாழன் சுங்கன் விரைவொடு கூட இராசி பாகமாய் இலாப நாதன் பசியகேந்திரதிரி கோணங்க ஆகவேபல் லக்கு யானை அணிகலம் பரிமா

வென்னே. (203)

(இ-ள்.) நான்காம் இடத்திற்கு அதிபதி, பதினோராம் இடத்தில் நின்றவன், குரு, சுக்கிரன் ஆகியோர் ஒன்று கூடி சுப இராசியில் நிற்க, பதினோராம் இடத்திற்கு அதிபதி கேந்திர திரிகோணங்களில் ஏறி இருக்க, பல்லக்கு, யானை குதிரை ஆகிய வாகனங்களொடு மிகுந்த ஆபரணங்களையும் உடையவனாக விளங்குவான் என்பது சொல்லவேண்டும் என்றவாறு.

## சக்கரவர்த்தி

ஆறினுக் குடையோன் ஏழுக்கதிபன்இலக் கனத்து நாதன்  
தூறிய இலாப நாதன் ஒருபன்னி ரண்டுக் குள்ளோன்  
வீறொடு மூன்றுள் ளோனும் வெள்ளியும் உடனே கூடில்  
தேறிய இராசா ஆவான் செகமொடு குடைக்கீழாமே. (204)

(இ-ள்.) ஆறாம் இடத்திற்கு அதிபதி, ஏழாமிடத்திற்கு  
அதிபதி, இலக்கனாதிபதி, பதினோராம் இடத்திற்கு அதிபதி,  
பன்னிரண்டாம் இடத்திற்கு அதிபதி, மூன்றாம் இடத்திற்கு  
அதிபதி ஆகிய இக்கோள்களுடன் சுக்கிரனும் கூடி இருக்க,  
அரசன் ஆவான். இச்சாதகன், இவ்வுலகத்தையே ஒரு  
குடைகீழ் ஆளும் சக்கரவர்த்தியாக விளங்குவான் என்று  
சொல்ல வேண்டும் என்றவாறு.

## அதிகாரி

மாதுருந்தான நாதன் வருங்குரு வுடனே யாலும்  
ஏதமில் புகரோடாலும் ஏகியே பாக்கி யத்தில்  
ஆதவன் கேந்திரத்திரி கோண மாகவே வாகனங்கள்  
போதவாய் உண்டாம் அன்னோன் பொருந்திய எசமானாமே. (205)

(இ-ள்.) ஒன்பதாம் இடத்திற்கு அதிபதியும் நான்காம்  
இடத்திற்கு அதிபதியும், சுக்கிரனும் ஒன்றுகூடி, ஒன்பதாம்  
இடத்தில் அல்லது நான்காம் இடத்தில், கேந்திர  
திரிகோணங்களில் இருந்தால் நல்வாக்கு உடையவனாக,  
வாகனங்களுடன் புவியை ஆளும் அரசனாக விளங்குவான்  
என்றவாறு.

## இதுவுமது

புந்திலக் கனத்தில் நட்பாய் பொருந்தவே பாக்கி யத்தில்  
வந்திடும் கிரக உச்சமாகவாக் குடைய நாதன்  
தந்தகேந் திரத்தில் ஏறத் தருஞ்சிங்காசனத்துக் காவான்  
சிந்திடும் திரவி யங்க ளாமெனச் செப்பலாமே. (207)

(இ-ள்.) புதன் இலக்கனத்தில் நட்புடன் விளங்க, ஒன்பதாம் இடத்தில் உச்சமடைந்து கோள்கள் நிற்க, இரண்டாம் இடத்திற்கு அதிபதி கேந்திரத்தில் ஏற, அரசனாக விளங்குவான். மிகுந்த செல்வங்களைக் கொண்டவனாகத் திகழ்வான் என்று சொல்ல வேண்டும் என்றவாறு.

### இதுவுமது

சொன்னகேந்திரத்தில் நல்ல சுபக்கிரகங்கள் கூடி  
அன்னபாக் கியத்தைப் பார்க்க வானவர்க் குடையோன் மிக்க  
பொன்சுப ருடனே கேந்திரம் பொருந்தவே இரண்டின்  
உச்சம்  
உன்னிய கிரக மாதி உயர்சிம்மாசனத்துக் காவான். (208)

(இ-ள்.) கேந்திரத் தானங்களில் சுபக்கோள்கள் நிற்க, அவை ஒன்பதாம் இடத்தைப் பார்க்க, இரண்டாம் இடத்திற்கு அதிபதி உச்சம்பெற்று சுபக்கோள்களுடன் கூடி கேந்திரங்களிலே நிற்க, இரண்டாம் இடத்தில் உச்சம் பெற்ற கிரகம் நிற்க, சிங்காசனத்திற்கு உரிமையுடைய மன்னனாகத் திகழ்வான்

### இதுவுமது

நாலினுக் கதிபன் இலக்கன நாதனும் மாதாவின் கோளும்  
சோலியி லாமல் பத்திற் சுகமுடன் இருக்கக் கன்மம்  
வாலிபன் இலக்கனத்தில் வந்திடச்சுபரே பார்க்க  
காலுளசிம்மாசனத்துக் கதிபனாம் கண்டு பாரே. (209)

(இ-ள்.) நான்காம் இடத்திற்கு அதிபதியும், இலக்கனாதிபதியும், நான்காம் இடத்திற்கு அதிபதியும் பத்தாமிடத்தில் அமர அல்லது பத்தாம் இடத்திற்கு அதிபதி இலக்கனத்தில் வந்திட அக்கோளைச் சுபக்கோள் நோக்க, சிம்மாசனத்திற்கு அதிபதியாக விளங்குவான் என்று சொல்ல வேண்டும் என்றவாறு.

### இதுவுமது

பத்தினுக் குடையோன் இலக்கன நாதனும் பாக்கிய நாதன்  
 ஒத்திவர் கூடப் பத்தில் உறைந்திட கர்ம நாதன்  
 சத்தியஇலக் கனசம் பந்த மாகவே சார்ந்த போது  
 பெற்றிறும்சிங் காச னத்துப் பிள்ளையாம் பேணிப்

பாரே.(210)

(இ-ள்.) பத்தாம் இடத்திற்கு அதிபதியும், இலக்கனாதி  
 பதியும், ஒன்பதாம் இடத்திற்கு அதிபதியும் ஒன்று கூடி  
 பத்தாம் இடத்தில் அமர்ந்திட, பத்தாம் இடத்திற்கு அதிபதி  
 இலக்கனத்துடன் சம்பந்தமாக இருப்பின் சிங்கானத்தில்  
 அமர்ந்து அரசனாவான் என்று சொல்ல வேண்டும் என்றவாறு.

### அரச சமானன்

பொன்னவன் வெள்ளி பார்க்கில் புண்ணியன் இவர்கள்  
 எல்லாம்

பண்ணுகேந்திரத்திரி கோணம் பதியவே அநேகம் உள்ள  
 வண்ணவா கனங்க ளுக்கு வரிசைமன் னவனாம் இராசா  
 என்னலாம் இன்ன யோகம் இளமையில் விளங்கு

வானே.(211)

(இ-ள்.) குரு, வெள்ளி, ஒன்பதாம் இடத்திற்கு, அதிபதி  
 ஆகிய மூவரும் கேந்திர திரிகோண தானங்களிலே அமர,  
 இளமையிலேயே பலவகையான வாகனங்களுக்கு  
 அதிபதியாக அரசனைப் போல விளங்குவான் என்று  
 சொல்லவேண்டும்.

### அரசன்

பத்தினிற் நாலிற் கோளன் பதிந்திடப் பலவா னாகப்  
 பத்தினுக் குடையோன் தானே பார்த்திட அல்ல வென்றால்  
 பத்தினுக் குடையோன் கூடிப் பரிவுடன் ஓரை ஏறில்  
 நித்தினில் பிள்ளை இராசாபதிசிம்மா சனமும் பாரே. (212)

(இ-ள்.) பத்தாம் இடத்தில் நான்காம் இடத்திற்கு அதிபதி பலவானாக அமர, பத்தாம் இடத்தின் அதிபதி பார்த்திட அல்லது பத்தாம் இடத்திற்கு உடையவனுடன் கூடி, சென்ம இராசியில் இருக்கப் பிறந்த பிள்ளை சிம்மாசனம் ஏறும் அரசனாகத் திகழ்வான்.

### பகைவரின் செல்வம் பெறுபவன்

இலக்கனாதிபதினும் பாக்கிய நாதனும் நாலில் ஏற தக்கநாலுடைய நாதன் தன்னிலே சார்ந்து நிற்க மிக்கதாய் சுபர்கள் இராசி மேவிடத் தினமும் நன்மைச் சிக்கும்சத்துருவின் பாக்கியம் சேர்ந்திடும் செய்கை

யாமே.(213)

(இ-ள்.) இலக்கனாதிபதியும், ஒன்பதாம் இடத்திற்கு அதிபதியும் நான்காம் இடத்தில் சேர்ந்து அமர, நான்காம் இடத்திற்கு அதிபதி, இலக்கனத்தைச் சார்ந்து, அது சுப இராசியாக விளங்க, அச்சாதகன், பகைவருடைய செல்வத்தையும் தான் அனுபவிப்பான் என்று சொல்ல வேண்டும்.

### கீழந்த செல்வத்தை பெறுபவன்

பாக்கியம் மீதில் ஏழின் பயன்வந்திருக்க நல்ல ஆக்கமாம் சுபரேபார்க்க வரிபல மானால் வாழ்வோன் போக்கிடு நன்மை யோகம் பொருந்திய திரியால் பின்னும் சீக்கிரம் தன்னில் பாக்கியம் சேர்ந்திடும் அறிந்து

செப்பே.(214)

(இ-ள்.) ஒன்பதாம் இடத்தில், ஏழாமிடத்திற்கு அதிபதி அமர்ந்திருக்க, அதனை சுபக்கோள் பார்க்க, வலிமை பெற்று விளங்கினால், பெண்ணின் காரணமாக நன்மைகளையும், யோகங்களையும் இழப்பான். ஆனால் விரைவாகவே இழந்த செல்வங்களையெல்லாம் மீண்டும் அடைவான் என்று சொல்ல வேண்டும்.

### சுகமற்றவன்

பொருந்திய நாலிற் கோளன் புண்ணிய சுபரோடேக  
வருந்தவர்திசையால் மிக்க அபகாரத் தாதல் நன்மை  
வருந்திய பாபர் கூட வருந்திசை அபகாரத்தில்  
இருந்திடச் சுகமே இல்லை எழில்பெறும் பிள்ளை  
தானே. (215)

(இ-ள்.) நான்காம் இடத்திற்கு அதிபதி, சுபக்கோள்  
களுடன் சேர்ந்து இருக்க, அவருடைய திசை, புத்திகளில்  
நன்மை உண்டாகும். நான்காம் இடத்திற்கு அதிபதி பாவக்  
கோள்களுடன் சேர்ந்து இருக்க, அவருடைய திசை,  
புத்திகளில் சாதகர்க்குச் சுகம் கிடைக்காது என்றவாறு.

### செல்வன்

நாடிய நாலாம் தானம் நற்குப இராசியாக  
தேடிய நாலின் கோளன் சீரிய னுடனே கூடிப்  
பாடிய செவ்வாய் தானும் பதிந்திட அநேக சேத்திரம்  
கூடிய திரவி யங்கள் குவிந்திடும் என்று சொல்லே. (216)

(இ-ள்.) நான்காம் இடம் சுப இராசியாக இருக்க,  
நான்காம் இடத்திற்கு அதிபதி, சுபக்கோள்களுடன் கூடி,  
செவ்வாயுடன் சேர்ந்து அமர, பூமி இலாபத்தை  
உடையவனாகவும் பெரிய செல்வனாகவும் விளங்குவான்  
என்று சொல்லவேண்டும்.

### தரித்திரன்

பாடிய நாலிற் கோளும் பகைநீசம் தன்னில் வாழ  
வாடியகாலாக்கினி சூழ வந்திடச் சட்டி யாங்கிசம்  
தேடிய பாவர்கூடச் சேத்திரசுப வாத்தி யங்கள்  
ஓடிடும் திரவி யங்கள் உண்மையாய் நாச மாமே, (217)

(இ-ள்.) நான்காம் இடத்திற்கு அதிபதி பகை, நீச  
வீடுகளில் இருக்க, சட்டியாம்சத்தில் காலாக்கினியில் ஏற,

பாவருடன் கூடி நிற்க, பூமி, இனிய இசைக்கருவிகள்,  
செல்வங்கள் அனைத்தும் அச்சாதகனை விட்டு நீங்கிவிடும்  
என்று சொல்லவேண்டும் என்றவாறு.

### இதுவுமது

சென்மஇலக் கனத்து நாதன் சேரும்ஓ ரைக்கு இலாபம்  
சென்மஇராசிக்கு நாதன் சத்துரு வாகச் சேர்ந்தால்  
துன்புறும் திசையில் பொல்லா வரும்அப காரம் மீதில்  
இன்புறும் வீடு பூமி இதுவெல்லாம் நாச மாமே. (218)

(இ-ள்.) இலக்கனாதிபதி அமர்ந்த இராசிக்குப்  
பதினோராம் இடத்தில் இராசியாதிபதி பகையாக அமர  
அவன் திசை, புத்திகளில் துன்பமும் பொல்லாப்பும் வந்து  
சேரும். இச்சாதகனுக்கு இருந்த வீடு பூமி இவையெல்லாம்  
கைவிட்டுப் போகும் என்றவாறு.

### இதுவுமது

புண்ணிய நாலின் கோளன் புகழ்திசை அபகாரத்தில்  
நண்ணும்தாய் வழியில் தானே நாசமாம் துக்க மாகும்  
திண்ணிய சனியும் சேயும் திறமுடன் நாலிற் கோளன்  
எண்ணிய குளிகள் கூடி இருந்திட நாச மாகும். (219)

(இ-ள்.) நான்காம் இடத்திற்கு அதிபதியின் திசை,  
புத்திகளில் தாய் வழியில் அழிவும் துக்கமும் உண்டாகும்.  
நான்காம் இடத்திற்கு அதிபதியுடன் சனி, செவ்வாய், குளிகள்  
முதலான பாவக்கோள்கள் சேர்ந்திருக்க அழிவு உண்டாகும்  
என்றவாறு.

### செல்வன்

வாக்கினுக் குடையோன் நாலின் மன்னவ ருடனே கூடில்  
பாக்கிய மீதே வந்து பரிவுடன் சுபரேகூட

ஆக்கமாய்ச் சுபர்கள் இராசி யாகவே அணைந்த போது  
தீர்க்கமாய்த் திரவி யங்கள் செப்பமாய் இலபிக்கும்

தானே.(220)

(இ-ள்.) இரண்டாம் இடத்திற்கு அதிபதி நான்காம் இடத்திற்கு அதிபதியுடன் சேர்ந்து, ஒன்பதாம் இடத்தில் சுபக்கோள்களுடன் சேர்ந்திருக்க, சுபக்கோள்கள் நட்புடன் விளங்கினால் திரவிய இலாபம் உறுதியாகக் கிடைக்கும் என்று சொல்ல வேண்டும்.

### இதுவுமது

இலாபத்தானத்தோன் இரண்டின் நாதனும் கேந்திரத்தில் சுலோபத்தால் திரவியங்கள் சுகமுடன் லபிக்கும் என்ன குலோபத்தான் இரண்டின் நாதன் குணமுடன் சுபரோடேகி உலோபத்தான் இராசி நன்றாய் உடன்திரவியமே  
காணும். (221)

(இ-ள்.) இலாபத் தானாதிபதியும் இரண்டாம் இடத்திற்கு அதிபதியும் ஒன்று சேர்ந்து கேந்திரத் தானங்களில் இருப்பின் செல்வங்கள் மிகுதியாகக் கிடைக்கும். இரண்டாம் இடத்திற்கு அதிபதி சுபக்கோள்களோடு சேர்ந்து நட்பு இராசியில் அமர செல்வங்கள் மிகுதியாகச் சேரும் என்றவாறு.

### செல்வத்தை ஐழப்பவன்

பன்னிரண் டுடையோன் நாலின் பதியெனும் இரண்டின் கோளும்  
தன்மையே யாகக் கூடிச் சார்ந்திடப் பாவ ரோடு  
முன்னிரு நான்கே ஆறும் பன்னிரண் டதிலே முத்தில்  
அன்னவன் திரவிய நாச மாய்விடும் மனையும் போமே. (222)

(இ-ள்.) பன்னிரண்டாம் இடத்திற்கு அதிபதியும், நான்காம் இடத்திற்கு அதிபதியும் இரண்டாம் இடத்திற்கு அதிபதியும் ஒன்றுகூடி பாவக்கோள்களைச் சார்ந்து நான்காமிடம், ஆறாமிடம், பன்னிரண்டாமிடம் ஆகிய இடங்களில் இருப்பின், செல்வங்கள் அழிவதோடு வீடும் கையை விட்டுப் போய்விடும்.

## கிணற்றில் விழுந்து மரணம் அடைபவர்

வாகனத் தான மீதில் வந்திடும் கிரக நீச  
மாகவே அல்லால் அத்த மனங்களாய் அமர்ந்து வாழ  
போகமாம் பெண்ணும் பிள்ளை பாழ்கிணற் றினிலே வீழ்ந்து  
சாகவே விதியாம் என்ன சாத்தினார் நூல்வல் லோரே. (223)

(இ-ள்.) நான்காம் இடத்தில் நீசக்கோள்கள் அல்லது  
கோள்கள் அத்தமனம் பெற்று விளங்கு மாயின், அச்சாதகம்  
ஆணுடையதாக இருப்பினும் பெண்ணுடையதாக  
இருப்பினும் பாழும் கிணற்றில் விழுந்து இறப்பார்கள் என்று  
சோதிடநூல் வல்லவர்கள் கூறியுள்ளார்கள் என்றவாறு.

## தரித்திரன்

நலம்தரும் நான்காம் தானம் தன்னிலே நடக்கப் பாவர்  
பலம்தரும் அறமே இல்லான் பாவரு மாவான் என்ன  
பலம்தரும் சனியும் நான்கில் பின்னிடப் பிறந்த பிள்ளைக்  
குலம்தனில் சுகமும் இல்லான் குணமில்லான் என்று  
கூறே. (224)

(இ-ள்.) நான்காம் இடத்தில் பாவர் இருக்க, அந்தியாகப்  
பாவம் செய்பவனாக விளங்குவான். சனி, நான்காம் இடத்தில்  
இருக்கப் பிறந்த சாதகன் சுகம் இல்லாதவனாகவும் நல்ல  
குணங்கள் இல்லாதவனாகவும் இருப்பான் என்று சொல்ல  
வேண்டும் என்றவாறு.

## சர்வாதிகாரி

தாயார்தா னத்தின் நாதன் தகுபன்னி ரண்டிற் சேர  
ஆயவன் அன்னிய தேசம் அல்லது அடுத்தார் வீட்டில்  
தூயநா லுடையோன் ஆறில் எட்டினில் சேர நிற்கில்  
தீயதாய் அதிகா ரத்தில் இல்லினிற் திடமாய் வாழ்வான். (225)

(இ-ள்.) நான்காம் இடத்திற்கு அதிபதி பன்னிரண்டாம் இடத்தில் சேர, அச்சாதகன், அன்னிய தேசத்தில் அல்லது அடுத்தார்வீட்டில் வாழ்வான். நான்காம் இடத்திற்கு அதிபதி ஆறாமிடத்தில் எட்டினில் ஏறி இருக்க, வீட்டில் சர்வாதிகாரம் செய்து வாழ்பவனாக விளங்குவான்.

### ஊரை வீட்டுச் செல்பவன்

நாடிய நான்கின் நாதன் நலமிடும் இரண்டின் கோளன்  
பாடிய பன்னி ரண்டின் பதியெனும் மூன்றீ ராறீன்  
தேடியே எட்டி ராறிற் சேர்ந்திட இவர்கள் உண்ண  
ஓடிய திசைபொசிப்பில் ஊரைவிட் டோடிப்  
போவான். (226)

(இ-ள்.) நான்காம் இடத்திற்கு அதிபதியும் இரண்டாம் இடத்திற்கு அதிபதியும் பன்னிரண்டாம் இடத்திற்கு அதிபதியும் மூன்று, ஆறு, எட்டு, பன்னிரண்டு ஆகிய இடங்களில் சேர்ந்திருக்க, இவர்களுடைய திசை, புத்தியில் சாதகன் ஊரைவிட்டு ஓடிப்போவான்.

### வீடுகள்

கேந்திரத்திரி கோண மீதிற் கெதியுடன் பலவா னாகச்  
சார்ந்திடும் கோள்கள் எண்ணி தருபலன் வீடுண் டென்க  
பேர்ந்தநாலுடையோன் பன்னி ரண்டினிற் பொருந்தி வாழ  
ஈந்தவன் பிரிந்த வீட்டில் இருப்பென்றுரைக்க  
லாமே. (227)

(இ-ள்.) நான்காமிடத்திற்கு அதிபதி கேந்திர திரிகோண தானங்களில் பலம் பெற்று விளங்க, அவ்வீடுகளில் உள்ள கோள்களின் எண்ணிக்கைக்கு ஏற்ப வீடுகள் உண்டாம். நான்காம் இடத்திற்கு அதிபதி பன்னிரண்டாம் வீட்டில் அமர, அச்சாதகன் உறவினர்களை விட்டுப் பிரிந்து வேறு வீட்டில் இருப்பான் என்று சொல்ல வேண்டும்.

### இதுவுமது

சொன்னநாலுடையோன் கேந்திரத் தோன்றிடத் திரிகோ  
 ணத்தில்  
 அன்னவன் பலவா னாக அமர்ந்திட அல்லால் அன்னோன்  
 பன்னிரண் டாமி டத்திற் பதிந்திடப் பலவா னாக  
 வன்னசித் திரமாய் உள்ள மனையிலே இருந்து  
 வாழ்வான். (228)

(இ-ள்.) நான்காம் இடத்திற்கு அதிபதி கேந்திர  
 திரிகோணங்களில் பலவானாக அமர்ந்திட அல்லது  
 பன்னிரண்டாம் இடத்தில் பலவானாக இருக்க, அழகான  
 வீட்டில் இருந்து வாழ்வான்.

### இதுவுமது

மூன்றினிற் சுபனாய் நல்லோன் முழங்கியே பலவா னாகத்  
 தோன்றியே கோபு ராங்கிச மீதிலே சுகமாய் வாழ  
 வான்றவன் இருக்கும் வீடு அதிபல மாகி நன்றாம்  
 ஈன்றதைச் சொன்னோம் மின்னே! இயல்புடன் அறிந்து  
 பாரே. (229)

(இ-ள்.) மூன்றாமிடத்தில் சுபக்கோள்கள் பலம் பெற்றுக்  
 கோபுராங்கிசத்தில ஏறி இருக்க, அவன் இருக்கும் வீடு அதிக  
 பலமாக இருப்பின் அச்சாதகன் சுகமாக வாழ்வான் என்று  
 சொல்லவேண்டும் என்றவாறு.

### மரணம்

பாவர்க ளுடனே ஐந்தின் பதிபனும் கூடி நாலில்  
 தாவிட வீடு சேத்திரம் தானுமாக் கினையாம் என்க  
 கோவிய அட்ட மாதி கொடுராங் கிசமாய் வாழ  
 ஆவலால் இந்த பாகம் மாய்ந்தஆக் கினையாம்  
 மின்னே. (230)

(இ-ள்.) ஐந்தாம் இடத்திற்கு அதிபதி பாவர்களுடன் சேர்ந்து நான்காம் வீட்டில் இருந்தால் வீடு அழிந்து போவதோடு, சாதகர்க்கும் அழிவுண்டாகும். அட்டாதிபதி கொடூர அங்கிசத்தில் இருக்க, சாதகர்க்கு அழிவுண்டாகும் என்று சொல்லவேண்டும் என்றவாறு.

### கல்வீடு

மூன்றினிற் சுபர்கள் வாழ முதிர்ந்தநாலுடையோன்  
நன்றாய்த்  
தோன்றிட மூன்றிற் கோளன் சுகமொடு பலவானாக  
ஊன்றிட சாதகர்க்கு உறங்கிடும் வீடு கல்லால்  
ஆன்றிட மட்டிப்பாவாய்! வந்திடும் அறிந்து பாரே. (231)

(இ-ள்.) மூன்றாம் இடத்தில் சுபக்கோள்கள் இருக்க, நான்காம் இடத்திற்கு அதிபதி நட்புடன் விளங்க, மூன்றாம் இடத்திற்கு அதிபதி பலவானாக இருக்க, அச்சாதகர் தங்கும் வீடு கல் வீடாக உறுதியானதாக விளங்கும் என்றவாறு.

நான்காம் பாவம் முற்றம்



## ஐந்தாம் பாவம்

பொது

பிஞ்சுமதி தரித்தமுடிப் பெம்மானை அடிதொழுது  
 பேசுங் காலை  
 கொஞ்சியபுத் திரர்நல்ல தெய்வம்வணங் கல்ராசு  
 யோகம் கொண்டு  
 தஞ்சமெனும் புண்ணியத்தைத் தந்தபலன் யாத்திரையும்  
 சதிராய்ச் சொல்ல  
 ஐந்தில்வரும் பாவபலன் அறிந்துரைக்க வல்லீரே!  
 அடைவாய்ச் சொல்லே. (232)

(இ-ள்.) இளம்பிறையைத் தன்சடாமுடியில் தரித்துள்ள பெருமானின் இடத்தைக்கொண்டு பலனைச் சொல்ல வேண்டும். புத்திரர்கள், தெய்வ வணக்கம், யோகம், புண்ணியம், யாத்திரை ஆகியவற்றை ஐந்தாம் இடத்தைக் கொண்டு பலனைச் சொல்லவேண்டும்.

### பலன் கூறுதல்

சூரியன் நாலாம் தாளம் தன்னையே தொட்டுத் தந்தை★ காரியம் சொல்ல அல்லால் கருதிய குருவும் ஐந்தில் பாரியோன் தன்னைப் பார்த்துப் புத்திரப் பலனைச் சொல்ல சீரிய புகரை ஏழும் இரண்டுடன் ஸ்திரியைச் சொல்லே. (233)

(இ-ள்.) சூரியன், நான்காம் இடம் ஆகியவற்றைக் கொண்டு தந்தையைப் பற்றி சொல்லவேண்டும் குருவையும், ஐந்தாம் இடத்தின் அதிபதியையும் கொண்டு புத்திரனைப் பற்றிச் சொல்லவேண்டும். சக்கிரனைக் கொண்டும், ஏழாமிடம், இரண்டாமிடம் ஆகியவற்றைக் கொண்டும் மனைவியைப் பற்றிச் சொல்லவேண்டும்.

★ சூரியன், ஒன்பதாம் இடத்தைக்கொண்டு தந்தையைப் பற்றி கூற வேண்டும் என்பது சோதிடர்கள் கூற்று.

## பெண் தெய்வங்களை வணங்குதல்

புத்திரத் தானம் தன்னிற் புருடர்கள் இருக்க நல்ல  
பத்தியால் புருடர் தெய்வம் பரிவுடன் வணங்கும் என்க  
சத்தியாய் ஸ்திரி கிரகம் சார்ந்திட அல்லால் பார்க்க  
நித்திய ஸ்திரிதெய்வத்தை நினைவுடன் போற்று வானே. (234)

(இ-ள்.) ஐந்தாம் தானத்தில் ஆண் கோள்கள் இருக்க,  
இச்சாதகன் ஆண் தெய்வங்களை வணங்குவான் என்று  
சொல்ல வேண்டும். ஐந்தாம் தானத்தில் பெண்கிரகங்கள்  
இருக்க, அல்லது ஐந்தாம் தானத்தைப் பெண் கிரகங்கள்  
பார்க்க, இச்சாதகன் பெண் தெய்வங்களை வணங்குவான்  
என்று சொல்லவேண்டும் என்றவாறு.

## தெய்வ வழிபாடு

ஆதித்தன் ஐந்தில் வாழ அல்லது அவரே பார்க்க  
வாதிப்பன் சிவனை ஐந்தில் வந்திடும் மதியால் பார்க்க  
சாதித்த தேவி செவ்வாய் சார்ந்திட நோக்கி நிற்க  
சோதித்த குமரன் பாதம் சுகமொடு போற்று வாமே. (235)

(இ-ள்.) சூரியன், ஐந்தாம் இடத்தில் இருக்க அல்லது  
சூரியன் ஐந்தாம் இடத்தைப் பார்க்க, இச்சாதகன் சிவனை  
வணங்குபவனாக இருப்பான். ஐந்தாம் இடத்தில் சந்திரன்  
இருக்க அல்லது சந்திரன் ஐந்தாம் இடத்தைப் பார்க்க,  
இச்சாதகன் உமையவளை வணங்குபவனாக இருப்பான்.  
ஐந்தாம் இடத்தில் செவ்வாய் இருக்க அல்லது செவ்வாய்  
ஐந்தாம் இடத்தைப் பார்க்க இச்சாதகன் முருகனை  
வணங்குபவனாக இருப்பான் என்று சொல்ல வேண்டும்.

## இதுவுமது

புந்திதான் ஐந்தில் வாழப் பொருந்தவே பார்க்க விஷ்ணு  
அந்தணன் இருக்கப் பார்க்க அம்மைசேர் சிவனுக் கன்பன்  
சுந்தரச் சங்கன் வந்து தோன்றிடப் பார்க்க லட்சுமி  
மந்தனே இருக்கப் பார்க்க மாமனை வணங்கு வானே. (236)

(இ-ள்.) புதன், ஐந்தாம் இடத்தில் அமர்ந்திருக்க, அல்லது ஐந்தாம் இடம் புதனால் பார்க்கப்பட இச்சாதகன் திருமாலை வணங்குபவனாக இருப்பான். ஐந்தாமிடத்தில் குரு இருக்க, அல்லது ஐந்தாமிடத்தைக் குரு பார்க்க, இச்சாதகன் அர்த்தநாரியாக விளங்கக் கூடிய சிவபெருமானை வணங்குபவனாக இருப்பான். ஐந்தாமிடத்தில் சுக்கிரன் அமர்ந்திருக்க, ஐந்தாமிடத்தைச் சுக்கிரன் பார்க்க இச்சாதகன் இலட்சுமியை வணங்குபவனாக இருப்பான். சனி ஐந்தாமிடத்தில் ஏறி இருக்க அல்லது ஐந்தாமிடத்தைப் பார்க்க மாமனை வணங்குபவனாக விளங்குவான் என்றவாறு.

### நற்பலன்களைப் பெறுவான்

புத்திரத்தான நாதன் புகழ்பெறு இலக்கன நாதன் ஒத்துடன் கூடி ஏழில் உறைந்திட உண்மை தெய்வம் சத்துரு வானால் அல்லல் சாருங்கோள் ஆட்சி உச்சம் பத்திடப் பலனும் நன்றாய்ப் பரகதிக்குள்ளா வானே. (237)

(இ-ள்.) ஐந்தாம் இடத்திற்கு அதிபதி, இலக்கனாதிபதி ஒன்று சேர்ந்து ஏழாமிடத்தில் அமர்ந்திருக்க, இறைவன் மீது அசைக்க முடியாத நம்பிக்கை உடையவனாக அச்சாதகன் இருப்பான். இக்கோள்கள் பகைபெற்று ஏழாமிடத்தில் இருக்கில், துன்பம் வந்து அச்சாதகன் மிகவும் வருந்துவான் ஏழாமிடத்தில் இக்கோள்கள் ஆட்சி அல்லது உச்சம் பெற்று இருப்பின், அச்சாதகன் நற்பலன்களைப் பெற்று நன்மையடைவான் என்று சொல்ல வேண்டும் என்றவாறு.

### பெருஞ்செல்வம்

வெள்ளியும் குருவும் புந்தி விளங்கவோ கூடி ஐந்தில் உள்ளிட அல்லால் தானம் தன்னையே உண்மை யாக வெள்ளியே நோக்க மாகி உயர்ந்தராசாக்கள் போற்றும் மெள்ளவே வெகுசம் பத்தும் விரைவுடன் உண்டாம்

என்றே. (238)

(இ-ள்.) சக்கிரனும் குருவும் புதனும் ஒன்று கூடி ஐந்தாம் இடத்தில் இருக்க, அல்லது ஐந்தாம் இடத்தை சக்கிரன் பார்க்க, இச்சாதன் இராசாக்களால் போற்றத் தக்கவனாக பெருமையுடன் வாழ்வான். பெருஞ்செல்வம் அவனை வந்து சேரும் என்பதைச் சொல்லவேண்டும் என்றவாறு.

### மன்னரின் வீரோதம்

கும்பிடுத் தானம் ஐந்தில் கொடுப்பவர் இருக்க அல்லால் நம்பிய ஐந்தின் நாதன் நலம்தரும் பாவர் பார்க்கத் தம்பியோ வித்தை இல்லாந்தான்வினைக் குதவான்

பொல்லான்

அம்புவி ஆளும் வேந்தன் அறைந்திட்டார் அறிந்து

பாரே. (239)

(இ-ள்.) ஐந்தாம் இடத்தில் கொடிய பாவக்கோள்கள் இருக்க அல்லது ஐந்தாம் இடத்திற்கு அதிபதியைப் பாவக் கோள்கள் பார்க்க, அச்சாதகன் வித்தைகளைக் கற்றுக் கொள்ளாமல் ஒரு செயலையும் செய்யாதவனாகப் பொல்லாதவனாக விளங்குவான். மன்னரிடம் நற்பெயர் பெறாதவனாகவும் திகழ்வான் என்று சொல்ல வேண்டும் என்றவாறு.

### பிள்ளை மரணம்

நாலினுக் குடையோன் லக்கினம் நாடியே இருந்து வாழ

வாலிபன் இலக்கன நாதன் மனதொரு நாலில் ஏற

வேலவே கிரகம் பார்க்க எழிலொடு கூடி நின்றால்

காலுநாலுடைய பிள்ளைக் கடும்விடம் படுவா

என்றே. (240)

(இ-ள்.) நான்காம் இடத்திற்கு அதிபதி, இலக்கனத்தில் இருக்க, இலக்கனாதிபதி நான்காம் இடத்தில் இருக்க, மற்ற கிரகங்கள் இவ்விடங்களைப் பார்க்க அல்லது அங்குள்ள கோள்களோடு சேர, இச்சாதகனுக்கு நான்கு கால்களை

உடையவனாகப் பிள்ளையாய்ப் பிறந்து, விடத்தினால் மரணமடைவான் என்று சொல்ல வேண்டும்.

### அழகற்ற பிள்ளை

ஏழினுக் குடையோன் ரண்டின் இறைவனும் நாலிற்  
கோளும்  
ஏழெனும் ஐந்திற் கோளும் விரைவுடன் கூடிப் பாவர்  
ஊழியம் போலே கூட அல்லது உணர்வாய்ப் பார்க்க  
வாழ்கடல் தாண்டு நல்ல அனுமனைப் போலும்  
பிள்ளை. (241)

(இ-ள்.) ஏழாம் இடத்திற்கு அதிபதியும் இரண்டாம் இடத்திற்கு அதிபதியும் நான்காம் இடத்திற்கு உடையவனும் ஐந்தாம் இடத்திற்கு அதிபதியும் ஒன்று கூடி, அவர்களுடன் பாவக்கோள்கள் கூட அல்லது இவர்களைப் பார்க்க இச்சாதகர்க்கு அனுமனைப் போல புத்திரன் பிறப்பான் என்று சொல்ல வேண்டும் என்றவாறு.

### பெருஞ்செல்வன்

தூக்கிடும் ஐந்தாம் தானம் ஏழையும் தொடர்ந்து நன்றாய்ப் பாக்கியத் ததிபன் கூட அல்லது பார்க்கத் திங்கள் தாக்கிய இராசி தொட்டுச்சதிரோடிப் படியே பார்க்க ஆக்கமாய் வெகுசம் பத்து ஆகுமே அவனி மீதே. (242)

(இ-ள்.) இலக்கனத்துக்கு ஐந்தாம் இடத்தில் அல்லது ஏழாம் இடத்தில், ஒன்பதாம் இடத்திற்கு அதிபதி சேர அல்லது இவ்விடங்களைப் பார்க்க, இராசிக்கு ஐந்தாம் இடத்தில் அல்லது ஏழாம் இடத்தில் ஒன்பதாம் இடத்திற்கு அதிபதி சேர அல்லது அவ்விடங்களைப் பார்க்க, இச்சாதகன் பெருஞ்செல்வன் உடையவனாக விளங்குவான் என்று சொல்லவேண்டும் என்றவாறு.